

ສະໜັບສະໜູນການສ້າງຕັ້ງສະບັບໂດຍງົບປະມານແຫ່ງລັດ
 ສະໜັບສະໜູນການພິມໂດຍທະນາຄານພັດທະນາອາຊີ
 ພິມທີ່ໂຮງພິມ Eastern Printing Public Co.Ltd. (ປະເທດໄທ)
 ຕາມທບ 165/ພຈ 06052016
 ຂະໜາດ 18 x 25 ຊມ ຈຳນວນພິມ 34.922
 ສະຫງວນລິຂະສິດ

ພູມສາດ

ແບບຮຽນ

ຊຸມມັດທະຍົມສຶກສາປີທີ 7



ແບບຮຽນ ພູມສາດ

ຊຸມມັດທະຍົມສຶກສາປີທີ **7**



ກະຊວງສຶກສາທິການ ແລະ ກິລາ
 ສະຖາບັນຄົ້ນຄວ້າວິທະຍາສາດການສຶກສາ

ຫ້າມຂາຍ

2016

ແບບຮຽນ

ພູມສາດ

ຊັ້ນມັດທະຍົມສຶກສາປີທີ 7

ຮຽບຮຽງໂດຍ:	ແສງເງິນ ໄວຍາກອນ	ສ.ວ.ສ
	ຮສ. ດຣ. ຄຳມະນີ ສຸລິເດດ	ມະຫາວິທະຍາໄລແຫ່ງຊາດ
	ຮສ. ພິມບຸດ ສະດາຈິດ	ມະຫາວິທະຍາໄລແຫ່ງຊາດ
	ຊໍເນັງ ຍິງເນັງຊິງ	ສ.ວ.ສ
ກວດແກ້ໂດຍ:	ດຣ. ອອນແກ້ວ ນວນນະວົງ	ສ.ວ.ສ
	ຮສ. ດຣ. ຄຳມະນີ ສຸລິເດດ	ມະຫາວິທະຍາໄລແຫ່ງຊາດ
	ແສງເງິນ ໄວຍາກອນ	ສ.ວ.ສ
ພິມເຂົ້າໜ້າໂດຍ:	ຊໍເນັງ ຍິງເນັງຊິງ	ສ.ວ.ສ
ໂດຍການຮ່ວມມືຈາກ:	ທະນະພອນ ມະນີວົງວິດີ, ມ.ສ ທ່າແຕງ,	ແຂວງເຊກອງ
	ຄຳເພັດ ຫຼວງວິເສດ, ມ.ສ ສະຜາຍ,	ແຂວງຈຳປາສັກ
	ວິໄຊ ສີວົງຄຳ, ມ.ສ ຫິນທົວເສືອ,	ແຂວງໄຊສົມບູນ
	ປົວລາ ພັນນາລີ, ມ.ສ ທົ່ງປຸ່ງ,	ແຂວງຫຼວງນ້ຳທາ

ກະຊວງສຶກສາທິການ ແລະ ກິລາ
ສະຖາບັນຄົ້ນຄວ້າວິທະຍາສາດການສຶກສາ

2016

ຄຳນຳ

ປຶ້ມແບບຮຽນພູມສາດຊັ້ນມັດທະຍົມສຶກສາປີທີ 7 ໄດ້ຮຽບຮຽງຂຶ້ນເພື່ອຕອບສະໜອງກັບຄວາມຮຽກຮ້ອງຕ້ອງການຂອງສັງຄົມໃນປັດຈຸບັນ ແລະ ໃຫ້ແທດເໝາະກັບແຜນຍຸດທະສາດຂອງການພັດທະນາການສຶກສາຂອງກະຊວງສຶກສາທິການ ແລະ ກິລາວາງອອກ.

ໃນປຶ້ມແບບຮຽນພູມສາດເຫຼົ່ານີ້ ນັກຮຽນຈະໄດ້ຮຽນຮູ້ກ່ຽວກັບພູມສາດທຳມະຊາດ, ພູມສາດສັງຄົມ ພູມສາດເສດຖະກິດຂອງລາວ, ການພົວພັນ ແລະ ການຮ່ວມມືກັບສາກົນ ແລະ ພູມສາດສິ່ງແວດລ້ອມ. ເນື້ອໃນທີ່ສະແດງອອກໃນປຶ້ມທົ່ວນີ້ເປັນພຽງຂໍ້ມູນພື້ນຖານ ເພື່ອໃຫ້ນັກຮຽນ ແລະ ຄູ່ນຳໃຊ້ເຂົ້າໃນການຮຽນ-ການສອນເທົ່ານັ້ນ. ຄູ ແລະ ນັກຮຽນສາມາດຊອກຫາຂໍ້ມູນເພີ່ມເຕີມຈາກຫຼາຍແຫຼ່ງເອກະສານ ເພື່ອໃຫ້ແທດເໝາະກັບສະພາບການຫັນປ່ຽນຂອງໂລກໃນປັດຈຸບັນ.

ສະນັ້ນ ຈຶ່ງຂໍຮຽກຮ້ອງມາຍັງນັກຮຽນ ຄູອາຈານ ແລະ ທ່ານ ຜູ້ອ່ານຈຶ່ງຊ່ວຍຕີລາຄາ, ຖອດຖອນບົດຮຽນ ໃນການນຳໃຊ້ປຶ້ມທົ່ວນີ້ ແລ້ວສົ່ງຄຳຄິດຄຳເຫັນຂອງທ່ານໄປຍັງ ສະຖາບັນຄົ້ນຄວ້າວິທະຍາສາດການສຶກສາ ເພື່ອຈະໄດ້ເອົາເປັນຂໍ້ມູນໃນການປັບປຸງແກ້ໄຂເຮັດໃຫ້ການຮຽບຮຽງ ແລະ ຈັດພິມໃນເທື່ອໜ້າມີເນື້ອໃນສົມບູນຂຶ້ນຕື່ມ.

ສະຖາບັນຄົ້ນຄວ້າວິທະຍາສາດການສຶກສາ

ສາລະບານ

	ໜ້າ
ພາກທີ I: ພູມສາດທຳມະຊາດຂອງສ.ປ.ປ ລາວ	1
ບົດທີ 1: ທີ່ຕັ້ງ, ຂອບເຂດ, ຊາຍແດນ, ເນື້ອທີ່ ແລະ ຮູບຮ່າງ	1
ບົດທີ 2: ທຳລະນິສັນຖານຂອງປະເທດລາວ	4
ບົດທີ 3: ພູມອາກາດຂອງປະເທດລາວ	14
ບົດທີ 4: ຊັບພະຍາກອນທຳມະຊາດຂອງປະເທດລາວ	24
ພາກທີ II: ພູມສາດສັງຄົມຂອງສ.ປ.ປ ລາວ	41
ບົດທີ 5: ພູມສາດປະຊາກອນ	41
ບົດທີ 6: ພູມສາດການເມືອງ ແລະ ການປົກຄອງຂອງລາວ	56
ບົດທີ 7: ພູມສາດຊົນນະບົດຂອງລາວ	64
ບົດທີ 8: ພູມສາດຕົວເມືອງຂອງລາວ	69
ບົດທີ 9: ພູມສາດການທ່ອງທ່ຽວ	84
ພາກທີ III: ສະພາບລວມດ້ານເສດຖະກິດຂອງສ.ປ.ປ ລາວ	98
ບົດທີ 10: ສະພາບລວມດ້ານເສດຖະກິດຂອງ ສ.ປ.ປ ລາວ	98
ບົດທີ 11: ຍຸດທະສາດການພັດທະນາເສດຖະກິດລາວປີ 2000-2020	115
ບົດທີ 12: ການກະສິກຳ	123
ບົດທີ 13: ຂະແໜງອຸດສາຫະກຳ ແລະ ຫັດຖະກຳ	131
ບົດທີ 14: ຂະແໜງການຄົມມະນາຄົມຂົນສົ່ງ ແລະ ການສື່ສານ	140
ບົດທີ 15: ຂະແໜງການຄ້າ ແລະ ການບໍລິການ	150
ພາກທີ IV: ການພົວພັນ ແລະ ການຮ່ວມມືກັບສາກົນ	159
ບົດທີ 16: ການພົວພັນ ແລະ ການຮ່ວມມືກັບບັນດາປະເທດໃນກຸ່ມອາຊຽນ	159

ພາກທີ V: ພູມສາດສິ່ງແວດລ້ອມ	168
ບົດທີ 17: ສິ່ງແວດລ້ອມທາງທຳມະຊາດ	168
ບົດທີ 18: ສິ່ງແວດລ້ອມທາງສັງຄົມ	176
ບົດທີ 19: ການຄຸ້ມຄອງສິ່ງແວດລ້ອມ ແລະ ການພັດທະນາແບບຍືນຍົງ	183
ແຜນທີ່	196

ພາກທີ I ພູມສາດທຳມະຊາດ ສ. ປ. ປ ລາວ

ບົດທີ 1

ທີ່ຕັ້ງ, ຂອບເຂດ, ຊາຍແດນ, ເນື້ອທີ່ ແລະ ຮູບຮ່າງ

1. ທີ່ຕັ້ງ, ຂອບເຂດ ແລະ ຊາຍແດນ

ສາທາລະນະລັດປະຊາທິປະໄຕປະຊາຊົນລາວ ຕັ້ງຢູ່ເພື່ອງໂລກເໜືອ ຊິກໂລກຕາເວັນອອກ ເຂດບົວໂມງທີ 7 ຂອງໂລກ, ຢູ່ເຂດໃຈກາງຂອງແຫຼມອິນດູຈີນ, ພາກພື້ນອາຊີອາຄະເນ ຫຼື ອາຊີ ຕາເວັນອອກສຽງໃຕ້. ມີຂອບເຂດແຕ່ລະທິດດັ່ງນີ້ ⁽¹⁾

- ທິດເໜືອຈຸດທີ່ໄກກວ່າໝູ່ຢູ່ບ້ານລານຕູຍ ເຊິ່ງຂຶ້ນກັບແຂວງຜົ້ງສາລີ, ກົງກັບເສັ້ນຂະໜານທີ 22° 30' ເໜືອ ແລະ ເສັ້ນແວງທີ 101° 46' ຕາເວັນອອກ.

- ທິດໃຕ້ຈຸດທີ່ໄກກວ່າໝູ່ຢູ່ບ້ານຂຶ້ນາກເຊິ່ງຂຶ້ນກັບແຂວງຈຳປາສັກ, ກົງກັບເສັ້ນຂະໜານທີ 13° 54' ເໜືອ ແລະ ເສັ້ນແວງທີ 106° 06' ຕາເວັນອອກ.

- ທິດຕາເວັນຕົກຈຸດທີ່ໄກກວ່າໝູ່ຢູ່ບ້ານຄວນ ເຊິ່ງຂຶ້ນກັບແຂວງບໍ່ແກ້ວ, ກົງກັບເສັ້ນຂະໜານທີ 20° 21' ເໜືອ ແລະ ເສັ້ນແວງທີ 100° 05' ຕາເວັນອອກ.

- ດ້ານຕາເວັນອອກສຽງເໜືອຈຸດທີ່ໄກກວ່າໝູ່ຢູ່ນາປາວບ້ານເຕົາ ເຊິ່ງຂຶ້ນກັບແຂວງຫົວພັນ, ກົງກັບເສັ້ນຂະໜານທີ 20° 05' ເໜືອ ແລະ ເສັ້ນແວງທີ 104° 59' ຕາເວັນອອກ.

- ທິດຕາເວັນອອກສຽງໃຕ້ຢູ່ຍອດນ້ຳເຊກະໝານ ເຊິ່ງຂຶ້ນກັບແຂວງອັດຕະປື, ກົງກັບເສັ້ນຂະໜານທີ 15° 19' ເໜືອ ແລະ ເສັ້ນແວງທີ 106° 38' ຕາເວັນອອກ⁽²⁾.

⁽¹⁾ ແຫຼ່ງຂໍ້ມູນ: ກົມແຜນທີ່ກອງທັບ ແລະ ກະຊວງປ້ອງກັນປະເທດ ປີ 2012

⁽²⁾ ເບິ່ງແຜນທີ່ປະເທດລາວໃນພາກພື້ນອາຊີອາຄະເນ ໜ້າທີ 196

ສາທາລະນະລັດປະຊາທິປະໄຕປະຊາຊົນລາວ ມີຊາຍແດນທັງໝົດຍາວ 5.180 ກມ, ເປັນປະເທດທີ່ບໍ່ມີຊາຍແດນຕິດກັບທະເລ. ທີ່ຕັ້ງດ້ານພູມິປະເທດເປັນເສັ້ນທາງຜ່ານສຳຄັນ ດ້ານການຄ້າ ແລະ ການຄົມມະນາຄົມໃນອາຊີຕາເວັນອອກສຽງໃຕ້.

ສ.ປ.ປ ລາວ ມີຊາຍແດນຮ່ວມກັບ 5 ປະເທດຄື:

- ທິດເໜືອຕິດກັບປະເທດສາທາລະນະລັດປະຊາຊົນຈີນ ຍາວ 505 ກມ.
- ທິດຕາເວັນອອກຕິດກັບປະເທດສາທາລະນະລັດສັງຄົມນິຍົມຫວຽດນາມ ຍາວ 2.069 ກມ
- ທິດໃຕ້ຕິດກັບປະເທດລາຊະອານາຈັກກຳປູເຈຍ ຍາວ 535 ກມ.
- ທິດຕາເວັນຕົກຕິດກັບລາຊະອານາຈັກໄທ ຍາວ 1.835 ກມ.
- ທິດຕາເວັນຕົກສຽງເໜືອຕິດກັບປະເທດສາທາລະນະລັດສະຫະພາບມຽນມາ ຍາວ 236 ກມ.

2. ເນື້ອທີ່ ແລະ ຮູບຮ່າງ

ສາທາລະນະລັດປະຊາທິປະໄຕປະຊາຊົນລາວ ມີເນື້ອທີ່ 236.800 ກມ², ມີຮູບຮ່າງຍາວ ຢຽດຕາມລວງຂອງເສັ້ນແວງ. ລວງຍາວຂອງປະເທດແຕ່ເໜືອເຖິງໃຕ້ສຸດມີຄວາມຍາວປະມານ 1.000 ກມ, ບ່ອນແຄບສຸດຢູ່ທາງກາງມີຄວາມກວ້າງ 150 ກມ ເຊິ່ງກົງກັບເສັ້ນຂະໜານທີ 17 ° 27' ເໜືອ, ບ່ອນກວ້າງສຸດຢູ່ທາງພາກເໜືອປະມານ 500 ກມ ເຊິ່ງກົງກັບເສັ້ນຂະໜານທີ 20° ເໜືອ.

3. ຂໍ້ສະດວກ ແລະ ຂໍ້ຫຍຸ້ງຍາກໃນການພັດທະນາປະເທດທາງດ້ານທີ່ ຕັ້ງ ແລະ ຊາຍແດນ

ປະເທດລາວເປັນປະເທດໜຶ່ງທີ່ມີທີ່ຕັ້ງ ແລະ ຊາຍແດນບໍ່ຕິດກັບທະເລເປັນປະເທດບົດ, ມີຄວາມສະດວກ ແລະ ຫຍຸ້ງຍາກໃນການພັດທະນາປະເທດຄື:

ຂໍ້ສະດວກ: ເປັນປະເທດທີ່ສາມາດພົວພັນກັບປະເທດໃກ້ຄຽງໄດ້ດີ ໂດຍສະເພາະແມ່ນ ບັນດາປະເທດທີ່ມີຊາຍແດນຕິດກັບລາວ.

ຂໍ້ຫຍຸ້ງຍາກ: ເປັນປະເທດບົດ ທີ່ບໍ່ມີທາງອອກສູ່ທະເລ ຈຶ່ງເຮັດໃຫ້ມີຂໍ້ຈຳກັດໃນການ ພົວພັນການຄ້າກັບຕະຫຼາດໂລກ.



ດ່ານສາກົນນ້ຳພາວ

ຄໍາຖາມ:

1. ສາທາລະນະລັດປະຊາທິປະໄຕປະຊາຊົນລາວ ມີທີ່ຕັ້ງ ແລະ ອານາເຂດຄືແນວໃດ?
2. ເນື້ອທີ່ ແລະ ຮູບຮ່າງຂອງປະເທດລາວສະແດງອອກແນວໃດ?
3. ຈຶ່ງອະທິບາຍຂໍ້ສະດວກ ແລະ ຂໍ້ຫຍຸ້ງຍາກທາງດ້ານທີ່ຕັ້ງໃນການພົວພັນກັບຕ່າງປະເທດ.

ບົດເຝິກຫັດ:

1. ເຝິກປະຕິບັດ: ໃຫ້ນັກຮຽນແຕ້ມແຜນທີ່ປະເທດລາວ ໂດຍໝາຍຊາຍແດນ ແລະ ປະເທດຕ່າງໆໃຫ້ຖືກຕ້ອງ.
2. ຂຽນບົດລາຍງານ: ໃຫ້ນັກຮຽນຊອກຮູ້ທີ່ຕັ້ງຂອງບ້ານ/ແຂວງທີ່ນັກຮຽນຢູ່ມີຊາຍແດນຕິດກັບໃສແດ່?

ບົດທີ 2

ທໍລະນີສັນຖານຂອງປະເທດລາວ

1. ປະຫວັດການກໍາເນີດທໍລະນີສັນຖານຢູ່ລາວ

ພູມສັນຖານຢູ່ລາວໃນປັດຈຸບັນແມ່ນຜົນແທ້ງການວິວັດອັນຍາວນານຄື ພາຍຫຼັງການເຄື່ອນໄຫວເຕັກໂຕນິກໃນທ້າຍສະໄໝເກຣຕາເຊ (Cretace, ກ່ອນໜ້ານີ້ປະມານ 65 ລ້ານປີ), ປະເທດລາວກໍຄືຂົງເຂດອິນດູຈີນ ໄດ້ກ້າວເຂົ້າສູ່ໄລຍະແຫ່ງຄວາມສະຫງົບຈົນເຖິງສະໄໝປາເລໂອແຊນ (Palaeocene ກ່ອນໜ້ານີ້ປະມານ 30 ຫາ 65 ລ້ານປີ) ຈຶ່ງເກີດມີການເຊາະຫຼົ່ນ ແລະ ຕັດພຽງພາໃຫ້ເກີດມີທົ່ງພຽງເຊາະລ້າງ ເຊິ່ງໜ້າຮາບມີລັກສະນະເປັນຫູບເປັນໂນນຕ່ຳ. ຮ່ອງຮອຍຂອງທົ່ງພຽງເຊາະລ້າງມາຮອດປັດຈຸບັນແມ່ນບັນດາຈອມພູທີ່ຢູ່ໃນລະດັບຄວາມສູງແຕ່ 2.100 ຫາ 2.200 ມ.

ໃນສະໄໝຕົ້ນ ມີໂອແຊນ (Miocene ກ່ອນນີ້ປະມານ 20 ລ້ານກວ່າປີ), ທົ່ງພຽງເຊາະລ້າງປາເລໂອແຊນ ຖືກຍູ້ຂຶ້ນ ແລະ ສາຍນ້ຳຖືກຕັດແບ່ງ, ໃນເວລາດຽວກັນນັ້ນຮອຍແຕກເລື່ອນເຂດລ້ອງນ້ຳອູກໍໄດ້ກໍາເນີດຂຶ້ນ. ທົ່ງພຽງເຊາະລ້າງປາເລໂອແຊນຖືກເຊາະຫຼົ່ນ, ເສດຂອງການເຊາະຫຼົ່ນໄດ້ຖືກກະແສນ້ຳພັດໄປທັບຖິມໃນທະເລທີ່ຢູ່ແຄມທົ່ງພຽງດັ່ງກ່າວເຮັດໃຫ້ເກີດມີທົ່ງພຽງດິນຕະກອນໃໝ່ຢູ່ຕາມແຄມທົ່ງພຽງປາເລໂອແຊນ.

ມາຮອດສະໄໝມີໂອແຊນປາຍ, ທົ່ງພຽງດິນຕະກອນຂອງສະໄໝມີໂອແຊນຕົ້ນຖືກຍູ້ຂຶ້ນເຊິ່ງປັດຈຸບັນມີລະດັບຄວາມສູງປະມານ 1.500 ມ ຫາ 1.800 ມ, ຫຼັງຈາກນັ້ນ ກໍຖືກເຊາະຫຼົ່ນ ແລະ ຕັດພຽງ ເຊິ່ງປັດຈຸບັນມີລະດັບຄວາມສູງປະມານ 1.200 ມ ຫາ 1.400 ມ (ເຂດຊຽງຂວາງ).

ໃນສະໄໝປີໂອແຊນຕົ້ນ (Pliocene, ກ່ອນນີ້ປະມານ 12 ລ້ານປີ), ທົ່ງພຽງດິນຕະກອນໃນສະໄໝມີໂອແຊນປາຍຖືກຍູ້ຂຶ້ນຢ່າງຮຸນແຮງ, ຄຽງຄູ່ກັບການຍູ້ຂຶ້ນນີ້ກໍມີການເຊາະຫຼົ່ນ, ຕັດພຽງ ແລະ ມີການຕົກຕະກອນຂອງຫີນໃນເຂດຫຼຸບຕ່າງໆເຊັ່ນ: ເຂດບ້ານບານ (ຊຽງຂວາງ); ພາໃຫ້ເກີດມີທົ່ງພຽງດິນຕະກອນໃໝ່ຂຶ້ນອີກ ເຊິ່ງປັດຈຸບັນຢູ່ລະດັບຄວາມສູງລະຫວ່າງ 600 ຫາ 900 ມ.

ຮອດສະໄໝປີໂອແຊນປາຍ (ກ່ອນໜ້ານີ້ປະມານ 2 ລ້ານກວ່າປີ), ທົ່ງພຽງດິນຕະກອນສະໄໝປີໂອແຊນຕົ້ນຖືກຍູ້ຂຶ້ນ ແລະ ຖືກເຊາະຫຼົ່ນ-ຕັດພຽງ, ເສດຂອງການເຊາະຫຼົ່ນໄດ້ຖືກກະແສນ້ຳນຳມາທັບຖິມຢູ່ບໍລິເວນແຄມຂອງພາໃຫ້ເກີດມີທົ່ງພຽງດິນຕະກອນໃໝ່ຂຶ້ນ ເຊິ່ງປັດຈຸບັນ

ມີລະດັບຄວາມສູງປະມານ 200 ຫາ 600 ມ. ໃນເວລາດຽວກັນນີ້ເກີດມີຮອຍແຕກເລື່ອນເຂດນ້ຳທາ, ເຂດນ້ຳແບງ, ເຂດຍອດນ້ຳເນີນກຳເນີດຂຶ້ນ ແລະ ມີການຟື້ນທຶນບາຊານຢູ່ຕາມພູພຽງທາງພາກໃຕ້ຂອງລາວ. ມາຮອດນີ້, ໄລຍະການເຄື່ອນເທັງເຕັກໂຕນິກທີ່ຮຸນແຮງທີ່ສຸດຢູ່ອິນດູຈີນ ເຊິ່ງໄດ້ຮັບຜົນສະທ້ອນຈາກການປະກອບສ້າງພູທຶມາໄລນັ້ນໄດ້ສິ້ນສຸດລົງ.

ເລີ່ມສະໄໝປຼີອິດສະໂຕແຊນຕິນ (Pleistocene, ກ່ອນນີ້ປະມານ 2 ລ້ານປີ), ທົ່ງພຽງດິນຕະກອນໃນສະໄໝປຼີອິດແຊນປາຍກໍຖືກຢູ້ຂຶ້ນ ແລະ ຖືກສາຍນ້ຳຕັດແບ່ງ, ຕໍ່ມາປາກົດມີບັນດາເຂດທີ່ຖືກຕັດພຽງ ແລະ ຂັ້ນຕາຝັ່ງຂອງນ້ຳ ເຊິ່ງປັດຈຸບັນຢູ່ລະດັບຄວາມສູງປະມານ 25 ຫາ 100 ມ.

ໃນສະໄໝປຼີອິດສະໂຕແຊນກາງ ແລະ ປາຍ ປາກົດມີຮອຍແຕກເລື່ອນທີ່ເນັ້ນຕາມທິດຕາເວັນອອກຫາຕາເວັນຕົກເຊັ່ນ: ນັບແຕ່ຫ້ວຍຊາຍຫາປາກອູ, ແຕ່ຊະນະຄາມຫວຽງຈັນ ແລະ ອາດຈະມີປາກົດການຍາດແຍ່ງສາຍນ້ຳເກີດຂຶ້ນຢ່າງລຽນຕິດພາໃຫ້ແມ່ນ້ຳຂອງໃນເຂດດັ່ງກ່າວໄຫຼໄປຕາມທິດທີ່ເຫັນໃນປັດຈຸບັນ. ປາກົດການຟື້ນທຶນມັກມາຢູ່ເຂດຕອນເທິງຂອງລ້ອງນ້ຳກະດິງກໍເກີດຂຶ້ນໃນສະໄໝດຽວກັນນີ້. ຂັ້ນຕາຝັ່ງຕ່າງໆຂອງແມ່ນ້ຳ ເຊິ່ງຢູ່ລະດັບປະມານ 13 ຫາ 20 ແມັດ ນັ້ນໄດ້ກຳເນີດຂຶ້ນໃນສະໄໝປຼີອິດສະໂຕແຊນປາຍ.



ແມ່ນ້ຳທີ່ໄຫຼຜ່ານພູມສັນຖານ

ປັດຈຸບັນ, ສາຍນໍ້າຕ່າງໆຍັງຄົງສືບຕໍ່ຄວັດເລິກ, ຕັດແບ່ງພູມສັນຖານຢູ່ເຂດພູດອຍ ແລະ ນໍ້າເອົາດິນສັນດອນມາທັບຖິມຢູ່ເຂດທົ່ງພຽງ ອັນເຮັດໃຫ້ພູມສັນຖານເກີດມີການປ່ຽນແປງຢ່າງບໍ່ຢຸດຢັ້ງ.

2. ລັກສະນະທົ່ວໄປຂອງພູມສັນຖານ

ອີງໃສ່ຂະບວນວິວັດທະນາການດ້ານທໍລະນີໃນຂົງເຂດອາຊີຕາເວັນອອກສຽງໃຕ້, ປະເທດລາວຈຶ່ງເປັນປະເທດທີ່ມີພູມສັນຖານຫຼາຍປະເພດເຊັ່ນ: ມີພູສູງຄຽງຄູ່ກັບຮ່ອມພູເລິກ, ມີເທວເລິກ, ຜາຊັນ, ພູຕໍ່າ, ພູພຽງ ແລະ ທົ່ງພຽງສະຫຼັບຊັບຊ້ອນກັນໄປ, ໃນນັ້ນພູສູງ ແລະ ພູພຽງໄດ້ກວມເອົາເນື້ອທີ່ສ່ວນໃຫຍ່ຄື: ພູທີ່ສູງກວ່າ 1.000 ມ ກວມເຖິງ 30%, ພູຕໍ່າ ແລະ ພູພຽງແຕ່ 200 ຫາ 1.000 ມ ກວມ 50%. ສ່ວນທົ່ງພຽງນັ້ນກວມພຽງແຕ່ 20% ຂອງເນື້ອທີ່ທົ່ວປະເທດເທົ່ານັ້ນ ເຊິ່ງສ່ວນໃຫຍ່ແລ້ວປະກອບເປັນລ້ອງ, ເປັນແລວຍາວຢຽດລຽບຕາມແຄມແມ່ນໍ້າຂອງຕັ້ງແຕ່ວຽງຈັນໄປຫາຊາຍແດນລາວ-ກຳປູເຈຍ. ເນື່ອງຈາກວ່າພູສູງສ່ວນຫຼາຍໄດ້ເຕົ້າໂຮມກັນຢູ່ທາງພາກເໜືອ ແລະ ພາກຕາເວັນອອກສຽງເໜືອ, ດັ່ງນັ້ນ ຈຶ່ງພາໃຫ້ພູມສັນຖານຂອງລາວມີລັກສະນະຄ້ອຍໄປທາງພາກໃຕ້ ແລະ ພາກຕາເວັນຕົກ ເນື່ອງຈາກເນື້ອທີ່ສ່ວນໃຫຍ່ເປັນເຂດພູຜາ, ພູມສັນຖານຈຶ່ງສູງສະເລ່ຍແຕ່ 500 ຫາ 700 ມ.

ພູມສັນຖານຂອງປະເທດລາວແບ່ງອອກເປັນເຂດຕ່າງໆດັ່ງນີ້:

- ເຂດພູສູງທາງພາກຕາເວັນອອກສຽງເໜືອ ແລະ ພາກຕາເວັນອອກ (ເຂດສາຍພູຫຼວງ) ເຊິ່ງກວມເອົາແຂວງຫົວພັນ, ພາກຕາເວັນອອກຂອງແຂວງຊຽງຂວາງ ແລະ ພາກຕາເວັນອອກຂອງແຂວງວຽງຈັນ. ພູສູງຢູ່ເຂດນີ້ມີພູເບ້ຍ, ພູຊາຍໄຫຼແລ້ງ, ພູສາມສຸ່ມ, ພູເລີຍ, ພູສັນ, ພູຊາວ...
- ເຂດພູສູງທາງພາກຕາເວັນຕົກສຽງເໜືອ ເຊິ່ງກວມເອົາແຂວງຫຼວງນໍ້າທາ, ຜົ້ງສາລີ, ໄຊຍະບູລີ, ອຸດົມໄຊ, ຫຼວງພະບາງ. ພູທີ່ສຳຄັນຢູ່ເຂດນີ້ມີພູເມືອງສິງ, ພູຄຳ, ພູລາວປີ...
- ເຂດພູພຽງພາກກາງຂອງພາກເໜືອ ເຊິ່ງເປັນເຂດລື່ນເໜືອສຸດຂອງສາຍພູຫຼວງ ເຊິ່ງແມ່ນພູພຽງສາມຫຼ່ຽມຊຽງຂວາງ ຫຼື ພູພຽງເມືອງພວນ.
- ເຂດພູພຽງພາກກາງ ແລະ ພາກໃຕ້ ເຊິ່ງກວມເອົາເຂດພາກຕາເວັນອອກ ແລະ ເຂດໃຕ້ຂອງສາຍພູຫຼວງ. ພູພຽງຕ່າງໆໃນເຂດນີ້ມີພູພຽງນາກາຍ, ພູພຽງກະລຶມ, ພູພຽງຕະໂອ້ຍ, ພູພຽງບໍລະເວນ ແລະ ອື່ນໆອີກ.

- ເຂດທົ່ງພຽງລ້ອງແມ່ນ້ຳຂອງ ເຊິ່ງໃຫຍ່ກວ່າໝູ່ແມ່ນທົ່ງພຽງສະຫວັນນະເຂດ, ທົ່ງພຽງຈຳປາສັກ ແລະ ທົ່ງພຽງວຽງຈັນ.⁽¹⁾

3. ພູມສັນຖານປະເພດຕ່າງໆ

3.1. ພູ ແລະ ສາຍພູ

ພູ ແລະ ສາຍພູຂອງປະເທດລາວສ່ວນຫຼາຍໄດ້ເຕົ້າໂຮມກັນຢູ່ທາງພາກເໜືອ ນັບທັງພາກຕາເວັນຕົກສຽງເໜືອ ແລະ ພາກຕາເວັນອອກສຽງເໜືອ, ຕັ້ງແຕ່ເສັ້ນຂະໜານທີ 18° N ຂຶ້ນໄປ, ໃນນັ້ນສູງກວ່າໝູ່ແມ່ນຢູ່ພາກຕາເວັນອອກສຽງເໜືອ. ຈອມພູທີ່ສູງກວ່າໝູ່ແມ່ນພູເບ້ຍ.



ພູເບ້ຍ

⁽¹⁾ ເບິ່ງແຜນທີ່ພູມສັນຖານຂອງປະເທດລາວ ໜ້າທີ 197

ລ/ດ	ຊື່ພູ	ທີ່ຕັ້ງ	ລະດັບສູງ (ມ)
1.	ພູເບ້ຍ	ຊຽງຂວາງ	2 820
2.	ພູຊາຍໄຫຼແລ້ງ	ຊຽງຂວາງ	2 717
3.	ພູສາມສຸ່ມ	ຊຽງຂວາງ	2 620
4.	ພູຊາວ	ຊຽງຂວາງ	2 590
5.	ພູອາທວດ	ເຊກອງ	2 500
6.	ພູໝັງງ	ວຽງຈັນ	2 455
7.	ພູທວດ	ຫົວພັນ	2 452
8.	ພູຊ້າງ	ໄຊຍະບູລີ	2 330
9.	ພູງອກໄນ	ອັດຕະປື	2 259
10.	ພູເລີຍ	ຫົວພັນ	2 257
11.	ພູຮາວກໍ	ຄຳມ່ວນ	2 256
12.	ພູງອກປ່ານ	ອັດຕະປື	2 251
13.	ພູຜາວີ	ຊຽງຂວາງ	2 221
14.	ພູສັນ	ຊຽງຂວາງ	2 218
15.	ພູສານສາດ	ວຽງຈັນ	2 128
16.	ພູໄດເຈ້ຍກຸ້ງ	ຫຼວງນ້ຳທາ	2 099
17.	ພູລາວປີ	ຫຼວງພະບາງ	2 079
18.	ພູປານໃຫຍ່	ຫົວພັນ	2 079
19.	ພູຫອມຈັນ	ຊຽງຂວາງ	2 038
20.	ພູເຂົ້າໝັງງ	ໄຊຍະບູລີ	2 007
21.	ພູປາຄ້າວ	ອຸດົມໄຊ	1 870
22.	ພູດອຍຈີ	ຜົ້ງສາລີ	1 812
23.	ພູແລ	ບໍລິຄຳໄຊ	1 761
24.	ພູຈາປູຕາ	ຫຼວງນ້ຳທາ	1 588
25.	ພູກະແຕ	ສາລະວັນ	1 583
26.	ພູປາສັກ	ຈຳປາສັກ	1 430

ຕາຕະລາງ : ບັນດາຈອມພູສູງຕ່າງໆຢູ່ປະເທດລາວ

ສາຍພູແຕ່ລະສາຍມີພູສູງຫຼາຍໜ່ວຍ ແລະ ບາງສາຍພູກໍມີລວງຍາວເຖິງຫຼາຍສິບກິໂລແມັດ ແລະ ກວ້າງເປັນຕັ້ງຫຼາຍກິໂລແມັດເຊັ່ນ: ສາຍພູຫຼວງ ເຊິ່ງແກ່ຍາວເປັນຊາຍແດນລາວ-ຫວຽດນາມ ຕັ້ງແຕ່ແຂວງຫົວພັນໄປຈົນຮອດພາກໃຕ້ຂອງພູພຽງນາກາຍ ແລະ ສາຍພູແດນດິນ ເຊິ່ງເນັ່ງໄປຕາມຊາຍແດນລາວ-ຫວຽດນາມເປັນຫຼາຍສິບກິໂລແມັດໃນເຂດແຂວງຜົ້ງສາລີ...

3.2. ພູພຽງຕ່າງໆ

ປະເທດລາວມີພູພຽງຢູ່ຫຼາຍແຫ່ງ ເຊິ່ງພູພຽງທີ່ສຳຄັນມີ: ພູພຽງເມືອງພວນ, ພູພຽງນາກາຍ, ພູພຽງກະລຶມ, ພູພຽງຕະໂອ້ຍ, ພູພຽງບໍລະເວນ ແລະ ພູພຽງກະເສັງ. ນອກຈາກນັ້ນ ກໍຍັງມີພູພຽງຂະໜາດນ້ອຍອີກຫຼາຍແຫ່ງເຊັ່ນ: ພູພຽງເມືອງສິງ, ພູພຽງໜອງຄ້າງ, ພູພຽງລະແວ...(2)

- ພູພຽງເມືອງພວນ (ພູພຽງຊຸງຂວາງ):

ພູພຽງເມືອງພວນຕັ້ງຢູ່ລະຫວ່າງພູເບ້ຍ, ພູເລີຍ ແລະ ທົ່ງພຽງບ້ານບານເມືອງຄຳ. ພູພຽງນີ້ມີເນື້ອທີ່ກວ້າງປະມານ 2.000 ກມ² ແລະ ມີຄວາມສູງສະເລ່ຍ ແຕ່ 1.200-1.400 ແມັດ. ເຂດພາກກາງຂອງພູພຽງດັ່ງກ່າວເປັນເຂດທີ່ງ່າຍອັນກວ້າງໃຫຍ່ ແລະ ມີພື້ນທີ່ຮາບພຽງດີ ເຊິ່ງແມ່ນເຂດນີ້ເອງທີ່ເຮົາເອີ້ນວ່າທົ່ງໄຫຫີນ. ພູພຽງເມືອງພວນເປັນບ່ອນກຳເນີດຂອງແມ່ນ້ຳຫຼາຍສາຍເຊັ່ນ: ນ້ຳງື່ມ, ນ້ຳງຽບ, ນ້ຳຊັນ, ນ້ຳເນີນ, ນ້ຳມັດ, ນ້ຳໂມ້...

- ພູພຽງນາກາຍ (ພູພຽງຄຳມ່ວນ):

ພູພຽງນາກາຍແມ່ນພູພຽງທີ່ມີຄວາມສູງລະຫວ່າງ 500-1.000 ແມັດ ແລະ ເປັນພູພຽງກວ້າງ, ກວມເອົາເຂດນ້ຳກະດິງເປັນສ່ວນໃຫຍ່. ເຂດພູພຽງນີ້ມີຖ້ຳ, ໜອງນ້ຳໃສ ແລະ ສາຍນ້ຳລອດຢູ່ຫຼາຍບ່ອນ. ພູພຽງນາກາຍເປັນເຂດທີ່ມີໂຄກ, ປ່າ ແລະ ທົ່ງຫຍ້າອັນກວ້າງຂວາງ.

(2) ເບິ່ງແຜນທີ່ ພູພຽງນາກາຍ ໜ້າທີ 198



ຖ້ຳກອງລໍ ແຂວງຄຳມ່ວນ



ໜອງຟ້າ ແຂວງອັດຕະປື

- ພູພຽງພາກໃຕ້:

ຢູ່ພາກໃຕ້ຂອງລາວມີພູພຽງຫຼາຍແຫ່ງທີ່ລືຊື່ເຊັ່ນ: ພູພຽງກະລຶມ, ພູພຽງຕະໂອ້ຍ, ພູພຽງກະເສັງ ແລະ ພູພຽງບໍລະເວນ.

ພູພຽງກະລຶມ ເປັນພູພຽງທີ່ຕໍ່າກວ່າໝູ່ໃນຈຳນວນພູພຽງທັງໝົດຂອງພາກໃຕ້ຄື: ມີລະດັບຄວາມສູງສະເລ່ຍຕໍ່າກວ່າ 500 ແມັດ ແລະ ມີຈອມສູງບໍ່ເກີນ 1.000 ແມັດ ເຊິ່ງຕັ້ງຢູ່ທາງພາກເໜືອຂອງພູພຽງຕະໂອ້ຍກວມເອົາເຂດຍອດນ້ຳເຊບັ້ງຫຼົງ. ພູມສັນຖານຂອງພູພຽງດັ່ງກ່າວມີລັກສະນະຄ້ອຍທຸ່ງຈາກພາກຕາເວັນອອກສູ່ທົ່ງພຽງແມ່ນ້ຳຂອງທາງພາກຕາເວັນຕົກ.

ພູພຽງຕະໂອ້ຍ ແລະ ພູພຽງກະເສັງ: ຕັ້ງຢູ່ທາງພາກຕາເວັນອອກຂອງພູພຽງບໍລະເວນ. ພູພຽງທັງ 2 ແຫ່ງນີ້ເຊື່ອມຕໍ່ກັນດ້ວຍສາຍພູ. ພູພຽງຕະໂອ້ຍມີຄວາມສູງສະເລ່ຍແຕ່ 800-1.000 ແມັດ. ສ່ວນພູພຽງກະເສັງນັ້ນມີລະດັບສູງກວ່າ ແລະ ບ່ອນສູງກວ່າໝູ່ນັ້ນແມ່ນພູອາທວດ.

ສຳລັບພູພຽງບໍລະເວນເປັນພູພຽງໃຫຍ່ ແລະ ສູງກວ່າ 1.000 ແມັດ. ພູພຽງນີ້ຕັ້ງຢູ່ລະຫວ່າງລ້ອງນ້ຳເຊໂດນ, ເຊກອງ ແລະ ແມ່ນ້ຳຂອງ ເຊິ່ງແມ່ນພູໄຟເກົ່າທີ່ມອດແລ້ວມາແຕ່ດົນນານ. ປາກພູໄຟທີ່ຍັງປາກົດໃຫ້ເຫັນຢູ່ນັ້ນແມ່ນໜອງນ້ຳ ເຊິ່ງຕັ້ງຢູ່ລະດັບຄວາມສູງ 1.200 ແມັດ ແລະ ແມ່ນບ່ອນນີ້ເອງທີ່ເພິ່ນເອີ້ນວ່າຈອມພູເທວະດາ. ຢູ່ເຂດພູພຽງບໍລະເວນມີປ່າດົງດິບຫຼາຍເພາະເປັນເຂດດິນດີ ແລະ ມີຝົນຕົກຫຼາຍ.

3.3 ທົ່ງພຽງ

ທົ່ງພຽງຢູ່ປະເທດລາວມີໜ້ອຍ, ໂດຍທົ່ວໄປຈະມີຢູ່ຕາມລ້ອງແມ່ນ້ຳຂອງເຊິ່ງແກ່ຍາວໄປຕາມລ້ອງນ້ຳ ແຕ່ວຽງຈັນໄປຮອດດົງກະລໍ (ຊາຍແດນລາວ-ກຳປູເຈຍ). ລະດັບສູງຂອງທົ່ງພຽງຕ່າງໆນັ້ນແມ່ນຢູ່ລະຫວ່າງ 100-300 ແມັດ. ພື້ນທີ່ທົ່ວໄປມີລັກສະນະຮາບພຽງດີ ຫຼື ເປັນຄືນເລັກນ້ອຍ, ມີໂນນ ຫຼື ພູຕ່ຳແຈກຢາຍກັນຢູ່ເປັນຈຸດໆ, ໃນນັ້ນສູງກວ່າໝູ່ແມ່ນກຸ່ມພູປາສັກ (ທາງທິດໃຕ້ຂອງຕົວເມືອງປາກເຊ).

ທົ່ງພຽງຕ່າງໆທີ່ຢູ່ລຽບແຄມແມ່ນ້ຳຂອງນັ້ນປະກອບດ້ວຍທົ່ງພຽງໃຫຍ່ 3 ແຫ່ງ ຄື: ທົ່ງພຽງວຽງຈັນ, ທົ່ງພຽງສະຫວັນນະເຂດ ແລະ ທົ່ງພຽງຈຳປາສັກ. ນອກນັ້ນ ຍັງມີທົ່ງພຽງແຄບທີ່ຕິດຕໍ່ໃສ່ທົ່ງພຽງໃຫຍ່ຄື: ປາກຊັນຫາທ່າແຂກ ແລະ ຄົງເຊໂດນຫາປາກເຊ.

- ທົ່ງພຽງວຽງຈັນ:

ທົ່ງພຽງວຽງຈັນມີລັກສະນະເປັນຮູບ 3 ໝູ່ເຊິ່ງລວງຕັ້ງ (ຕາມທິດເໜືອ-ໃຕ້) ມີຄວາມຍາວເຖິງ 80 ກມ ເຊັ່ນດຽວກັບຄວາມຍາວຂອງລວງນອນຂອງມັນ (ຕາມທິດຕາເວັນອອກ-ຕາ

ເວັນຕົກ). ທົ່ງພຽງນີ້ມີເນື້ອທີ່ກວ້າງປະມານ 400.000 ຮຕ ແລະ ເປັນທົ່ງພຽງທີ່ມີພື້ນທີ່ຮາບພຽງດີ ໂດຍສະເພາະແມ່ນຢູ່ເຂດນະຄອນຫຼວງວຽງຈັນ. ດ້ວຍເຫດນີ້, ນ້ຳຈຶ່ງມີ ເຊິ່ງໄຫຼຜ່ານກາງທົ່ງພຽງດັ່ງກ່າວຈຶ່ງໄຫຼຊ້າກ່ອນຈະປ່ອງໃສ່ແມ່ນ້ຳຂອງ. ຍ້ອນມີດິນໜຽວສີແດງ (ບໍ່ຊັບນ້ຳ) ປົກຄຸມ, ຢູ່ເທິງທົ່ງພຽງນີ້ຈຶ່ງມີບຶງ, ໜອງ ແລະ ທາມຫຼາຍແຫ່ງ. ທົ່ງພຽງວຽງຈັນເປັນອູ່ເຂົ້າ, ອູ່ປາທີ່ສຳຄັນທັງເປັນເຂດປ່າດົງກວ້າງຂວາງ ແລະ ເປັນເຂດທີ່ມີປະຊາກອນເຕົ້າໂຮມຢູ່ຢ່າງໜາແໜ້ນ.



ມູມໜຶ່ງຂອງນະຄອນຫຼວງວຽງຈັນ.

- ທົ່ງພຽງສະຫວັນນະເຂດ:

ທົ່ງພຽງສະຫວັນນະເຂດເປັນທົ່ງພຽງໃຫຍ່ກວ່າໝູ່ໃນປະເທດລາວ, ມີເນື້ອທີ່ກວ້າງປະມານ 1.260.000 ຮຕ. ເຊິ່ງເລີ່ມຕົ້ນຈາກຕີນພູພຽງນາກາຍລົງໄປຈົນຮອດພູພຽງບໍລະເວນ ແລະ ພູພຽງຕະໂອ້ຍ. ລັກສະນະຂອງໜ້າດິນທີ່ວ່າໄປຮາບພຽງດີ, ແຕ່ບາງບ່ອນກໍມີພູຕ່ຳຊັບຊ້ອນຢູ່ເຊັ່ນ: ສາຍພູຕ່ຳທີ່ເປັນສັນປັນນ້ຳລະຫວ່າງເຂດນ້ອຍຢູ່ທາງເໜືອ ແລະ ເຂດຊ້າງຊອຍ-ເຂດຈຳພອນຢູ່ທາງໃຕ້ເປັນຕົ້ນ. ສາຍພູນີ້ມີຄວາມສູງສະເລ່ຍປະມານ 300 ແມັດ, ທາງດ້ານເໜືອສູງຊັນແລ້ວຄ່ອຍໆລາດເນີນລົງໄປທາງດ້ານໃຕ້. ເນື້ອທີ່ສ່ວນໃຫຍ່ຂອງທົ່ງພຽງນີ້ເປັນດິນຫີນແຮ່ເຊິ່ງເປັນດິນບໍ່ອຸດົມສົມບູນ. ເຂດທີ່ເປັນດິນດີແມ່ນເຂດລ້ອງນ້ຳຕ່າງໆເຊັ່ນ: ລ້ອງນ້ຳເຊບັ້ງໄຟ, ເຊບັ້ງທຽງ, ເຊຊ້າງຊອຍ, ເຊຈຳພອນ... ເຊິ່ງເປັນເຂດໜຶ່ງທີ່ມີປະຊາກອນອາໄສຢູ່ຢ່າງຫຼວງຫຼາຍ.

- ທົ່ງພຽງຈຳປາສັກ:

ທົ່ງພຽງຈຳປາສັກເປັນທົ່ງພຽງໃຫຍ່ອັນດັບສອງຂອງປະເທດລາວ, ມີເນື້ອທີ່ທັງໝົດກວ້າງປະມານ 500.000 ຮຕ ແລະ ເປັນທົ່ງພຽງຕ່ຳກວ່າໝູ່, ໃນນັ້ນມີຫຼາຍເຂດຕ່ຳກວ່າ 100 ມ. ລັກສະນະຂອງໜ້າດິນຮາບພຽງກວ່າທົ່ງພຽງອື່ນ, ແຕ່ກໍມີພູສັບປົນຢູ່ນຳຈຳນວນໜຶ່ງເຊັ່ນ: ກຸ່ມພູປາສັກເຊິ່ງມີຫຼາຍຈອມທີ່ສູງກວ່າ 1.200 ແມັດ ແລະ ເຂດພູຕ່ຳຢູ່ທາງພາກຕາເວັນອອກສຽງໃຕ້ ເຊິ່ງມີຄວາມສູງສະເລ່ຍ 650 ແມັດ ເປັນຕົ້ນ. ທົ່ງພຽງນີ້ເລີ່ມຕົ້ນຈາກເຂດເໜືອຂອງເມືອງປາກເຊແລ້ວຂະຫຍາຍກວ້າງອອກຮອດຊາຍແດນລາວ-ກຳປູເຈຍ ແລະ ໄທ ໂດຍກວມເອົາທັງ 2 ຟາກຂອງແມ່ນ້ຳຂອງ ທັງຍັງເຊື່ອມຕໍ່ກັບທົ່ງພຽງລ້ອງນ້ຳເຊໂດນ, ເຊກອງ ແລະ ເຊກະໝານ. ຍ້ອນເປັນທົ່ງພຽງທີ່ມີດິນດີ ຈຶ່ງເປັນເຂດປູກເຂົ້າທີ່ລືຊື່ຂອງພາກໃຕ້, ເປັນເຂດປ່າດົງພົງໄພອັນກວ້າງໃຫຍ່ ແລະ ເປັນເຂດທີ່ມີປະຊາກອນອາໄສຢູ່ຫຼາຍ.

ຄຳຖາມ:

1. ປະຫວັດການກຳເນີດທໍລະນີສັນຖານຢູ່ລາວເປັນຄືແນວໃດ?
2. ລັກສະນະທົ່ວໄປຂອງພູມສັນຖານຂອງລາວແຕ່ລະເຂດເປັນຄືແນວໃດ?
3. ໃຫ້ນັກຮຽນສັງລວມຫຍໍ້ກ່ຽວກັບພູມສັນຖານແຕ່ລະປະເພດຂອງລາວ.
4. ໃຫ້ນັກຮຽນບອກຊື່ຂອງພູ, ພູພຽງ ແລະ ທົ່ງພຽງທີ່ມີຢູ່ໃນທ້ອງຖິ່ນຂອງຕົນເອງຢ່າງລະ 2-3.

ບົດທີ 3

ພູມອາກາດຂອງປະເທດລາວ

1. ລັກສະນະທົ່ວໄປ

ສ.ປ.ປ ລາວເປັນປະເທດຮ້ອນ ແລະ ຊຸ່ມເຊັ່ນດຽວກັບບັນດາປະເທດໃນພາກພື້ນອາຊີ ອາຄະເນ ມີອຸນຫະພູມສະເລ່ຍປະຈຳປີຢູ່ລະຫວ່າງ 25° - 26° C ແລະ ມີຝົນຕົກຫຼາຍພໍສົມຄວນ ສະເລ່ຍປະມານ 1.000 ມມ/ປີ. ປະເທດລາວມີ 2 ລະດູຄື: ລະດູແລ້ງ ແລະ ລະດູຝົນ ເຊິ່ງທັງ 2 ລະດູນີ້ມີລັກສະນະແຕກຕ່າງກັນໄປຕາມແຕ່ລະທ້ອງຖິ່ນ.

ລັກສະນະຂອງພູມອາກາດດັ່ງກ່າວແມ່ນເກີດຈາກອິດທິພົນຂອງປັດໄຈຕ່າງໆທາງດ້ານ ພູມສາດຄື:

1.1 ທີ່ຕັ້ງຂອງປະເທດ

ປະເທດລາວຕັ້ງຢູ່ເຂດຮ້ອນຂອງເພື່ອງໂລກເໜືອ ($13^{\circ} 54' N$ $22^{\circ} 30' N$) ຈຶ່ງໄດ້ຮັບແສງ ແດດຫຼາຍ ແລະ ມີອຸນຫະພູມສູງຕະຫຼອດປີ. ເມື່ອທຽບກັບຂົງເຂດອື່ນຂອງໂລກ ເຂດໃນລະດັບ ເສັ້ນຂະໜານດຽວກັນນີ້ເປັນເຂດທະເລຊາຍ ແຕ່ປະເທດລາວບໍ່ມີປາກົດການດັ່ງກ່າວ.

1.2 ລັກສະນະທົ່ວໄປຂອງພູມສັນຖານ

ພູມສັນຖານຂອງປະເທດລາວມີລັກສະນະແຕກຕ່າງກັນຫຼາຍລະຫວ່າງທ້ອງຖິ່ນຕ່າງໆ ໂດຍສະເພາະແມ່ນລະຫວ່າງພາກເໜືອກັບພາກໃຕ້. ພາກເໜືອມີພູຜາສະຫຼັບສັບຊ້ອນ. ສ່ວນ ພາກໃຕ້ ພູມສັນຖານທົ່ວໄປປະກອບດ້ວຍພູພຽງ ແລະ ທົ່ງພຽງ. ດັ່ງນັ້ນ, ພາກເໜືອມີອາກາດ ໜາວເຢັນກວ່າພາກໃຕ້ ແຕ່ມີຝົນຕົກໜ້ອຍກວ່າ ແລະ ອຸນຫະພູມລະຫວ່າງ 2 ລະດູກໍແຕກຕ່າງ ກັນ.

1.3 ມວນອາກາດ

ມວນອາກາດທີ່ເຄື່ອນຍ້າຍປົກຄຸມປະເທດລາວຕົ້ນຕໍແມ່ນມາຈາກເຂດຊີເບຣີ ແລະ ມາ ຈາກມະຫາສະໝຸດອິນເດຍ. ການເຄື່ອນຍ້າຍຂອງສອງມວນອາກາດນີ້ໄດ້ເຮັດໃຫ້ພູມອາກາດ ທີ່ປົກຄຸມປະເທດລາວໃນປີໜຶ່ງມີລັກສະນະແຕກຕ່າງກັນ.⁽¹⁾

(1) ເບິ່ງແຜນທີ່ປະລິມານນ້ຳຝົນຂອງປະເທດລາວ ໜ້າທີ 199

- **ມວນອາກາດຈາກຊີເບຣີ:** ເລີ່ມຕັ້ງແຕ່ເດືອນຕຸລາຫາເດືອນກຸມພາຄວາມກົດດັນສູງຊີເບຣີໄດ້ແຜ່ກະຈາຍເປັນວົງກວ້າງອອກ ແລະ ໄດ້ມີອິດທິພົນແຜ່ລົງເຖິງປະເທດລາວ. ກະແສລົມໜາວຈາກມວນອາກາດຊີເບຣີພັດເຂົ້າສູ່ລາວຕາມທິດເໜືອ ແລະ ຕາເວັນອອກສຽງເໜືອ ຫາທິດໃຕ້ ແລະ ຕາເວັນຕົກສຽງໃຕ້. ອຸນຫະພູມຂອງກະແສອາກາດດັ່ງກ່າວໄດ້ເພີ່ມຂຶ້ນເມື່ອມັນໄດ້ເຄື່ອນເຂົ້າສູ່ປະເທດລາວ ຍ້ອນມັນໄດ້ປະທະກັບພູມສັນຖານສູງແຜ່ກະຈາຍເປັນຮູບວີຢູ່ທາງພາກເໜືອຂອງລາວ ປະທະກັບມວນອາກາດຂອງເຂດອົງສາຂະໜານຕ່ຳ ແລະ ໄດ້ຮັບຜົນສະທ້ອນຈາກກະແສນ້ຳເຄື່ອນຮ້ອນຕາມທ້ອງທະເລພາກຕາເວັນອອກ. ດັ່ງນັ້ນ, ອຸນຫະພູມຂອງມວນອາກາດນີ້ຈຶ່ງຄ່ອຍໆເພີ່ມຂຶ້ນຕັ້ງແຕ່ພາກເໜືອເຖິງພາກໃຕ້. ໃນໄລຍະເດືອນທັນວາຫາເດືອນມັງກອນ ລົມໜາວທີ່ມີຄວາມຊຸ່ມເລັກໜ້ອຍໄດ້ພາໃຫ້ເກີດມີຝົນຝອຍຕົກຢູ່ພາກເໜືອ ແລະ ເຂດສາຍພູຫຼວງ, ສ່ວນເຂດທີ່ງຽບແຄມແມ່ນ້ຳຂອງ ແລະ ພາກໃຕ້ປະລິມານນ້ຳຝົນໜ້ອຍ ແລະ ບາງປີບໍ່ມີເລີຍ.

- **ມວນອາກາດຈາກມະຫາສະໝຸດ:** ຕັ້ງແຕ່ເດືອນມີນາຫາເດືອນກັນຍາເປັນໄລຍະທີ່ຄວາມກົດດັນສູງມະຫາສະໝຸດ (ປາຊີຟິກ ແລະ ອິນເດຍ) ເຄື່ອນໄຫວແຮງ. ດັ່ງນັ້ນ ກະແສລົມມໍລະສຸມລະດູຮ້ອນທີ່ບັນຈຸອາຍນ້ຳຫຼາຍໄດ້ເຄື່ອນເຂົ້າສູ່ປະເທດລາວຕາມທິດຕາເວັນຕົກສຽງໃຕ້ ແລະ ທິດໃຕ້ຫາທິດເໜືອ ແລະ ຕາເວັນອອກສຽງເໜືອ ເຊິ່ງເຮັດໃຫ້ມີຝົນຕົກຢູ່ປະເທດລາວຫຼາຍສົມຄວນ. ເຖິງວ່າກະແສລົມໃນລະດູຮ້ອນມີລະດັບການເຄື່ອນຍ້າຍແຮງ ແລະ ໄວກໍຕາມ ແຕ່ປະເທດລາວບໍ່ມີລົມພາຍຸຮ້າຍແຮງ ກໍຍ້ອນຕັ້ງຢູ່ຫ່າງໄກຈາກທະເລ ແລະ ຖືກກັນກາງຈາກສາຍພູສູງ.

1.4 ລົມ

ລົມທີ່ພັດທົ່ວໄປຢູ່ປະເທດລາວໃນປີໜຶ່ງ ມີການປ່ຽນແປງທີ່ສອດຄ່ອງກັບທິດເຄື່ອນໄຫວຂອງມວນອາກາດຂອງບັນຍາກາດ ໄດ້ສະແດງອອກຢ່າງຈະແຈ້ງ ແລະ ຄົບຖ້ວນເຖິງລັກສະນະຂອງລະບົບລົມຢູ່ເຂດອາຊີອາຄະເນ. ໃນລະດູຝົນ ລົມຂະຫຍາຍຕາມທິດຕາເວັນຕົກສຽງໃຕ້ຫາທິດຕາເວັນອອກສຽງເໜືອ ແລະ ທິດໃຕ້ຫາທິດເໜືອ ແຕ່ເດືອນມີນາຫາເດືອນສິງຫາ ເພາະໄລຍະນີ້ ຄວາມດັນສູງເສັ້ນອາຍັນເຄື່ອນໄຫວແຮງລົມພັດແຕ່ເຂດມະຫາສະໝຸດເຂົ້າສູ່ແຜ່ນດິນເປັນຕົ້ນຕໍ. ລະດູແລ້ງແຕ່ເດືອນກັນຍາຫາເດືອນກຸມພາ, ຄວາມດັນສູງເຂດຊີເບຣີແຜ່ຂະຫຍາຍພາໃຫ້ມີລົມພັດມາແຕ່ໃຈກາງຂອງແຜ່ນດິນອອກສູ່ທະເລ. ຢູ່ເຂດປະເທດລາວໄລຍະນີ້ລົມພັດຕາມທິດເໜືອໃຕ້ ຫຼື ຕາເວັນອອກສຽງເໜືອຫາຕາເວັນຕົກສຽງໃຕ້, ສ່ວນເດືອນມີນາ-ກັນຍາ

ແລະ ເດືອນຕຸລາແມ່ນໄລຍະຕໍ່ລະດູ, ທິດຂອງລົມມີລັກສະນະສັບສົນລະຫວ່າງລົມລະດູແລ້ງ ແລະ ລົມລະດູຝົນ ເພາະໄລຍະນີ້ມີສອງມວນອາກາດຍາດແຍ່ງກັນແຜ່ຂະຫຍາຍຄື: ມວນອາກາດໜາວຢູ່ທາງພາກເໜືອ ແລະ ມວນອາກາດຮ້ອນຢູ່ທາງພາກໃຕ້. ໃນລະດູແລ້ງທິດຂອງລົມເປັນເອກະພາບກັນແຕ່ເໜືອຫາໃຕ້ ສ່ວນລະດູຝົນທິດຂອງລົມມີລັກສະນະສັບສົນ, ຢູ່ພາກເໜືອທີ່ຫຼວງພະບາງ ລົມພັດມາແຕ່ທິດຕາເວັນຕົກ ແລະ ຕາເວັນຕົກສູງໃຕ້. ຢູ່ພາກໃຕ້ທີ່ປາກເຊລົມພັດມາແຕ່ທິດໃຕ້ ແລະ ຕາເວັນອອກສູງໃຕ້ ແຕ່ໄລຍະດຽວກັນຢູ່ພາກກາງທີ່ວຽງຈັນ ໃນໄລຍະຕົ້ນຂອງລະດູຝົນມີທິດຄືກັນກັບປາກເຊ ສ່ວນໄລຍະທ້າຍຂອງລະດູຝົນລົມມີທິດຄືກັບເຂດຫຼວງພະບາງ. ລະດັບຄວາມໄວຂອງລົມມີການປ່ຽນແປງໃນຮອບປີເຊິ່ງມີລະດັບຕໍ່າສຸດໃນເດືອນກັນຍາ ແລະ ມີລະດັບສູງສຸດໃນເດືອນມີນາ ແລະ ເມສາ. ສ່ວນເດືອນທີ່ຍັງເຫຼືອລົມປ່ຽນແປງສະໝໍ່າສະເໝີ.

2. ລະດູການໃນປະເທດລາວ

ປະເທດລາວຕັ້ງຢູ່ໃນເຂດອາກາດຮ້ອນ ແລະ ໄດ້ຮັບແສງຕາເວັນຫຼາຍຈຶ່ງມີອຸນຫະພູມສູງ ສະເລ່ຍແລ້ວຢູ່ໃນລະຫວ່າງ $25^{\circ}-26^{\circ} \text{C}$, ເດືອນທີ່ໜາວກວ່າໝູ່ ແມ່ນເດືອນທັນວາ-ມັງກອນ ປະມານ $20^{\circ}-21^{\circ} \text{C}$ ເດືອນທີ່ຮ້ອນກວ່າໝູ່ ແມ່ນເດືອນເມສາ-ພຶດສະພາສະເລ່ຍ $28^{\circ}-30^{\circ} \text{C}$, ອຸນຫະພູມຂອງບາງມື້ສູງເຖິງ $40^{\circ}-42^{\circ} \text{C}$, ຍ້ອນໄດ້ຮັບອິດທິພົນຂອງລົມມໍລະສຸມລະດູຮ້ອນ ຈຶ່ງມີຝົນຕົກຫຼາຍກວ່າ 1.000 ມມ/ປີ ນອກຈາກນັ້ນ ກໍຍັງມີ 2 ໄລຍະເຊື່ອມຕໍ່ແຕ່ລະດູແລ້ງຫາລະດູຝົນ ຊ່ວງເດືອນ 3-4 ແລະ ແຕ່ລະດູຝົນຫາລະດູແລ້ງ ຊ່ວງເດືອນ 10-11.

2.1 ລະດູແລ້ງ

ລະດູແລ້ງເລີ່ມແຕ່ເດືອນພະຈິກຫາເດືອນມີນາ ເຊິ່ງກົງກັນກັບໄລຍະການພັດປົກຄຸມຂອງມວນອາກາດໜາວຊີເບຣີພາໃຫ້ອາກາດເຢັນ ແລະ ແຫ້ງ, ທ້ອງພ້າແຈ່ມໃສດີ, ມີແດດຫຼາຍ ແລະ ອຸນຫະພູມຕໍ່າ. ສ່ວນປະກອບຂອງພູມອາກາດລະດູແລ້ງຢູ່ປະເທດລາວມີລັກສະນະແຕກຕ່າງກັນໄປຕາມແຕ່ລະທ້ອງຖິ່ນຄື:

- ອຸນຫະພູມ: ຢູ່ພາກເໜືອ ແລະ ເຂດພູສູງອຸນຫະພູມຕໍ່າລົງ ຍ້ອນໄດ້ຮັບຜົນສະທ້ອນຈາກມວນອາກາດໜາວຊີເບຣີ ແລະ ຈາກອິດທິພົນຂອງພູມສັນຖານ. ໃນບາງປີອຸນຫະພູມຕໍ່າລົງເຖິງ 0°C ຫຼື ຕໍ່າກວ່ານັ້ນອີກເຊັ່ນ: ແຂວງຜົ້ງສາລີ, ຊຽງຂວາງ, ຫົວພັນ, ຫຼວງພະບາງ ແລະ ອຸດົມໄຊ, ອຸນຫະພູມໃນລະດູແລ້ງຢູ່ພາກເໜືອສະເລ່ຍປະມານ 15°C . ສ່ວນຢູ່ພາກກາງ ແລະ ພາກໃຕ້ອຸນຫະພູມສະເລ່ຍສູງກວ່າ 25°C .

- ນໍ້າຝົນ: ເນື່ອງຈາກປະລິມານອາຍນໍ້າໃນອາກາດມີໜ້ອຍ, ດັ່ງນັ້ນ ໂອກາດທີ່ຈະມີຝົນຕົກ ຫຼື ປາກົດມີເມກຝົນໃນທ້ອງຟ້າຈຶ່ງມີໜ້ອຍທີ່ສຸດ, ໂດຍສະເພາະແມ່ນເດືອນມັງກອນ ເຊິ່ງມີຫຼາຍເຂດກໍບໍ່ມີຝົນຕົກເປັນຕັ້ງຫຼາຍປີແລ້ວເຊັ່ນ: ຢູ່ຊຳໃຕ້, ເມືອງແອດ, ເມືອງຄຳ, ເມືອງຂວາ... ແຕ່ຖ້າທຽບໃສ່ພາກໃຕ້ ໃນລະດູນີ້ ປະລິມານນໍ້າຝົນຢູ່ພາກເໜືອຈະມີຫຼາຍກວ່າ ເພາະມັກເກີດມີຝົນຝອຍໃນທ້າຍເດືອນກຸມພາ ຫຼື ຕົ້ນເດືອນມີນາ ຕົວຢ່າງ: ປະລິມານນໍ້າຝົນຕາມສະຖານີອຸຕຸນິຍົມຂອງລາວ ⁽²⁾

ປີ	ຫຼວງພະບາງ (ມມ)	ນະຄອນຫຼວງວຽງຈັນ (ມມ)	ສະຫວັນນະເຂດ (ມມ)	ປາກເຊ (ມມ)
1980	1.559.5	2.291.4	1.635.6	1.524.5
1985	1.093.4	1.253.5	1.205.1	2.545.2
1990	1.641.6	1.552.1	1.713.5	1.704.0
1995	1.616.9	2.019.8	1.342.3	1.847.5
2000	1.486.7	1.499.8	1.557.8	2.598.4
2005	1.435.0	1.667.8	1.768.2	1.956.1
2006	1.205.6	1.930.3	1.398.7	2.694.5
2007	1.295.0	1.667.5	1.444.7	1.967.5
2008	1.708.7	2.201.6	1.565.7	1.907.6
2009	1.259.4	1.482.8	1.565.7	2.209.6
2010	1.368.6	1.794.2	1.658.9	1.464.3
2011	2.233.5	2.202.4	1.717.9	2.182.5
2012	1.259.4	1.735.6	1.034.9	1.607.4
2013	1.747.6	1.499.7	1.672.3	2.567.5
2014	1.468.5	1.349.4	1.461.3	2.415.8

ແຫຼ່ງຂໍ້ມູນ: ກົມອຸຕຸນິຍົມ ແລະ ອຸທິກກະສາດ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ (2015)

⁽²⁾ ເສັ້ນສະແດງປະລິມານນໍ້າຝົນຕາມສະຖານີອຸຕຸນິຍົມຂອງລາວ ໜ້າທີ 200

- ແສງແດດ: ໃນລະດູແລ້ງທ້ອງຟ້າມີລັກສະນະປອດໂປ່ງ, ມີແດດຫຼາຍທີ່ສຸດ ໂດຍສະເພາະແມ່ນຢູ່ເຂດທີ່ງຽງແຄມແມ່ນ້ຳຂອງ (ສະເລ່ຍ 8 ຊມ/ວັນ), ແຕ່ຢູ່ເຂດພູສູງມີໝອກກົ້ວໃນຍາມເຊົ້າ.

ຕົວຢ່າງ ຈຳນວນຊົ່ວໂມງແສງແດດ ໃນແຕ່ລະປີ ຕາມສະຖານີອຸຕຸນິຍົມຢູ່ຫຼວງພະບາງ, ນະຄອນຫຼວງວຽງຈັນ, ສະຫວັນນະເຂດ ແລະ ປາກເຊດັ່ງຕາຕະລາງລຸ່ມນີ້:

ປີ	ຫຼວງພະບາງ (ຊົ່ວໂມງ)	ນະຄອນຫຼວງວຽງຈັນ (ຊົ່ວໂມງ)	ສະຫວັນນະເຂດ (ຊົ່ວໂມງ)	ປາກເຊ (ຊົ່ວໂມງ)
1980	1.776.2	-	1.334.6	2.626.8
1985	1.817.9	1.378.9	2.378.9	1.176.7
1990	1.658.0	1.623.0	-	-
1995	2.155.4	2.298.4	-	-
2000	2.020.1	2.358.4	2.233.4	2.342.9
2005	1.723.2	2.278.1	2.105.5	2.240.9
2006	1.728.7	2.389.2	2.253.1	2.334.9
2007	2.104.1	2.511.0	2.281.6	2.465.9
2008	1.931.1	2.322.8	2.245.5	2.255.5
2009	2.141.8	2.630.7	2.245.5	2.340.7
2010	2.277.5	2.509.0	2.381.3	2.463.2
2011	1.920.3	2.343.8	2.118.9	2.165.3
2012	1,923.8	2.383.4	2.507.7	2.271.5
2013	1.880.9	2.299.3	2.301.7	2.316.3
2014	2.013.6	2.409.9	2.404.5	2.391.9

- ການລະເຫີຍອາຍ: ຍ້ອນມີແສງແດດຫຼາຍ ແລະ ຍ້ອນອາກາດແຫ້ງ ຈຶ່ງພາໃຫ້ການລະເຫີຍອາຍຂອງນ້ຳໃນລະດູນີ້ຢູ່ໃນອັດຕາທີ່ສູງຫຼາຍ, ເປັນຕົ້ນແມ່ນຢູ່ເຂດທີ່ງຽງພາກກາງ ແລະ ພາກໃຕ້. ເດືອນທີ່ມີການລະເຫີຍອາຍຫຼາຍກວ່າໝູ່ແມ່ນເດືອນມີນາ.

- ອັດຕາຄວາມຊຸ່ມສຳພັດໃນລະດູນີ້ປ່ຽນແປງແຕ່ 70-75%, ເດືອນທີ່ມີອັດຕາຄວາມຊຸ່ມສຳພັດຕໍ່າແມ່ນເດືອນກຸມພາປະມານ 60-65%. ເຂດພູສູງ, ເຂດທີ່ມີພືມພືດຫຼາຍ ອັດຕາຄວາມຊຸ່ມສຳພັດສູງປະມານ 79-84%. ສ່ວນອັດຕາຄວາມຊຸ່ມສຳພັດໃນລະດູແລ້ງສະເລ່ຍ 18-20 ກຣາມ/ມ³ ແລະ ບໍ່ແຕກຕ່າງກັນຫຼາຍໃນແຕ່ລະທ້ອງຖິ່ນ.

ຕົວຢ່າງ: ຄວາມຊຸ່ມສະເລ່ຍສູງສຸດ-ຕໍ່າສຸດໃນແຕ່ລະປີຢູ່ສະຖານີອຸຕຸນິຍົມຂອງຫຼວງພະບາງ, ນະຄອນຫຼວງວຽງຈັນ, ສະຫວັນນະເຂດ ແລະ ປາກເຊ.

ປີ	ຫຼວງພະບາງ (%)		ນະຄອນຫຼວງວຽງຈັນ (%)		ສະຫວັນນະເຂດ (%)		ປາກເຊ (%)	
	ສູງສຸດ	ຕໍ່າສຸດ	ສູງສຸດ	ຕໍ່າສຸດ	ສູງສຸດ	ຕໍ່າສຸດ	ສູງສຸດ	ຕໍ່າສຸດ
1980	96	46	89	52	96	55	89	53
1985	97	52	92	56	95	55	90	56
1990	93	60	90	55	91	51	89	53
1995	97	51	91	54	95	54	84	54
2000	95	51	92	54	90	54	87	55
2005	96	55	90	54	94	58	70	86
2006	95	57	92	54	94	58	87	54
2007	97	52	91	52	92	51	88	52
2008	96	56	92	58	96	59	87	56
2009	95	51	90	55	96	59	88	54
2010	95	49	90	55	94	56	85	53
2011	96	54	90	58	94	59	86	55
2012	96	53	90	58	94	57	87	55
2013	96	63	89	58	94	56	88	52
2014	95	48	89	56	94	57	88	55

2.2 ລະດູຝົນ

ເລີ່ມຕົ້ນແຕ່ເດືອນພຶດສະພາໄປຫາເດືອນຕຸລາ. ໃນລະຫວ່າງນີ້ອາກາດບໍ່ປົກກະຕິປານໃດ, ທ້ອງຟ້າມີເມກຫຼາຍ, ມັກເກີດຟ້າຄະນອງ ແລະ ບາງເທື່ອກໍມີລົມພາຍຸ. ລະດູຝົນຢູ່ລາວໄດ້ຮັບອິດທິພົນຈາກມວນອາກາດຮ້ອນຊຸ່ມ ແລະ ລົມມໍລະສຸມທີ່ພັດມາຈາກມະຫາສະໝຸດອິນເດຍ ແລະ ມະຫາສະໝຸດປາຊີຟິກຕາມທິດຕາເວັນຕົກສູ່ງໃຕ້ ແລະ ທິດໃຕ້. ແຕ່ມັນກໍມີລັກສະນະແຕກຕ່າງກັນໄປຕາມແຕ່ລະທ້ອງຖິ່ນ ຍ້ອນສະພາບທີ່ຕັ້ງພູມສາດ ແລະ ເງື່ອນໄຂທຳມະຊາດທີ່ແຕກຕ່າງກັນເຊັ່ນ: ຢູ່ບາງເຂດກໍມັກເກີດຟ້າແລ້ງກາງລະດູຝົນຢູ່ເລື້ອຍໆ (ປະມານ 15-20 ວັນ) ເຊິ່ງເປັນຜົນສະທ້ອນຕໍ່ການກະສິກຳ. ສ່ວນປະກອບຂອງພູມອາກາດລະດູຝົນຄື:

- ອຸນຫະພູມ: ໃນລະດູນີ້ແສງແດດສາມາດສອງລົງເຖິງຜິວໜ້າດິນໄດ້ໜ້ອຍຄືປະມານເຄິ່ງໜຶ່ງຂອງປະລິມານແສງແດດໃນລະດູແລ້ງ (110-120 ຊມ/ເດືອນ). ແຕ່ໃນລະດູແລ້ງອຸນຫະພູມສູງກວ່າສະເລ່ຍ 24°C ສຳລັບພາກເໜືອ ແຕ່ 28° ຫາ 30°C ສຳລັບພາກກາງ ແລະ ພາກໃຕ້ ໃນນັ້ນມີບາງໄລຍະເຊັ່ນ: ນັບແຕ່ກາງເດືອນເມສາໄປຫາຕົ້ນເດືອນພຶດສະພາ ອຸນຫະພູມສູງເຖິງ 40°C ຫຼື ສູງກວ່ານັ້ນອີກ.

ປີ	ຫຼວງພະບາງ (C)		ນະຄອນຫຼວງວຽງຈັນ (C)		ສະຫວັນນະເຂດ (C)		ປາກເຊ (C)	
	ສູງສຸດ	ຕ່ຳສຸດ	ສູງສຸດ	ຕ່ຳສຸດ	ສູງສຸດ	ຕ່ຳສຸດ	ສູງສຸດ	ຕ່ຳສຸດ
1980	31.9	20.5	31.5	22.4	32.0	22.1	32.0	23.2
1985	34.9	16.4	34.2	21.1	35.4	18.0	33.6	20.3
1990	31.2	20.0	31.1	22.6	29.4	24.2	32.1	23.0
1995	31.2	20.0	31.0	22.6	29.4	24.2	32.1	23.0
2000	31.4	20.1	31.4	22.2	30.3	20.8	32.3	23.4
2005	32.2	19.8	31.8	22.7	31.8	22.0	32.4	23.7
2006	32.6	20.3	31.7	22.5	32.2	22.1	32.5	23.5
2007	31.2	20.0	31.0	21.9	31.3	21.1	31.8	22.7
2008	31.1	20.1	30.5	22.0	30.0	20.2	31.8	22.5
2009	32.6	20.2	31.9	22.4	30.3	20.9	32.4	23.2
2010	33.4	20.7	32.2	22.9	32.3	21.3	33.1	23.9

2011	31.4	20.1	30.8	22.4	30.7	20.6	31.9	22.6
2012	32.4	21.1	32.0	23.5	32.0	21.9	33.0	23.6
2013	32.1	20.4	31.8	23.7	31.5	21.7	32.6	23.0
2014	32.6	20.4	32.1	23.1	32.6	21.9	32.6	22.9

- ອັດຕາຄວາມຊຸ່ມສຳພັດ: ໃນລະດູຝົນສູງສະເລ່ຍແຕ່ 80-90%, ເດືອນທີ່ມີຄວາມຊຸ່ມສຳພັດສູງແມ່ນເດືອນສິງຫາ ແລະ ບາງເຂດແມ່ນເດືອນກໍລະກົດ ແລະ ເດືອນກັນຍາ. ຄວາມຊຸ່ມສຳພັດບໍ່ສະເໝີກັນແຕ່ລະທ້ອງຖິ່ນ ຍ້ອນເງື່ອນໄຂຝົນຕົກ, ອຸນຫະພູມ ແລະ ລະດັບຄວາມສູງຂອງພູມສັນຖານ.

- ປະລິມານນ້ຳຝົນໃນລະດູນີ້ກວມເອົາປະມານ 90% ຂອງປະລິມານນ້ຳຝົນໝົດປີ. ສະເລ່ຍປະມານ 2.000-2.500 ມມ/ລະດູ. ເດືອນກໍລະກົດ ແລະ ເດືອນສິງຫາ ເປັນໄລຍະທີ່ມີຝົນຕົກຫຼາຍກວ່າໝູ່ ສະເລ່ຍ 20-25 ວັນຕໍ່ເດືອນ ເຊິ່ງມີປະລິມານນ້ຳຝົນສູງເຖິງ 300-500 ມມຕໍ່ເດືອນ, ມີບາງບ່ອນສູງເຖິງ 1.000 ມມຕໍ່ເດືອນ ເປັນຕົ້ນແມ່ນເຂດປາກຊ່ອງ ເພາະເຂດນີ້ເປັນເຂດເປັນພູດ້ານຕາເວັນຕົກຂອງສາຍພູຫຼວງ. ສ່ວນເຂດພູພຽງບໍລະເວນມີປະລິມານນ້ຳຝົນສູງເຖິງ 3.000-4.000 ມມຕໍ່ປີ. ຢູ່ປະເທດລາວມີບາງເຂດທີ່ມີຝົນຕົກໜ້ອຍ ສະເລ່ຍປະມານ 1.000 ມມຕໍ່ປີເທົ່ານັ້ນເຊັ່ນ: ເຂດເມືອງແອດ ແຂວງຫົວພັນ, ເຂດເມືອງຄຳ ແຂວງຊຽງຂວາງ, ເຂດເມືອງຂວາແຂວງຜົ້ງສາລີ... ຍ້ອນເຂດເຫຼົ່ານີ້ຕັ້ງຢູ່ເຂດພູທີ່ບັງທົດພັດຂອງລົມ.

- ແສງແດດ: ໃນລະດູນີ້ຈຳນວນຊົ່ວໂມງທີ່ໄດ້ຮັບແສງແດດມີໜ້ອຍ ສະເລ່ຍປະມານ 150 ຊົ່ວໂມງຕໍ່ເດືອນ (ເດືອນພຶດສະພາ ແລະ ເດືອນມິຖຸນາ) ສ່ວນເດືອນກໍລະກົດ ແລະ ເດືອນສິງຫາຕໍ່າປະມານ 80-90 ຊົ່ວໂມງຕໍ່ເດືອນ, ສ່ວນເດືອນກັນຍາແສງແດດກໍເພີ່ມຂຶ້ນປະມານ 130-150 ຊົ່ວໂມງຕໍ່ເດືອນ.

- ການລະເຫີຍອາຍຂອງນ້ຳ: ຍ້ອນປະລິມານນ້ຳຝົນສູງ, ອັດຕາຄວາມຊຸ່ມສູງ, ສະນັ້ນການລະເຫີຍອາຍຂອງນ້ຳໃນລະດູນີ້ໜ້ອຍ ສະເລ່ຍປະມານ 50 ມມຕໍ່ເດືອນ. ເຂດທີ່ມີການລະເຫີຍໜ້ອຍແມ່ນເຂດພູພຽງບໍລະເວນປະມານ 23 ມມຕໍ່ເດືອນ.

3. ເຂດພູມອາກາດຂອງລາວ

ໂດຍອີງຕາມລັກສະນະຂອງມວນອາກາດທີ່ປົກຄຸມພື້ນທີ່ ແລະ ອີງໃສ່ຄວາມແຕກຕ່າງຂອງລະດັບພູມສັນຖານເພິ່ນແບ່ງພູມອາກາດຂອງປະເທດລາວອອກເປັນ 2 ເຂດໃຫຍ່ຄື: ພາກເໜືອ ແລະ ພາກໃຕ້.

3.1 ພາກເໜືອ

ພາກເໜືອນອນຢູ່ເຂດອົງສາຂະໜານສູງ ແລະ ເປັນເຂດທີ່ມີພູຜາຫຼາຍທັງໄດ້ຮັບອິດທິພົນຂອງມວນອາກາດໜາວຊີເບຣີຫຼາຍກວ່າ ຈຶ່ງມີອຸນຫະພູມຕ່ຳກວ່າຢູ່ພາກໃຕ້. ໃນລະດູແລ້ງ, ອາກາດໜາວເຢັນເປັນເວລາ 2-3 ເດືອນ. ຢູ່ບາງແຫ່ງໃນບາງມີອຸນຫະພູມກໍຕ່ຳກວ່າ 0°C ເຊັ່ນ: ຢູ່ວຽງໄຊ, ໜອງແຮດ, ໜອງຄ້າງ... ອຸນຫະພູມສະເລ່ຍ ປະຈຳປີຢູ່ລະຫວ່າງ 20°C - 25°C ແຕ່ໃນລະດູໜາວລົງຕ່ຳກວ່າ 18°C (ສະເພາະເຂດພູສູງຕ່ຳກວ່າ 14°C). ລັກສະນະຂອງອາກາດແມ່ນອາກາດໜາວແຫ້ງຂອງອາກາດທະວີບ, ບາງຄັ້ງໃນບາງພື້ນທີ່ກໍມີໝອກຊຸ້ນຕົກ ແລະ ນ້ຳກໍກ້າມ. ປະລິມານນ້ຳຝົນສະເລ່ຍ 1.300-2.000 ມມຕໍ່ປີ, ແຕ່ບາງເຂດກໍມີຝົນຕົກຫຼາຍເຊັ່ນ: ຢູ່ວຽງພູຄາ 3.824 ມມຕໍ່ປີ ແລະ ບາງເຂດກໍມີຝົນຕົກໜ້ອຍພຽງແຕ່ 1.000 ມມຕໍ່ປີເທົ່ານັ້ນ, ໂດຍສະເພາະແມ່ນຢູ່ເຂດທີ່ບໍ່ຕ້ອງລົມປານໃດເຊັ່ນ: ບາງເຂດຂອງແຂວງຫົວພັນ ແລະ ຊຽງຂວາງ.

3.2 ພາກໃຕ້

ພາກໃຕ້ນອນຢູ່ໃນເຂດອົງສາຂະໜານຕ່ຳ, ເປັນເຂດພູມສັນຖານຕ່ຳ ແລະ ໄດ້ຮັບອິດທິພົນຂອງມວນອາກາດຮ້ອນສູນສູດ ແລະ ມະຫາສະໝຸດເປັນເວລາຍາວກວ່າ, ດັ່ງນັ້ນ ອາກາດຈຶ່ງຮ້ອນກວ່າ ແລະ ມີຝົນຕົກຫຼາຍກວ່າຢູ່ພາກເໜືອ. ອຸນຫະພູມບໍ່ຫຼຸດລົ້ນກັນຫຼາຍລະຫວ່າງລະດູແລ້ງກັບລະດູຝົນ, ແຕ່ປະລິມານນ້ຳຝົນລະຫວ່າງ 2 ລະດູນີ້ມີຄວາມແຕກຕ່າງກັນຢ່າງຂາດຂີ້ນ. ອຸນຫະພູມສະເລ່ຍປະຈຳປີຢູ່ລະຫວ່າງ 25°C - 28°C ແລະ ມີຝົນຕົກລະຫວ່າງ 2.500-3.000 ມມຕໍ່ປີ, ໃນນັ້ນ 95% ຂອງປະລິມານນ້ຳຝົນແມ່ນເຕົ້າໂຮມຢູ່ໃນລະດູຝົນເທົ່ານັ້ນ.

ຄໍາຖາມ:

1. ຈົ່ງສັງລວມຫຍໍ້ລັກສະນະທົ່ວໄປຂອງພູມອາກາດ. ໂດຍເຮັດເປັນແຜນວາດຊ່ວຍຈື່.
2. ລະດູແລ້ງ ແລະ ລະດູຝົນຢູ່ລາວແຕກຕ່າງກັນແນວໃດ?
3. ປຽບທຽບພູມອາກາດຂອງລາວໃນແຕ່ລະເຂດເປັນແນວໃດ?

ບົດເຝິກຫັດ:

1. ໃຫ້ນັກຮຽນຂຽນບົດລາຍງານກ່ຽວກັບພູມອາກາດຢູ່ໃນທ້ອງຖິ່ນ/ແຂວງຂອງນັກຮຽນເປັນຄືແນວໃດ?
2. ເຝິກປະຕິບັດການແຕ້ມແຜນທີ່ປະລິມານນ້ຳຝົນ.
3. ເຝິກປະຕິບັດແຕ້ມເສັ້ນສະແດງປະລິມານນ້ຳຝົນແຕ່ປີ 2010-2014.
4. ເຝິກປະຕິບັດແຕ້ມເສັ້ນສະແດງຂອງອຸນຫະພູມສູງສຸດ-ຕໍ່າສຸດ ໂດຍອີງໃສ່ສະຖິຕິໃນປຶ້ມແບບຮຽນແຕ່ປີ 2010-2014.

ບົດທີ 4

ຊັບພະຍາກອນທຳມະຊາດຂອງປະເທດລາວ

1. ຊັບພະຍາກອນດິນ


1.1 ບົດບາດ ແລະ ຄວາມສຳຄັນຂອງດິນ

ດິນແມ່ນຊັບພະຍາກອນທຳມະຊາດທີ່ມີຄວາມສຳຄັນຕໍ່ການຕັ້ງຖິ່ນຖານກໍ່ຕັ້ງການດຳເນີນການຜະລິດກະສິກຳເຊິ່ງປະຊາຊົນລາວໄດ້ທຳການບຸກເບີກມາເປັນເວລາດົນນານ. ດິນເປັນມູນສ່ວນທີ່ປະກອບດ້ວຍບັນດາທາດຫຼໍ່ລ້ຽງໃຫ້ແກ່ການມີຊີວິດຂອງພືດ ໂດຍສະເພາະແມ່ນທາດອາຊິດ (N), ໂປຕາດຊຽມ (K), ຟົດສະຟາດ (P)... ເຊິ່ງເປັນທາດອາຫານຕົ້ນຕໍຂອງພືດຊະນິດຕ່າງໆ. ນອກນັ້ນ ຢູ່ໃນດິນຍັງມີແຮ່ທາດອື່ນໆທີ່ເປັນພື້ນຖານໃຫ້ແກ່ການຂະຫຍາຍເສດຖະກິດ ແລະ ການດຳລົງຊີວິດຂອງມະນຸດ.

1.2 ລັກສະນະ ແລະ ປະເພດດິນຕົ້ນຕໍໃນລາວ

ດິນທີ່ປາກົດຢູ່ໃນລາວ ເປັນປະເພດດິນທີ່ກຳເນີດຂຶ້ນມາຕາມລັກສະນະທາງທໍລະນີສາດ ແລະ ໄດ້ຮັບຜົນກະທົບຈາກປັດໄຈທາງພູມສາດເຊັ່ນ: ພູມສັນຖານ, ອາກາດ, ນໍ້າ, ຊີວະສາດ... ອັນໄດ້ເຮັດໃຫ້ດິນຢູ່ປະເທດລາວມີຫຼາຍປະເພດທີ່ແຕກຕ່າງກັນດັ່ງນີ້:

ກ. ດິນສັນດອນ: ແມ່ນປະເພດດິນສັນດອນໃໝ່ທີ່ຖືກກະແສນໍ້ານໍາມາທັບຖິມເປັນປະຈຳທຸກປີ, ດິນປະເພດນີ້ມີເນື້ອທີ່ປະມານ 1,2 ລ້ານເຮັກຕາ ເຊິ່ງສ່ວນໃຫຍ່ແມ່ນເຕົ້າໂຮມກັນຢູ່ເຂດແຄມແມ່ນໍ້າຂອງເຊັ່ນ: ທົ່ງພຽງວຽງຈັນ, ສະຫວັນນະເຂດ ແລະ ຈຳປາສັກ. ນອກນັ້ນ ຍັງປາກົດຢູ່ຕາມເຂດທົ່ງພຽງຮ່ອມພູ, ຕີນພູ ແລະ ເຂດແຄມລ້ອງແມ່ນໍ້າສາຂາຕ່າງໆ. ດິນສັນດອນໃໝ່ເປັນປະເພດດິນຜຸ່ນປ່າທີ່ມີລັກສະນະຜຸ່ນຜູ້ຍ, ຊຶມຊັບນໍ້າໄດ້ດີ, ດິນສັນດອນເກົ່າກໍມີຫຼາຍຢູ່ຕາມເຂດທົ່ງພຽງລຽບຕາມແຄມແມ່ນໍ້າສາຍຕ່າງໆ ແຕ່ຢູ່ຫ່າງໄກຈາກແຄມແມ່ນໍ້າຄື ເລີ່ມແຕ່ເຂດຕາຝັ່ງສູງຂອງແມ່ນໍ້າທີ່ເປັນຂອບເຂດຂອງທົ່ງພຽງຕ່າງໆ. ດິນສັນດອນເກົ່າມີລັກສະນະເປັນດິນຜຸ່ນຜູ້ຍ ແຕ່ມັນແຈບກວ່າດິນສັນດອນໃໝ່. ດິນສັນດອນເກົ່າຢູ່ບາງແຫ່ງໄດ້ຖືກເຊາະລ້າງ ແລະ ເຈືອປົນກັບຫີນໜາມໜໍ່, ບາງບ່ອນຖືກປະຊາຊົນນໍາໃຊ້ຫຼາຍກາຍເປັນດິນເສື່ອມທາດ, ເນື້ອດິນສົ້ມ, ຊັ້ນດິນບາງ ແລະ ເປັນສີແດງຊ້ຳ ຫຼື ເປັນສີເຫຼືອງ. ດິນສັນດອນເປັນປະເພດດິນທີ່ມີຄວາມອຸດົມສົມບູນດ້ານທາດຫຼໍ່ລ້ຽງແກ່ການຈະເລີນພັນຂອງພືດນາໆຊະນິດ ແລະ ເປັນດິນທີ່ສາມາດນໍາໃຊ້ເຂົ້າໃນວຽກງານການປູກຝັງໄດ້ດີສົມຄວນ.



ແຜນທີ່ ທີ່ດິນຢູ່ ລາວ

ຂ. ດິນພູດອຍ: (ດິນແຟລາລິດ) ເປັນປະເພດດິນທີ່ຢູ່ໃນເຂດພູມສັນຖານສູງແຕ່ 500 ແມັດຂຶ້ນໄປ ເຊິ່ງສ່ວນຫຼາຍເປັນປະເພດດິນທີ່ເສື່ອມທາດໄດ້ງ່າຍ, ຖ້ານໍ້າໃຊ້ຕ້ອງໄດ້ໃຊ້ຝຸ່ນເພີ່ມເພາະເປັນປະເພດດິນຢູ່ໃນເຂດພູດອຍທີ່ຖືກເຊາະລ້າງເຮັດໃຫ້ດິນເສື່ອມທາດກາຍເປັນດິນສົ້ມ, ຊັ້ນດິນບາງ ສ່ວນຫຼາຍເປັນສີແດງຊ້າ (ສີກະເບົາ) ຫຼື ສີສົ້ມ.

ຄ. ດິນພູໄຟ: (ດິນບາຊານ) ມີຫຼາຍຢູ່ທາງພາກໃຕ້ ໂດຍສະເພາະແມ່ນເຂດພູພຽງບໍລະເວນມີເນື້ອທີ່ປະມານ 650.000 ເຮັກຕາ. ດິນພູໄຟເປັນປະເພດດິນທີ່ມີຄວາມອຸດົມສົມບູນດ້ວຍທາດຫຼໍ່ລ້ຽງ, ຊັ້ນດິນໜາ, ດິນມີລັກສະນະຜຸຜຸຍດີ, ສາມາດຮັກສາຄວາມຊຸ່ມໄດ້ດີ, ເປັນປະເພດດິນທີ່ເໝາະສົມກັບການປູກພືດອຸດສາຫະກຳ (ຊາ, ກາເຟ, ໝາກແໜງ...) ທີ່ໃຫ້ສະມັດຖະພາບແລະ ປະລິມານຫຼາຍ. ນອກນັ້ນ ຍັງມີປະເພດດິນດຳຂອງເຂດພູມສັນຖານຫີນປູນທີ່ມີເນື້ອທີ່ກວ້າງສົມຄວນ ປະມານ 249.000 ເຮັກຕາ. ດິນປະເພດນີ້ມີຫຼາຍຢູ່ເຂດພູພຽງນາກາຍ, ນາໄກ່, ຫຼວງພະບາງ... ເປັນປະເພດດິນທີ່ອຸດົມສົມບູນ, ເນື້ອດິນຜຸຜຸຍດີ ແຕ່ເປັນປະເພດດິນທີ່ມັກຂາດນໍ້າ.

ດິນຢູ່ປະເທດລາວລ້ວນແຕ່ເໝາະສົມກັບການປູກພືດຫຼາຍຊະນິດເຊັ່ນ: ພືດອຸດສາຫະກຳ, ພືດໃຫ້ໝາກ, ພືດທາດແປ້ງຊະນິດຕ່າງໆ ເພື່ອເຮັດໃຫ້ດິນມີຄຸນນະພາບສູງ, ສາມາດນໍາໃຊ້ໄດ້ຍາວນານ, ພວກເຮົາຄວນມີວິທີການນໍາໃຊ້ດິນໃຫ້ຖືກຕ້ອງ ຄືນໍາໃຊ້ຄຸນຄ່າກັບການປົກປັກຮັກສາ ແລະ ຖະນຸບໍາລຸງດິນຢູ່ສະເໝີ.

2. ຊັບພະຍາກອນໃຕ້ດິນ

ອີງຕາມປະຫວັດການຂະຫຍາຍຕົວດ້ານທໍລະນີ ແລະ ບົນພື້ນຖານການສໍາຫຼວດຄົ້ນພົບບໍ່ແຮ່ ແລະ ຈຸດປາກົດຕົວຂອງແຮ່ທາດຕ່າງໆ ໃນລາວ, ສາມາດຕີລາຄາໄດ້ວ່າພື້ນທໍລະນີຂອງລາວມີຊັບສົມບັດອັນມະຫາສານດ້ານຊັບພະຍາກອນຫຼາຍປະເພດເຊັ່ນ: ຊັບພະຍາກອນໃຕ້ດິນປະເພດໃຫ້ພະລັງງານ, ປະເພດໂລຫະ ແລະ ອະໂລຫະ... ເຊິ່ງລ້ວນແຕ່ເປັນປະໂຫຍດຢ່າງຫຼວງຫຼາຍໃຫ້ແກ່ການພັດທະນາເສດຖະກິດ-ສັງຄົມຂອງຊາດລາວ.

2.1 ຊັບພະຍາກອນໃຕ້ດິນປະເພດໃຫ້ພະລັງງານ

ກ. ຖ່ານຫີນອັງຕຣາຊິດ (antracite): ຜ່ານການສໍາຫຼວດດ້ານທໍລະນີວິທະຍາຂອງລາວໄດ້ສະແດງໃຫ້ເຫັນວ່າ ປະເທດລາວມີຖ່ານຫີນອັງຕຣາຊິດ (ຖ່ານຫີນມັນ) ປາກົດຢູ່ຫຼາຍແຫ່ງ ເຊັ່ນ: ເຂດລ້ອງນໍ້າລືກ, ນໍ້າຊອງ (ແຂວງວຽງຈັນ) ທາງຕາເວັນອອກສຽງເໜືອຂອງແຂວງຫຼວງພະບາງ, ເຂດເມືອງຜົ້ງສາລີ ແລະ ຢູ່ທາງຕາເວັນອອກຂອງເມືອງສາລະວັນ. ຖ່ານຫີນອັງຕຣາຊິດໄດ້ປະກອບສ້າງຂຶ້ນໃນຕົ້ນສະໄໝກາກໂບນີແຟ (Carbonifère), ກ່ອນນີ້ປະມານ 340 ລ້ານປີ

ພາຍຫຼັງການປະກອບສ້າງຂອງລະບົບພູແຮກຊີນີ ເຊິ່ງແມ່ນໄລຍະແຫ່ງການປະກອບສ້າງເປັນຖ່ານຫີນຄັ້ງທຳອິດຢູ່ລາວທີ່ໃຊ້ເວລາດົນນານ. ສະນັ້ນ ຈຶ່ງມີປະລິມານສະສົມຖ່ານຫີນຢ່າງຫຼວງຫຼາຍ.

ຂ. ຖ່ານຫີນລີຍິດ (lignite, ຖ່ານຫີນສີກະເບົາ) ໄດ້ປາກົດເປັນຫຼົບໆສັບຊ້ອນໃນເຂດຫີນຊາແລະ ຫີນດິນໜຽວຂອງເຂດຫຼຸບຕ່າງໆໃນສະໄໝເນໂອແຊນ (Neocène) ເຊັ່ນ: ເຂດບ້ານບານ, ເຂດແຂວງຫຼວງນ້ຳທາ... ຖ່ານຫີນຊະນິດນີ້ໄດ້ປະກອບສ້າງຂຶ້ນພາຍຫຼັງການເຄື່ອນເທັງທີ່ປະກອບສ້າງລະບົບສາຍພູອິນໂດຊີເນອາດ ເຊິ່ງເປັນໄລຍະທີ່ທະເລຕຣີອາດຖອຍອອກຈາກພາກເໜືອຂອງລາວ. ບັນດາພືດໃນໄລຍະນີ້ມີການຂະຫຍາຍຕົວຫຼາຍ ໄດ້ສ້າງເງື່ອນໄຂໃຫ້ແກ່ການກຳເນີດຂອງຖ່ານຫີນນີ້.

ຄ. ຖ່ານຫີນຕົມ (Tourbe) ມີຢູ່ເຂດເມືອງວັງວຽງ ແຂວງວຽງຈັນ, ເມືອງຫ້ວຍຊາຍ ແຂວງບໍ່ແກ້ວ, ເຂດແຂວງຜົ້ງສາລີ... ຖ່ານຫີນຊະນິດນີ້ໄດ້ປະກອບສ້າງຂຶ້ນໃນສະໄໝເນໂອແຊນ ຍ້ອນຜົນສະທ້ອນຈາກການປະກອບສ້າງຂອງລະບົບສາຍພູທົມະໄລ ເຊິ່ງໄດ້ເຮັດໃຫ້ນ້ຳທະເລຖອຍ. ດັ່ງນັ້ນ ຈຶ່ງເຮັດໃຫ້ມີຖ່ານຫີນຕົມບັນຈຸຢູ່ເຂດຫຼຸບ ແລະ ບຸ່ງຕ່າງໆໃນສະໄໝນັ້ນ.

ງ. ນ້ຳມັນເຊື້ອໄຟ: ໃນສະໄໝກ່ອນສົງຄາມໂລກຄັ້ງທີ II, ການຄົ້ນຄວ້າຂອງຝຣັ່ງໃນເບື້ອງຕົ້ນ ໄດ້ໃຫ້ຮູ້ວ່າປະເທດລາວໄດ້ມີຈຸດບໍ່ນ້ຳມັນເຊື້ອໄຟຫຼາຍກວ່າໝູ່ແມ່ນເຂດເມືອງເຊໂປນແຂວງສະຫວັນນະເຂດ ແຕ່ມາຮອດປັດຈຸບັນນີ້ຍັງບໍ່ສາມາດຊຸດຄົ້ນລາຍລະອຽດໄດ້ເທື່ອ. ດັ່ງນັ້ນ ຈຶ່ງບໍ່ສາມາດຕີລາຄາເຖິງປະລິມານ ແລະ ຄຸນນະພາບໄດ້ຊັດເຈນ.

2.2 ຊັບພະຍາກອນໃຕ້ດິນປະເພດໂລຫະ

- ເຫຼັກ (Fe): ເປັນໂລຫະທີ່ມີຄວາມໜຽວແໜ້ນ, ຫີນທານ, ແຂງແກ່ນທັງໄດ້ນຳໃຊ້ຫຼາຍໃນທຸກຂົງເຂດວຽກງານເຊັ່ນ: ນຳໃຊ້ຫຼາຍໃນເຂດອຸດສາຫະກຳຜະລິດເຄື່ອງກົນຈັກ, ເຄື່ອງກໍ່ສ້າງ, ອຸປະກອນໃຊ້ສອຍປະຈຳວັນ..., ຢູ່ປະເທດລາວມີຫຼາຍຢູ່ແຂວງຊຽງຂວາງ (ພູຍວນ, ຜາເຫຼັກ) ແຮ່ເຫຼັກຢູ່ເຂດນີ້ເປັນແຮ່ເຫຼັກປະເພດເອມາຕິດ ເຊິ່ງບັນຈຸມູນສ່ວນທາດເຫຼັກແຕ່ 65-75%, ຂັ້ນເຫຼັກຢູ່ຕົ້ນສາມາດດຳເນີນການຊຸດຄົ້ນກາງແຈ້ງໄດ້. ນອກນັ້ນ ຍັງປາກົດມີຢູ່ແຂວງຫົວພັນ, ຫຼວງພະບາງ, ອັດຕະປື ແລະ ແຂວງອື່ນໆອີກ.

- ທອງແດງ (Cu) ເປັນໂລຫະທີ່ອ່ອນໜຽວ ໄດ້ນຳໃຊ້ຫຼາຍໃນຂະແໜງອຸດສາຫະກຳເປັນຕົ້ນແມ່ນການຜະລິດສາຍໄຟ, ເຄື່ອງໃຊ້ໄຟຟ້າ, ເຄື່ອງດົນຕີ, ເຄື່ອງໃຊ້ສອຍປະຈຳວັນ... ເພິ່ນ

ໄດ້ຄົ້ນພົບບໍ່ທອງຢູ່ຫຼາຍແຂວງ ໂດຍສະເພາະແມ່ນຢູ່ແຂວງຫຼວງພະບາງ, ຊຽງຂວາງ, ສະຫວັນນະເຂດ, ຈຳປາສັກ...ບໍ່ທອງເຫຼົ່ານີ້ໄດ້ປະກອບສ້າງຂຶ້ນໃນຊັ້ນທຶນຊາໃນສະໄໝອິນໂດຊີນີອາດ.

- ຊິນ (Pb): ເປັນໂລຫະທີ່ອ່ອນໄຫຼໄດ້ນຳໃຊ້ຫຼາຍໃນຂະແໜງອຸດສາຫະກຳເປັນຕົ້ນແມ່ນຜະລິດໝໍ້ໄຟ, ລູກປືນ, ເຄື່ອງໃຊ້ສອຍປະຈຳວັນ... ເພິ່ນຄົ້ນພົບບໍ່ຊິນຢູ່ແຂວງຊຽງຂວາງ, ຫຼວງພະບາງ, ແຂວງວຽງຈັນ (ເຂດຜາຫຼວງ), ເຊໂປນ...

- ກົວ (Sn): ເປັນໂລຫະທີ່ອ່ອນໄຫຼໄດ້ນຳໃຊ້ຫຼາຍໃນຂະແໜງອຸດສາຫະກຳເປັນຕົ້ນແມ່ນຜະລິດເຄື່ອງກົນຈັກ, ເຄື່ອງກໍ່ສ້າງ ແລະ ເຄື່ອງໃຊ້ສອຍປະຈຳວັນ...ແຮ່ກົວທີ່ມີປະລິມານຫຼາຍກວ່າໝູ່ແມ່ນຢູ່ເຂດບໍ່ແຫ່ງ, ໂພນຕົ້ວ (ເຂດເມືອງທ່າແຂກ ແຂວງຄຳມ່ວນ) ເຊິ່ງໄດ້ສຳຫຼວດ ແລະ ລົງມືຊຸດຄົ້ນໃນປີ 1923 ສະໄໝເປັນຫົວເມືອງຂຶ້ນຂອງຈັກກະພັດ ແລະ ຖືກພວກລ່າເມືອງຂຶ້ນຝຣັ່ງຊຸດຄົ້ນເອົາໄປຢ່າງຫຼວງຫຼາຍ. ນອກນັ້ນ ຍັງພົບຢູ່ເຂດແຂວງຫຼວງນ້ຳທາ, ຊຽງຂວາງ, ສາລະວັນ, ຈຳປາສັກ ແລະ ອັດຕະປື.

- ບົກຊິດ: ແຮ່ບົກຊິດປາກົດຢູ່ໃນເຂດພູພຽງບໍລະເວນ ເຊິ່ງເປັນແຮ່ທີ່ມີຄຸນນະພາບສູງ, ມູນສ່ວນບັນຈຸອົກຊິດອາລູມິນ (Al_2O_3) ມີເຖິງ 46% ເຊິ່ງຈັດຢູ່ໃນລະດັບດີກວ່າໝູ່ໃນເຂດອິນດູຈີນ).

- ສັງກະສີ (Zn): ເປັນໂລຫະທີ່ອ່ອນໄຫຼໄດ້ນຳໃຊ້ຫຼາຍໃນອຸດສາຫະກຳຜະລິດເຄື່ອງກໍ່ສ້າງ ແລະ ເຄື່ອງໃຊ້ສອຍປະຈຳວັນ...ເພິ່ນຄົ້ນພົບຫຼາຍຢູ່ເຂດຊຽງຂວາງ, ຫຼວງພະບາງ, ແຂວງວຽງຈັນ, ສະຫວັນນະເຂດ, ອັດຕະປື.

- ຄຳ (Au): ເປັນໂລຫະທີ່ອ່ອນໄຫຼໄດ້ນຳໃຊ້ຫຼາຍໃນອຸດສາຫະກຳທີ່ນິຍົມກັນໃຊ້ເປັນເຄື່ອງປະດັບທີ່ມີຄວາມເຫຼື້ອມໃສງົດງາມ ມີລາຄາແພງ. ມີຢູ່ຫຼາຍແຫ່ງໃນລາວ, ສ່ວນຫຼາຍພົບເຫັນໃນລັກສະນະເປັນເມັດນ້ອຍໆເຈືອປົນຢູ່ຕາມດິນສັນດອນຂອງລ້ອງແມ່ນ້ຳຂອງ ແລະ ບາງສາຂາຂອງແມ່ນ້ຳຂອງ. ນອກຈາກນັ້ນ ຍັງສັນນິຖານວ່າ ບໍ່ຄຳສັບຊ້ອນຢູ່ໃນຊັ້ນທຶນກວາກເຊັນ: ຢູ່ທາງຕາເວັນອອກສຽງໃຕ້ຂອງເມືອງຫ້ວຍຊາຍ, ຢູ່ຫຼວງພະບາງ, ຊຽງຂວາງ, ເຂດແຂວງຜົ້ງສາລີ, ເຂດເມືອງປາກລາຍ, ເຂດແຂວງສະຫວັນນະເຂດ, ຈຳປາສັກ ແລະ ອັດຕະປື.

- ເງິນ (Ag) ເປັນໂລຫະທີ່ອ່ອນໄຫຼໄດ້ນຳໃຊ້ຫຼາຍໃນອຸດສາຫະກຳທີ່ນິຍົມກັນໃຊ້ເປັນເຄື່ອງປະດັບ ທັງມີລາຄາແພງ ມີຢູ່ຫຼາຍແຫ່ງໃນລາວເຊັ່ນ: ແຂວງຜົ້ງສາລີ, ຫຼວງພະບາງ, ວຽງຈັນ, ຈຳປາສັກ, ອັດຕະປື...

- ແກ້ວປະເສີດ ນິຍົມກັນໃຊ້ເປັນເຄື່ອງປະດັບ ທັງມີລາຄາແພງ ມີຫຼາຍຢູ່ທ້ວຍຊາຍ (ແຂວງບໍ່ແກ້ວ), ແຂວງຜົ້ງສາລີ, ຈຳປາສັກ...

2.3 ຊັບພະຍາກອນໃຕ້ດິນປະເພດອະໂລຫະ

- ປີລິດ (Fes_2): ຈຳນວນປີລິດເປັນໜຶ່ງໃນບັນດາວັດຖຸດິບພື້ນຖານເພື່ອປຸງແຕ່ງອາຊີດຊຸນຟູລິກ. ຈຳນວນປີລິດມີຫຼາຍສົມຄວນໃນປະເທດລາວ ໂດຍສະເພາະແມ່ນຢູ່ເຂດເມືອງຊຳເໜືອ ແຂວງຫົວພັນ, ເມືອງພູກູດ (ເມືອງສຸຍ) ແຂວງຊຽງຂວາງ, ເຂດຕອນໃຕ້ລ້ອງນ້ຳຄານແຂວງຫຼວງພະບາງ.

- ກຳຟິດ (ຖ່ານຫີນສີດຳ): ຖ່ານກຳຟິດນີ້ມີຫຼາຍຢູ່ແຂວງວຽງຈັນ ໂດຍສະເພາະແມ່ນເຂດເມືອງຊະນະຄາມ.


- ເກືອ: ມີຢູ່ເກືອບທຸກແຂວງ ແຕ່ໃດມາປະຊາຊົນລາວເຄີຍຕັກເອົານ້ຳເຄັມຈາກສ້າງມາຕື້ມກັນເອົາເກືອເຊັ່ນ: ແຂວງຜົ້ງສາລີ, ອຸດົມໄຊ, ວຽງຈັນ... ນອກຈາກເກືອນ້ຳສ້າງແລ້ວຍັງມີເກືອທາທີ່ເປັນບ່ອນຢູ່ເຂດຫຼວງນ້ຳທາ, ເຂດທົ່ງພຽງວຽງຈັນ, ແຂວງສະຫວັນນະເຂດ ແລະ ອັດຕະປື...

- ໂປຕາດ: ບໍ່ໂປຕາດມີຢູ່ແຂວງວຽງຈັນ, ນະຄອນຫຼວງ ເຊິ່ງມີປະລິມານສະສົມເປັນຫຼາຍລ້ານໂຕນ. ປັດຈຸບັນໄດ້ມີການສຳຫຼວດເພື່ອຊຸດຄົ້ນນຳມາໃຊ້.

2.4 ຊັບພະຍາກອນໃຕ້ດິນປະເພດວັດສະດຸກໍ່ສ້າງ

- ຫີນປູນ: ປະເທດລາວມີຫີນປູນຫຼາຍ ແລະ ມີຢູ່ເກືອບທົ່ວທຸກແຫ່ງເຊັ່ນ: ຫົວພັນ, ຫຼວງພະບາງ, ໄຊຍະບູລີ, ວັງວຽງ, ຄຳມ່ວນ, ບໍລິຄຳໄຊ... ເຊິ່ງປັດຈຸບັນໄດ້ມີການຊຸດຄົ້ນແລ້ວເຊັ່ນ: ວັງວຽງ ເຊິ່ງມີປະລິມານສະສົມຂອງຫີນປູນຫຼາຍ ມີຄຸນນະພາບສູງ ເໝາະສົມແກ່ການຜະລິດຊີມັງ.

- ຫີນກາວ: ມີຫຼາຍຢູ່ສະຫວັນນະເຂດ (ແກ້ງກອກ-ດົງເຫັນ), ແຂວງຜົ້ງສາລີ, ໄຊຍະບູລີ, ຄຳມ່ວນ. ສຳລັບບໍ່ຫີນກາວຢູ່ສະຫວັນນະເຂດມີປະລິມານສະສົມປະມານ 8 ຕື້ໂຕນ, ໃນນັ້ນ 57% ສາມາດຊຸດຄົ້ນກາງແຈ້ງໄດ້, ອີກ 43% ຕ້ອງຊຸດຄົ້ນໃຕ້ດິນ, ເພິ່ນໄດ້ຄົ້ນພົບບໍ່ຫີນກາວນີ້ ແຕ່ປີ 1927, ປັດຈຸບັນໄດ້ຊຸດຄົ້ນແລ້ວນັບແຕ່ປີ 1980 ເປັນຕົ້ນມາ ເຊິ່ງສາມາດຊຸດຄົ້ນໄດ້ປະມານ 50.000 ໂຕນຕໍ່ປີ. ເປັນຫີນກາວທີ່ມີຄຸນນະພາບສູງ, ມູນສ່ວນບັນຈຸແຮ່ຫີນກາວມີເຖິງ 86,41%, ແຮ່ໂດລາມິດ 9,18% ແລະ ເສດຕ່າງໆ 4,4%.



ແຜນທີ່ຊັບພະຍາກອນທຳມະຊາດ

ນອກຈາກແຮ່ຈຳນທີ່ໄດ້ກ່າວມາແລ້ວນັ້ນ, ປະເທດລາວຍັງມີແຮ່ຈຳນຫຼາຍຊະນິດເຊິ່ງຫາກໍຄົ້ນພົບຈຸດປາກົດຂອງແຮ່ເຊັ່ນ: ອັງຕິມວນ (Sb) ຢູ່ແຂວງຜົ້ງສາລີ, ອຸດົມໄຊ, ວຽງຈັນ. ມັງກາແນ (Mn) ຢູ່ແຂວງຜົ້ງສາລີ, ຫົວພັນ...

ພິເສດປະເທດລາວຍັງປາກົດມີບໍ່ນ້ຳຮ້ອນທີ່ບັນຈຸທາດແຮ່ຢູ່ຫຼາຍແຫ່ງເຊັ່ນ: ແຂວງຜົ້ງສາລີ, ຊຽງຂວາງ, ຄຳມ່ວນ ແລະ ຍັງມີວັດສະດຸກໍ່ສ້າງທີ່ສາມາດຫາໄດ້ທົ່ວໄປເຊັ່ນ: ດິນໜຽວ, ຊາຍ, ຫີນແຮ່ທີ່ມີຢູ່ລຽບຕາມແຄມນ້ຳ, ໃນທ້ອງແມ່ນ້ຳຂອງ ແລະ ສາຂາຂອງມັນ.

3. ຊັບພະຍາກອນນ້ຳ

3.1 ຄວາມສຳຄັນຂອງນ້ຳຕໍ່ການດຳລົງຊີວິດ

ນ້ຳແມ່ນຊັບພະຍາກອນປະເພດໜຶ່ງທີ່ມີຄວາມສຳຄັນຢ່າງຍິ່ງຕໍ່ການດຳລົງຊີວິດ ແລະ ຕໍ່ເສດຖະກິດຂອງປະຊາກອນລາວມາແຕ່ບູຮານນະການ. ປະຊາກອນໄດ້ອາໄສນ້ຳເພື່ອໃຊ້ດື່ມ, ອາບ, ຕຳເຂົ້າ, ອີ້ວອ້ອຍ... ນ້ຳເປັນແຫຼ່ງທຳມາຫາກິນ ແລະ ເປັນແຫຼ່ງທີ່ຢູ່ອາໄສອັນຕົ້ນຕໍຢ່າງໜຶ່ງຂອງປະຊາກອນລາວ. ປະຊາກອນສ່ວນໃຫຍ່ມັກຕັ້ງຖິ່ນຖານຢູ່ຕາມແຄມແມ່ນ້ຳ, ໜອງໃຫຍ່. ເຂດໃດມີແຫຼ່ງນ້ຳທຳມະຊາດອຸດົມສົມບູນ ເຂດນັ້ນກໍຈະມີປະຊາກອນອາໄສຢູ່ຢ່າງໜາແໜ້ນ. ນ້ຳຍັງເປັນແຫຼ່ງທ່ອງທ່ຽວ ແລະ ເປັນເສັ້ນທາງຄົມມະນາຄົມທີ່ສຳຄັນຂອງປະຊາຊົນລາວ. ປັດຈຸບັນ ພະລັງງານໄຟຟ້າຂອງລາວຕົ້ນຕໍແມ່ນໄດ້ມາຈາກແຮງນ້ຳ ເຊິ່ງສາມາດນຳລາຍໄດ້ໃຫ້ແກ່ຊາດລາວຫຼາຍສົມຄວນ.

3.2 ແຫຼ່ງນ້ຳໃນປະເທດລາວ

ແມ່ນ້ຳໃນປະເທດລາວມີຢູ່ຢ່າງຫຼວງຫຼາຍເຊິ່ງສາຍນ້ຳຕົ້ນຕໍແມ່ນແມ່ນ້ຳຂອງ. ແມ່ນ້ຳສາຍນີ້ໄຫຼມາແຕ່ພູພຽງຕິເບດແລ້ວໄຫຼປ່ອງໃສ່ທະເລຈີນໃຕ້, ໄຫຼຜ່ານ ແລະ ລຽບຊາຍແດນປະເທດຕ່າງໆຄື: ຈີນ, ມຽນມາ, ລາວ, ໄທ, ກຳປູເຈຍ ແລະ ຫວຽດນາມ ໂດຍມີຄວາມຍາວທັງໝົດປະມານ 4.200 ກມ, ໃນນີ້ສ່ວນທີ່ຢູ່ໃນເຂດປະເທດລາວແມ່ນມີຄວາມຍາວເຖິງ 1.865 ກມ. ແມ່ນ້ຳຂອງເປັນແມ່ນ້ຳໃຫຍ່ເຊິ່ງປະລິມານນ້ຳໄຫຼສະເລ່ຍມີ 25.000 ມ³-30.000 ມ³ຕໍ່ວິນາທີ, ໃນລະດູຝົນມີ 50.000ມ³ຕໍ່ວິນາທີ, ລະດູແລ້ງມີ 15.000 ມ³ຕໍ່ວິນາທີ. ບ່ອນທີ່ແມ່ນ້ຳຂອງແຄບກວ່າໝູ່ແມ່ນນັບແຕ່ເມືອງສິງຫາເມືອງຊະນະຄາມ ເຊິ່ງກວ້າງປະມານ 100-300 ແມັດ ແລະ ບ່ອນທີ່ກວ້າງກວ່າໝູ່ແຕ່ 800-3.000 ແມັດ ຢູ່ພາກໃຕ້ (ແຂວງຈຳປາສັກ) ກ່ອນຈະໄຫຼລົງສູ່ປະເທດກຳປູເຈຍ. ແມ່ນ້ຳຂອງໄດ້ໄຫຼຜ່ານຄອນພະເພັງເຊິ່ງເປັນຕາດທີ່ໃຫຍ່ທີ່ສຸດໃນທະວີບອາຊີມີຄວາມສູງປະມານ 15 ແມັດ ເຊິ່ງເປັນແຫຼ່ງເຕົ້າໂຮມນ້ຳຈາກສາຂາຕ່າງໆຂອງມັນທີ່ແຈກຢາຍຢູ່ແຕ່ເໜືອຮອດໃຕ້.⁽¹⁾

⁽¹⁾ ເບິ່ງແຜນທີ່ແມ່ນ້ຳລຳເຊຂອງລາວ ໜ້າທີ 201

ລ/ດ	ຊື່ສາຍນ້ຳ	ລວງຍາວ ກມ	ເນື້ອທີ່ອ້າງ ກມ ²	ບໍລິມາດນ້ຳ 10 ⁶ ມ ³
1.	ແມ່ນ້ຳຂອງຕອນທີ່ໄຫຼຜ່ານ ດິນລາວ	1.865	213.000	331.240
2.	ນ້ຳອູ	390	25.800	-
3.	ນ້ຳຖີ່ມ	350	18.500	24.868
4.	ເຊບັ້ງຫຼາງ	300	-	-
5.	ນ້ຳກະດິງ	265	-	-
6.	ນ້ຳທາ	290	2.750	-
7.	ເຊກອງ (ຕອນໄຫຼຜ່ານດິນລາວ)	236	-	-
8.	ເຊໂດນ	195	-	-
9.	ເຊບັ້ງໄຟ	190	8.500	7.728
10.	ນ້ຳຄານ	175	-	741,4
11.	ນ້ຳຫຼີກ	155	-	-
12.	ນ້ຳເຊືອງ	150	-	-
13.	ນ້ຳງຽບ	140	-	-
14.	ເຊຈຳພອນ	140	-	-
15.	ນ້ຳຫີນບູນ	130	-	-
16.	ນ້ຳແບງ	125	-	-
17.	ນ້ຳຊັນ	115	-	-
18.	ເຊກະໝານ	110	-	-
19.	ເຊນ້ອຍ	110	-	-
20.	ນ້ຳແອດ	110	-	-
21.	ນ້ຳເນີນ	110	-	-
22.	ນ້ຳຊຳ	100	-	-

ຕາຕະລາງ: ສາຍນ້ຳຕ່າງໆຢູ່ໃນລາວທີ່ມີລວງຍາວແຕ່ 100 ກມ ຂຶ້ນໄປ

ສາຂາທີ່ສໍາຄັນຂອງແມ່ນໍ້າຂອງມີ: ນໍ້າທາ, ນໍ້າແບງ, ນໍ້າອູ, ນໍ້າເຊືອງ, ນໍ້າຄານ, ນໍ້າງື່ມ, ນໍ້າງຽບ, ນໍ້າຊັນ, ນໍ້າກະດິງ, ນໍ້າຫີນບູນ, ເຊບັງໄຟ, ເຊບັງຫຼຽງ, ເຊໂດນ ແລະ ເຊກອງ. ນອກຈາກແມ່ນໍ້າຂອງ ແລະ ສາຂາຂອງມັນແລ້ວ ຢູ່ໃນລາວຍັງມີແມ່ນໍ້າຈໍານວນໜຶ່ງທີ່ໄຫຼປ່ອງໃສ່ທະເລຫວຽດນາມຄື: ນໍ້າມ້າ, ນໍ້າຊໍາ ແລະ ນໍ້າເນີນ.

ໜອງ ແລະ ບຶງຢູ່ປະເທດລາວກໍມີຢູ່ຢ່າງຫຼວງຫຼາຍ, ແຕ່ສ່ວນຫຼາຍເປັນໜອງບໍ່ໃຫຍ່. ໜອງເຫຼົ່ານັ້ນແຈກຢາຍຢູ່ທົ່ວປະເທດ, ໃນນັ້ນຫຼາຍກວ່າໝູ່ແມ່ນຢູ່ແຂວງສະຫວັນນະເຂດ ແລະ ແຂວງວຽງຈັນ. ສໍາລັບແຂວງສະຫວັນນະເຂດ ເພິ່ນພົບວ່າມີໜອງເຖິງ 20 ກວ່າໜອງ ເຊິ່ງສ່ວນຫຼາຍເຕົ້າໂຮມຢູ່ເຂດເມືອງສອງຄອນ ແລະ ເມືອງຈໍາພອນ. ໜອງທີ່ໃຫຍ່ກວ່າໝູ່ (ທັງໃນແຂວງ ແລະ ທົ່ວປະເທດ) ແມ່ນໜອງຫຼວງຢູ່ເຂດບ້ານໜອງບົວເມືອງສອງຄອນ. ສ່ວນຢູ່ແຂວງວຽງຈັນ ໜອງໄດ້ແຈກຢາຍຢູ່ເຂດລ້ອງງື່ມເປັນສ່ວນຫຼາຍ. ນອກຈາກແຂວງສະຫວັນນະເຂດ ແລະ ວຽງຈັນແລ້ວ ຍັງມີໜອງຕ່າງໆຢູ່ພູພຽງນາກາຍ, ໜອງຢອນ (ຊຽງຂວາງ), ໜອງສະມານ (ແຂວງບໍລິຄໍາໄຊ), ໜອງຟ້າ (ແຂວງອັດຕະປື) ແລະ ໜອງອື່ນໆ. ສໍາລັບບຶງນັ້ນໃຫຍ່ກວ່າໝູ່ແມ່ນບຶງທາດຫຼວງ (ນະຄອນຫຼວງວຽງຈັນ). ນອກນັ້ນ ກໍມີບຶງພະພຽງ (ເຂດເຊບັງໄຟ), ບຶງຊ້າງ (ສະຫວັນນະເຂດ), ບຶງພະໂພ, ບຶງກຽດໂງ້ງ (ອັດຕະປື)... ໜອງ ແລະ ບຶງຕ່າງໆເຫຼົ່ານີ້ເປັນແຫຼ່ງເກັບກັກນໍ້າທີ່ສໍາຄັນເພື່ອສະໜອງນໍ້າໃຫ້ແກ່ການປູກຝັງ-ລ້ຽງສັດ ແລະ ກິດຈະການອື່ນໆໃນທ້ອງຖິ່ນທີ່ກ່ຽວຂ້ອງ, ເປັນແຫຼ່ງຫາປາ ແລະ ເປັນແຫຼ່ງນໍ້າອາບ, ນໍ້າດື່ມສໍາລັບສັດປ່າໃນບໍລິເວນນັ້ນດ້ວຍ.

ນໍ້າໃຕ້ດິນກໍເປັນພາກສ່ວນໜຶ່ງທີ່ສໍາຄັນຂອງລະບົບນໍ້າທີ່ມີຢູ່ທົ່ວໄປໃນປະເທດລາວ. ເຊິ່ງມີຄຸນປະໂຫຍດໃຫຍ່ຫຼວງສໍາລັບຊີວິດການເປັນຢູ່ຂອງປວງຊົນລາວປະມານ 90% ຂອງພົນລະເມືອງລາວຍັງໃຊ້ນໍ້າສ້າງ, ນໍ້າບາດານ ແລະ ນໍ້າລືນຕາມທໍາມະຊາດເພື່ອລ້ຽງຊີວິດປະຈໍາວັນ. ໃນບາງເຂດນໍ້າໃຕ້ດິນໄດ້ໄຫຼອອກສູ່ໜ້າດິນໃນພາວະຂອງນໍ້າຮ້ອນເຊິ່ງເພິ່ນສາມາດນໍາໃຊ້ເຂົ້າໃນການປັ່ນປົວພະຍາດບາງຊະນິດໄດ້. ນໍ້າໃຕ້ດິນຢູ່ລາວມີຫຼາຍ ແລະ ແຈກຢາຍຢູ່ທົ່ວທຸກບ່ອນ ແຕ່ມັນຍັງບໍ່ທັນຖືກຂຸດຄົ້ນ ແລະ ນໍາໃຊ້ຢ່າງກວ້າງຂວາງເທື່ອ, ສ່ວນຫຼາຍນໍາໃຊ້ເພື່ອຊີວິດປະຈໍາວັນເທົ່ານັ້ນ.

4. ຊັບພະຍາກອນປ່າໄມ້

4.1 ບົດບາດ ແລະ ຄວາມສໍາຄັນຂອງປ່າໄມ້

ພື້ນທີ່ໂດຍທົ່ວໄປຂອງປະເທດລາວແມ່ນຖືກປົກຫຸ້ມດ້ວຍພົມພືດຕ່າງໆ ເຊິ່ງປະກອບດ້ວຍຕົ້ນໄມ້ນາໆຊະນິດ. ພືດຕ່າງໆເຫຼົ່ານັ້ນອອກຈາກເປັນສິ່ງຮັກສາຄວາມດຸນດ່ຽງຂອງທໍາມະຊາດ

ແລ້ວມັນຍັງເປັນປັດໄຈອັນຂາດບໍ່ໄດ້ໃນການດຳລົງຊີວິດຂອງປະຊາຊົນລາວ ເຊິ່ງນຳໃຊ້ໄມ້ຢ່າງກວ້າງຂວາງເພື່ອເປັນວັດສະດຸກໍ່ສ້າງ, ເປັນວັດຖຸດິບສຳລັບຫັດຖະກຳ, ອຸດສາຫະກຳ ແລະ ອື່ນໆ.

ການນຳໃຊ້ໄມ້ແມ່ນເອກະລັກສະເພາະຢ່າງໜຶ່ງຂອງວັດທະນະທຳລາວເຊັ່ນ: ເຮືອນ, ເລົ້າເຂົ້າ, ພາຫະນະການຜະລິດ, ເຄື່ອງມືໃຊ້ສອຍຕະຫຼອດຮອດເຄື່ອງສິລະປະດົນຕີກໍເຮັດດ້ວຍໄມ້ເປັນຕົ້ນຕໍ.

ນອກຈາກນັ້ນ, ປ່າໄມ້ຍັງເປັນແຫຼ່ງສະໜອງເຄື່ອງປ່າຫຼາຍຢ່າງເຊັ່ນ: ຍານ, ຄັງ, ຂີ້ຊີ, ໝາກແໜງ, ຫວາຍ, ຢາງບົງ, ຕັງ, ບຸ່ນ, ຢາຫົວ, ໄມ້ເກດສະໜາ, ເຄືອຕັງຕຸ່ນ, ມັນອ້ອນລົງ, ໄມ້ຈັນຫອມ... ຫຼາຍຊະນິດກໍເປັນອາຫານສຳຄັນຂອງປະຊາຊົນລາວເຊັ່ນ: ໜໍ່ໄມ້, ໝາກໄມ້, ມັນຕ່າງໆ, ເຫັດ, ຕາວ, ຜັກ... ຫຼາຍຊະນິດກໍເປັນວັດຖຸດິບສຳລັບປຸງແຕ່ງຢາພື້ນເມືອງ.

4.2 ລັກສະນະ ແລະ ປະເພດຂອງປ່າໄມ້ໃນປະເທດລາວ

ປ່າໄມ້ຂອງປະເທດລາວປະກອບດ້ວຍປ່າປະເພດຕ່າງໆດັ່ງນີ້:

- **ປ່າດົງດິບ:** ເປັນປ່າຕົບດົງໜາທີ່ບໍ່ເຄີຍຖືກຂຸດຄົ້ນມາກ່ອນປະກອບດ້ວຍຕົ້ນໄມ້ໃຫຍ່ ແລະ ສູງຫຼາຍຊະນິດເຊັ່ນ: ໄມ້ຍາງ, ໄມ້ບາກ, ໄມ້ແຄນ, ໄມ້ຄະຍູງ, ໄມ້ເປືອຍ... ປ່າປະເພດດັ່ງກ່າວແບ່ງເປັນ 3 ຊັ້ນຄື: ຊັ້ນຕົ້ນໄມ້ໃຫຍ່-ສູງ (ຊັ້ນເທິງ), ຊັ້ນຕົ້ນໄມ້ໃຫຍ່ປານກາງ (ຊັ້ນກາງ) ແລະ ຊັ້ນພື້ນປ່າ (ຊັ້ນຈຳດິນ) ເຊິ່ງແຕ່ລະຊັ້ນນີ້ມັກມີເຄືອເຂົ້າກ້ຽວຕິດຕໍ່ໃສ່ກັນ.

ປ່າດົງດິບໃນລາວຖືກພົບເຫັນຢູ່ຫຼາຍບ່ອນ. ໃນເຂດທົ່ງພຽງ ຫຼື ຢູ່ຕາມແຄມນ້ຳ, ປ່າປະເພດນີ້ມີຫຼາຍຢູ່ແຂວງວຽງຈັນ, ຫຼວງນ້ຳທາ, ບໍລິຄຳໄຊ, ຄຳມ່ວນ, ສາລະວັນ, ເຊກອງ ແລະ ຈຳປາສັກ. ນອກນັ້ນ ຍັງມີຢູ່ເຂດພູມສັນຖານສູງເຊັ່ນ: ເປັນພູຫຼວງ, ພູພຽງເມືອງພວນ ແລະ ເດີ່ນທີ່ສຸດແມ່ນຢູ່ເຂດພູພຽງຕ່າງໆທາງພາກໃຕ້.



ປ່າປະສົມ (ປ່າສົງ)



ປ່າດົງດິບ



ປ່າຄັງ

ສ່ວນໜຶ່ງຂອງປ່າຊະນິດຕ່າງໆຢູ່ລາວ

- **ປ່າສົງ:** ເປັນປ່າຕົບປານກາງ ຫຼື ເຄິ່ງຕົບເຊິ່ງມີຫຼາຍກວ່າໝູ່ໃນລາວ ກວມເນື້ອທີ່ເຄິ່ງໜຶ່ງຂອງເນື້ອທີ່ປ່າທັງໝົດ, ມີຢູ່ເກືອບທຸກໆແຂວງ ແຕ່ຫຼາຍກວ່າໝູ່ແມ່ນຢູ່ແຂວງຫຼວງນ້ຳທາ, ໄຊຍະບູລີ, ວຽງຈັນ, ບໍລິຄໍາໄຊ, ຄຳມ່ວນ, ສະຫວັນນະເຂດ ແລະ ສາລະວັນ. ປ່າສົງເປັນປ່າທີ່ມີລັກສະນະເຊື່ອມຕໍ່ລະຫວ່າງດົງກັບໂຄກ ແລະ ປະກອບດ້ວຍໄມ້ຊະນິດຕ່າງໆ ເຊິ່ງມີທັງຊະນິດທີ່ໃບຫຼົ່ນໃນລະດູແລ້ງ ແລະ ຊະນິດທີ່ມີໃບຂຽວຢູ່ຕະຫຼອດປີ, ບາງທ້ອງຖິ່ນກໍມີທັງໄມ້ປ່ອງປະປົນຢູ່. ດ້ວຍເຫດນີ້ເພິ່ນຈຶ່ງມັກເອີ້ນວ່າປ່າປະສົມ. ປ່າປະເພດນີ້ມີໄມ້ໃຫຍ່ເຊັ່ນ: ໄມ້ແຕ້ຂ່າ, ໄມ້ແດງ, ໄມ້ດູ່, ໄມ້ເປືອຍ... ພິເສດປ່າສົງໃນເຂດຫ້ວຍຊາຍ, ປາກລາຍ ແລະ ຫຼວງພະບາງ ມີໄມ້ສັກກວມຈຳນວນຫຼວງຫຼາຍ.

- **ໂຄກ:** ເປັນປ່າທ່າງທີ່ຂະຫຍາຍຕົວດີໃນເຂດທີ່ເປັນດິນແຮ່, ມີຝົນຕົກບໍ່ຫຼາຍປານໃດ ແລະ ມີລະດູແລ້ງແກ່ຍາວແຕ່ 6-7 ເດືອນ. ເຊິ່ງປະກອບດ້ວຍໄມ້ນາໆຊະນິດ ເຊິ່ງສ່ວນຫຼາຍມີໃບຫຼົ່ນຕາມລະດູການ ແລະ ມີຄວາມທົນທານຕໍ່ຄວາມແຫ້ງແລ້ງ. ປ່າໂຄກມີໂຄງສ້າງເປັນຫຼາຍໆຊັ້ນຄື: ຊັ້ນຕົ້ນໄມ້ໃຫຍ່ (ສູງປ່າກາຍ 20 ແມັດ, ລຳຄົດໂງ່, ມົງ່າຫຼາຍ...), ຊັ້ນພູມໄມ້, ຊັ້ນຫຍ້າ ແລະ ເຄືອເຂົາຕ່າງໆ. ຕົ້ນໄມ້ໃຫຍ່ທີ່ມັກພົບເຫັນຢູ່ຕາມໂຄກນີ້ມີໄມ້ສະແບງ, ໄມ້ກຸງ, ໄມ້ຊາດ, ໄມ້ເຊືອກ, ໄມ້ຈິກ, ໄມ້ຮັງ... ປ່າປະເພດນີ້ມີຫຼາຍຢູ່ນະຄອນຫຼວງວຽງຈັນ, ສະຫວັນນະເຂດ, ຈຳປາສັກ, ສາລະວັນ ແລະ ອັດຕະປື.

- **ປ່າໃບເຂັມ:** ໄມ້ໃບເຂັມຢູ່ລາວມີຊະນິດຕ່າງໆເຊັ່ນ: ໄມ້ແປກ, ໄມ້ຮຶງ, ໄມ້ລິນ... ໃນນັ້ນໄມ້ແປກ (ແປກແດງ ແລະ ແປກຄືວ) ກວມປະລິມານຫຼາຍກວ່າໝູ່. ໄມ້ແປກມີຄວາມທົນທານຕໍ່ອາກາດໜາວ-ແຫ້ງແລ້ງ ແລະ ທົນຕໍ່ຄວາມຈືດຈາງຂອງດິນໄດ້ດີ. ເຂດທີ່ມີປ່າແປກຫຼາຍແມ່ນແຂວງຫົວພັນ, ຊຽງຂວາງ, ຄຳມ່ວນ, ເຊກອງ, ສະຫວັນນະເຂດ, ພູພຽງຕະໂອ້ຍ, ພູພຽງບໍລະເວນ...ຢູ່ຕາມປ່າແປກນີ້ມັກມີຕົ້ນໄມ້ໃບໃຫຍ່ປະປົນ ເຊິ່ງສ່ວນຫຼາຍແມ່ນໄມ້ດູ່ຄ່າງ ແລະ ໄມ້ດູ່ກໍ່. ຢູ່ພື້ນປ່າແປກສ່ວນຫຼາຍມັກມີຫຍ້າຄາ.

- **ຄັງ ແລະ ປ່າເລົ່າ:** ຄັງຕ່າງຈາກໂຄກມີຫຍ້າເປັນສ່ວນຫຼາຍ. ຄັງມີຢູ່ທົ່ວໄປໃນປະເທດລາວ ເຊິ່ງຫຼາຍກວ່າໝູ່ແມ່ນຢູ່ແຂວງຜົ້ງສາລີ, ຫຼວງນ້ຳທາ, ອຸດົມໄຊ, ຫົວພັນ, ຫຼວງພະບາງ, ຊຽງຂວາງ ແລະ ຈຳປາສັກ (ພູພຽງບໍລະເວນ). ຄັງເປັນພືມພືດທີ່ເກີດທົດແທນປ່າໄມ້ທີ່ຖືກຈູດເຜົາຫຼາຍເທື່ອ. ຄັງມີຢູ່ 3 ປະເພດ ຄື: ຄັງທີ່ມີຕົ້ນໄມ້ ແລະ ພູມໄມ້ປະສົມ, ຄັງຫຍ້າສູງທີ່ມີແຕ່ຫຍ້າລ້ວນໆ (ຫຍ້າແຝກ, ຫຍ້າຄາ...) ແລະ ຄັງຫຍ້າທັງໝົດ ເຊິ່ງມີຫຍ້າເກີດເປັນຍ່ອມໆ ແລະ ມັກມີກໍເລົ່າສັບປົນຢູ່ນຳ. ສ່ວນປ່າເລົ່າກໍຄ້າຍຄືກັບຄັງ ເຊິ່ງຜັນແປມາຈາກປ່າທີ່ຖືກໄຟລາມເຜົາ

ຫຼາຍເທື່ອ, ແຕ່ມີລັກສະນະຂອງໄຮຣິກເຮື້ອ ເຊິ່ງປະກອບດ້ວຍກໍເລົາ, ຕົ້ນຫຍ້າຂົວ, ຫຍ້າໝາດ, ຕົ້ນໜາມຫັນ, ອໍລະນາດ... ເຊິ່ງເປັນພືດທົນທານຕໍ່ຄວາມແຫ້ງແລ້ງ.

4.3 ການປ່ຽນແປງຂອງປ່າໄມ້ໃນປະເທດລາວ

ມາຮອດປັດຈຸບັນນີ້ ເນື້ອທີ່ຜືນປ່າຂອງປະເທດລາວຍັງກວມເອົາເນື້ອທີ່ອັນກວ້າງຂວາງພໍ ສົມຄວນ ແລະ ເຖິງວ່າຜືນປ່າດັ່ງກ່າວຍັງຖືກຮັກສາລັກສະນະອັນດັ້ງເດີມຂອງມັນໄວ້ໄດ້ດີກວ່າ ຢູ່ໃນຫຼາຍປະເທດທີ່ຢູ່ໃກ້ຄຽງກໍຕາມ, ແຕ່ກໍນັບວ່າປ່າໄມ້ໃນປະເທດລາວໄດ້ຖືກບຸກລຸກທໍາລາຍ ໄປຢ່າງຫຼວງຫຼາຍຈົນພາໃຫ້ເນື້ອທີ່ຂອງມັນຫຼຸດໜ້ອຍຖອຍລົງຢ່າງໜ້າວິຕົກ. ຕົວຢ່າງ: ເນື້ອທີ່ ປ່າໄມ້ຫຼຸດລົງຈາກ 40% ໃນປີ 1999-2000 ມາເປັນ 23,7% ປີ 2014-2015 ການຫຼຸດລົງ ຂອງເນື້ອທີ່ປ່າໄມ້ໃນລາວແມ່ນເກີດຈາກຫຼາຍສາເຫດເຊັ່ນ:

- **ການຖາງປ່າເຮັດໄຮ:** ຍ້ອນຄວາມຈໍາເປັນໃນການທໍາມາຫາລ້ຽງຊີບຂອງຕົນ, ປະຊາຊົນ ລາວຈໍານວນໜຶ່ງໄດ້ດໍາເນີນການຖາງປ່າເພື່ອເຮັດໄຮພາໃຫ້ເນື້ອທີ່ປ່າໄມ້ຖືກທໍາລາຍລົງໃນແຕ່ ລະປີ.

- **ສົງຄາມ:** ໃນບາງສົງຄາມເຊິ່ງຍຶດເຍື້ອຍາວນານເປັນຕັ້ງຫຼາຍສິບປີນັ້ນ, ປ່າໄມ້ຂອງປະ ເທດລາວໄດ້ຖືກລຸກປົນໃຫຍ່ ແລະ ລຸກລະເບີດທໍາລາຍຢ່າງຮ້າຍແຮງເປັນຕົ້ນແມ່ນຢູ່ແຂວງຊຽງ ຂວາງ, ຫົວພັນ, ຫຼວງພະບາງ, ສະຫວັນນະເຂດ, ສາລະວັນ, ເຊກອງ ແລະ ອັດຕະປື. ບໍ່ພຽງແຕ່ ເທົ່ານັ້ນ, ປ່າໄມ້ໃນຫຼາຍພື້ນທີ່ຍັງຖືກທໍາລາຍໂດຍທາດເຄມີ ເຊິ່ງເປັນເຫດໃຫ້ຕົ້ນໄມ້ຖືກໄຟເຄ ມີລວກ ແລະ ຕາຍຢືນເປັນຈໍານວນມະຫາສານ ເປັນຕົ້ນແມ່ນຢູ່ເຂດສາຍພູຫຼວງ ເຊິ່ງຢູ່ຫຼາຍ ບ່ອນກໍບໍ່ສາມາດຈະມີໄມ້ເກີດ ແລະ ຂະຫຍາຍຕົວຕໍ່ໄປໄດ້ອີກເລີຍ.



ສ່ວນໜຶ່ງຂອງການຕັດໄມ້ທໍາລາຍປ່າຢູ່ລາວ

- **ການຊຸດຄົ້ນໄມ້ເພື່ອການຄ້າ:** ປະເທດລາວຍັງມີຜືນປ່າກວ້າງຂວາງ ແລະ ມີໄມ້ຢ່າງອຸດົມສົມບູນ. ການທີ່ລາວມີຊັບສິນລ້ຳຄ່າຢ່າງຫຼວງຫຼາຍເຊັ່ນນີ້ເປັນສິ່ງທີ່ດຶງດູດ ແລະ ສ້າງຄວາມສົນໃຈໃຫ້ແກ່ນັກທຸລະກິດຕ່າງໆ. ເນື່ອງຈາກຄວາມຮຽກຮ້ອງຕ້ອງການຂອງຕະຫຼາດໂລກຈຶ່ງພາໃຫ້ເກີດການຊຸດຄົ້ນໄມ້ຢ່າງແຜ່ຫຼາຍໃນທົ່ວປະເທດອັນພາໃຫ້ພື້ນທີ່ປ່າໄມ້ຂອງລາວຫຼຸດລົງຢ່າງວ່ອງໄວໃນຊົ່ວໄລຍະບໍ່ພໍເທົ່າໃດປີມານີ້.

- **ການພັດທະນາເສດຖະກິດສັງຄົມ:** ການຫຼຸດໜ້ອຍຖອຍລົງຂອງເນື້ອທີ່ປ່າໄມ້ຢູ່ລາວສ່ວນໜຶ່ງກໍເກີດຈາກການພັດທະນາເສດຖະກິດ-ສັງຄົມເຊັ່ນ: ການສ້າງເຂື່ອນ, ຖະໜົນຫົນທາງ, ການຕັ້ງໂຮງງານອຸດສາຫະກຳໃໝ່, ການຕັ້ງບ້ານໃໝ່ ຫຼື ການຂະຫຍາຍຖິ່ນຖານ, ການຊຸດຄົ້ນຊັບພະຍາກອນ ແລະ ອື່ນໆເປັນຕົ້ນ.

ນອກຈາກນີ້ແລ້ວ ປ່າໄມ້ຂອງລາວຍັງຖືກບຸກລຸກທຳລາຍຈາກໄຟໄໝ້ປ່າ, ຈາກການຕັດພືນ, ການຕັດໄມ້ເພື່ອສ້າງເປັນທີ່ຢູ່ອາໄສ ແລະ ເຮັດອຸປະກອນໃຊ້ສອຍຕ່າງໆ, ການຕັດໄມ້ເພື່ອລ່າສັດ ແລະ ອື່ນໆອີກ.

ເພື່ອແກ້ໄຂບັນຫາທີ່ປ່າໄມ້ໃນລາວຖືກບຸກລຸກທຳລາຍມານັ້ນ, ລັດຖະບານ ສ.ປ.ປ ລາວໄດ້ກຳນົດແຜນຍຸດທະສາດຕ່າງໆອອກດັ່ງນີ້: ຈັດສັນອາຊີບຄົງທີ່ໃຫ້ແກ່ປະຊາຊົນບັນດາເຜົ່າ; ປົກປັກຮັກສາ, ພື້ນຟູພູລະນະ ແລະ ປູກຂະຫຍາຍປ່າໄມ້; ນຳໃຊ້ຄຸນປະໂຫຍດຂອງຊັບພະຍາກອນປ່າ ແລະ ອຸດສາຫະກຳໄມ້; ກໍ່ສ້າງພະນັກງານ ແລະ ຄົ້ນຄວ້າວິທະຍາສາດ; ນຳໃຊ້ຜົນສຳເລັດດ້ານວິທະຍາສາດເຕັກນິກ.


ຈາກການຈັດຕັ້ງປະຕິບັດ 4 ແຜນຍຸດທະສາດດັ່ງກ່າວ ຈຶ່ງມີແຜນງານ ແລະ ໂຄງການຕ່າງໆເກີດຂຶ້ນເຊັ່ນ: ແຜນງານຜະລິດເປັນສິນຄ້າ, ແຜນງານຢຸດຕິການຖາງປ່າເຮັດໄຮ່, ແຜນງານສຶກສາ-ພັດທະນາບຸກຄະລາກອນ, ໂຄງການພື້ນຟູປ່າທຳມະຊາດ, ໂຄງການປູກໄມ້, ໂຄງການຄຸ້ມຄອງປ່າສະຫງວນ ແລະ ອື່ນໆອີກ. ໝາກຜົນຕົວຈິງຂອງການປະຕິບັດແຜນງານ ແລະ ໂຄງການຕ່າງໆເຫຼົ່ານີ້ມີ: ສາມາດປູກໄມ້ໄດ້ຫຼາຍສິບພັນເຮັກຕາ, ສາມາດຫຼຸດຜ່ອນເນື້ອທີ່ໄຮ່ລົງໄດ້ຫຼາຍແສນເຮັກຕາ, ປະກາດປ່າສະຫງວນໄດ້ 20 ແຫ່ງ.

5. ສັດປ່າ ສັດນ້ຳໃນປະເທດລາວ

ອີງຕາມລັກສະນະຂອງຊີວະພາບ ເຊິ່ງແມ່ນລະບົບສັງລວມຂອງປັດໄຈທຳມະຊາດ ແລະ ເປັນສະພາບແວດລ້ອມອັນແນ່ນອນທີ່ສັດອາໄສຢູ່ນັ້ນ, ຈະເຫັນວ່າສັດເຫຼົ່ານີ້ມີຢູ່ຫຼາຍຈຳພວກດ້ວຍກັນຄື:

5.1 ຈຳພວກສັດປີກ


- ຊີວະພາບດົງ: ໃນຊີວະພາບດົງມີສັດຈຳພວກກິນໝາກໄມ້ເຊັ່ນ: ລີງ, ຄ່າງ, ຂາແດງ... ແລະ ຈຳພວກກັດແທ້ນເຊັ່ນ: ກະຮອກ, ກະເລັນ, ກະແຕ, ເພັ້ນ, ອີ້ນ, ຕຸ່ນ... ສັດຈຳພວກເລືອ ຄານກໍມີແລນ, ງູ ແລະ ຈຳພວກນົກກໍມີນົກກິນໝາກໄມ້ (ນົກລາຍດອກ, ນົກແກງ, ນົກເປົ້າ...), ນົກກິນຊີ້ນ ແລະ ແມງໄມ້ (ນົກເຄົ້າ, ແຫຼວ, ນົກແຊວ, ແຮ້ງ, ກາ...) ແລະ ນົກທີ່ຫາກິນຕາມດິນ ເຊັ່ນ: ນົກຍູງ, ໄກ່ຂວາ, ໄກ່ປ່າ, ນົກຄໍ... ຈຳພວກສັດໃຫຍ່ໃນຊີວະພາບນີ້ກໍມີສັດກິນຫຍ້າ ແລະ ໃບໄມ້ ເຊັ່ນ: ຊ້າງ, ເມີຍ, ງົວບາ ແລະ ແຮດ. ນອກນັ້ນ ກໍມີສັດກິນຊີ້ນເຊັ່ນ: ເສືອໂຄ່ງ, ເສືອດຳ, ໝີ, ຈອນຟອນ, ເຫງິນ, ໝາໄນ, ໝາຈອກ...




ເສົາລາ




ເສືອໂຄ່ງ




ແຮດນໍດຽວ



ງົວບາ



ເສືອລາຍເມກ



ເສືອດາວ




ແຮງຫົວແດງ



ນົກຂຽນ



ລົງຂາແດງ



ປາຂ່າ



ນາກເລັບສັນ

ສັດປ່າ-ສັດນ້ຳບາງຊະນິດຢູ່ໃນລາວທີ່ໄກ້ຈະສູນພັນ

- **ຊີວະພາບໂຄກ ແລະ ປ່າສົງ:** ໃນຊີວະພາບເຫຼົ່ານີ້ສັດຈຳພວກກິນຫຍ້າ ແລະ ແລ່ນໄວ ແລະ ພວກທີ່ມັກເຄື່ອນຍ້າຍໄປຢູ່ດົງໃນຍາມແລ້ງຍ້ອນຂາດອາຫານ ແລະ ຫົວໄຟໄໝ້ປ່າເຊັ່ນ: ຊ້າງ, ກວາງ, ຟານ, ມັງ: ໂອ່ງ, ຊາຍ, ໄກ້...ນອກນັ້ນ ກໍມີນົກທຸກປະເພດ ແຕ່ຫຼາຍກວ່າໝູ່ແມ່ນ ນົກຈຳພວກກິນແມງໄມ້. ສັດກິນຊີ້ນກໍມີເສືອເຫຼືອງ, ເສືອກະລູດ, ເສືອນົກ, ເສືອແມວ, ເຫງັນ, ຈອນຟອນ...

- **ຊີວະພາບຄັງ:** ຢູ່ໃນຊີວະພາບຄັງມີສັດໜ້ອຍກວ່າບ່ອນອື່ນໆ, ໂດຍທົ່ວໄປແມ່ນສັດຈຳພວກກິນຫຍ້າເຊັ່ນ: ກວາງ, ຟານ, ເມີຍ, ງົວປ່າ, ກະຕ່າຍ... ແລະ ສັດກິນຊີ້ນເຊັ່ນ: ເສືອແມວ, ເສືອນົກ, ເຫງັນ, ຈອນຟອນ ຈຳພວກສັດປີກກໍມີນົກຕ່າງໆ ແລະ ໄກ່ປ່າ.

5.2 ຈຳພວກສັດນ້ຳ

- **ຊີວະພາບແມ່ນ້ຳຕ່າງໆ:** ມີປາສອງຈຳພວກທີ່ອາໄສຢູ່ໃນຊີວະພາບນີ້ຄື: ຈຳພວກກິນໄຄ ແລະ ຈຳພວກກິນຊີ້ນ, ໝາກໄມ້ ແລະ ໃບໄມ້ເປັນອາຫານ. ປາຈຳພວກກິນໄຄນັ້ນລ້ວນແຕ່ເປັນປາເກັດ ມີປາເອີນ, ປາພອນ, ປາຫວ່າ, ປານົກເຂົາ, ປາສະອີ, ປາເພັຍ, ປາແກງ ແລະ

ອື່ນໆ. ຈຳພວກກິນຊີ້ນ, ໝາກໄມ້ ແລະ ໃບໄມ້ ມີທັງປາໜັງ ແລະ ປາເກັດເຊັ່ນ: ປາປິກ, ປາຂ່າ, ປາເລີມ, ປາເຄິງ, ປາຄ້າວ, ປາຊວຍ, ປາໂດ, ປາສູດ, ປາປາກ, ປາຕອງ...

- **ຊີວະພາບຫວຍ, ຮ່ອງ, ຄອງ, ໜອງ, ບຶງ ແລະ ທົ່ງນາ:** ໃນຊີວະພາບເຫຼົ່ານີ້ສັດນ້ຳຫຼາຍ ຈຳພວກ ເຊິ່ງມີການອົບພະຍົບໄປຕາມລະດູການ. ໃນບັນດາຝູງປາຂອງຊີວະພາບນີ້ມີປາໜັງຢູ່ 2 ຊະນິດຄື: ປາດຸກ ແລະ ປາຫຼົດ ແລະ ມີປາເກັດຢູ່ຫຼາຍຊະນິດເຊັ່ນ: ປາຄໍ່, ປາເຂັງ, ປາປິກ, ປາຂາວ, ປາກະເດີດ, ປາກັງ, ປາສະຫຼົດ... ເຊິ່ງທັງໝົດນີ້ລ້ວນແຕ່ກິນຊີ້ນ (ຮວກ, ປາຊິວ, ຊຽດ, ກະປູ, ຫອຍ, ແມງ...) ເປັນອາຫານ.

ຄໍາຖາມ:

1. ຈົ່ງອະທິບາຍບົດບາດ ແລະ ຄວາມສໍາຄັນຂອງດິນ.
2. ໃຫ້ນັກຮຽນສັງລວມປະເພດດິນຕົ້ນຕໍຢູ່ ສ.ປ.ປ ລາວ.
3. ສັງເກດແຜນທີ່ ແລະ ອະທິບາຍກ່ຽວກັບຊັບພະຍາກອນແຮ່ທາດຕ່າງໆຂອງລາວມີ ຫຍັງແດ່ ແລະ ມີຢູ່ໃສແດ່?
4. ໃຫ້ນັກຮຽນອະທິບາຍກ່ຽວກັບແມ່ນ້ຳລຳເຊຂອງລາວ.
5. ລັກສະນະຂອງປ່າໄມ້ໃນລາວເປັນຄືແນວໃດ?
6. ຈົ່ງບອກຊື່ສັດປ່າ ແລະ ສັດນ້ຳທີ່ມີຢູ່ໃນທ້ອງຖິ່ນຂອງນັກຮຽນມາຢ່າງລະ 3-4 ຊະນິດ.

ບົດເຝິກຫັດ:

1. ໃຫ້ນັກຮຽນເຝິກແຕ້ມແຜນທີ່ແມ່ນ້ຳລຳເຊ ແລະ ແຜນທີ່ຊັບພະຍາກອນທຳມະຊາດຂອງ ລາວ.
2. ໃຫ້ນັກຮຽນຊອກຮູບພາບກ່ຽວກັບກິດຈະກຳການນຳໃຊ້ປ່າໄມ້, ແຫຼ່ງນ້ຳໃນທ້ອງຖິ່ນ ຂອງນັກຮຽນ ຫຼື ໃນແຂວງທີ່ນັກຮຽນອາໄສຢູ່ມາຢ່າງລະ 2 ຊະນິດ.

ພາກທີ II: ພູມສາດສັງຄົມຂອງ ສ.ປ.ປ ລາວ

ບົດທີ 5


ພູມສາດປະຊາກອນ

1. ປະຫວັດການຂະຫຍາຍຕົວ ແລະ ການແຈກຢາຍຂອງປະຊາກອນລາວ

1.1 ປະຫວັດການຂະຫຍາຍຕົວຂອງປະຊາກອນລາວ

ປະຊາຊົນລາວໄດ້ມີປະຫວັດສາດອັນຍາວນານ ແລະ ໄດ້ມາຕັ້ງຫຼັກແຫຼ່ງຢູ່ໃນຜືນແຜ່ນດິນແຫ່ງນີ້ ທີ່ເອີ້ນວ່າ: «ອານາຈັກລາວລ້ານຊ້າງ» ໃນເມື່ອກ່ອນ ຫຼື ສາທາລະນະລັດປະຊາປະໄຕປະຊາຊົນລາວ ໃນປັດຈຸບັນ ເຊິ່ງເປັນເວລາຫຼາຍພັນປີມາແລ້ວ, ແຕ່ກໍມີຄວາມຫຍຸ້ງຍາກທີ່ຈະຫາຫຼັກຖານອັນຈະແຈ້ງ ເພື່ອຢັ້ງຢືນເຖິງຈຳນວນປະຊາກອນລາວໃນສະໄໝກ່ອນ. ດັ່ງນັ້ນ, ຈຶ່ງຈຳເປັນຈະຕ້ອງໄດ້ສືບຕໍ່ສຶກສາຄົ້ນຄວ້າເພີ່ມຕື່ມອີກ.

ແຜນພູມ 1: ສະແດງລະດັບການຂະຫຍາຍຕົວຂອງປະຊາກອນລາວແຕ່ປີ ຄ.ສ 1900-2015



(ແຫຼ່ງຂໍ້ມູນຈາກສູນສະຖິຕິແຫ່ງຊາດ 2015)

ໃນປະຫວັດສາດລາວທີ່ຜ່ານມາ ໄດ້ປາກົດມີການສໍາຫຼວດປະຊາກອນລາວຄັ້ງທໍາອິດ ເມື່ອປີ ຄ.ສ 1377 ເຊິ່ງໄດ້ເຮັດໃຫ້ກະສັດລາວອົງໜຶ່ງໄດ້ນາມວ່າ: «ພະເຈົ້າສາມແສນໄທ» ນີ້ກໍເນື່ອງຈາກວ່າ ພາຍຫຼັງການສໍາຫຼວດແລ້ວ ໄດ້ມີປະຊາກອນລາວປະມານສາມແສນຄອບຄົວ (ບໍ່ນັບຄອບຄົວຂອງເຜົ່າອື່ນໆ) ທີ່ຢູ່ຫ່າງໄກສອກຫຼີກ. ຕໍ່ຈາກນັ້ນມາຈົນເຖິງໄລຍະຕົກເປັນຫົວເມືອງຂຶ້ນຂອງຝຣັ່ງ ຈຶ່ງສາມາດຮູ້ອີກວ່າໃນປີ ຄ.ສ 1900 ໃນທົ່ວປະເທດໄດ້ມີຈຳນວນປະຊາກອນລາວ ປະມານ 400.000 ຄົນເທົ່ານັ້ນ. ຈາກນັ້ນມາຮອດປີ 1912 ຈຳນວນປະຊາກອນໄດ້ເພີ່ມມາເປັນ 650.000 ຄົນ ແລະ ມາຮອດປີ 1920 ກໍໄດ້ເພີ່ມຂຶ້ນເຖິງ 813.900 ຄົນ, ໝາຍຄວາມວ່າ ໃນຮອບເວລາ 20 ປີ ຈຳນວນປະຊາກອນຈຶ່ງໄດ້ເພີ່ມຂຶ້ນເທົ່າຕົວ. ມາຮອດປີ 1960 ຈຳນວນປະຊາກອນລາວໄດ້ເພີ່ມຂຶ້ນເປັນ 1.900.000 ຄົນ ເຊິ່ງເຫັນໄດ້ວ່າ ຈຳນວນດັ່ງກ່າວໄດ້ເພີ່ມຂຶ້ນເທົ່າຕົວໃນຮອບເກືອບ 40 ປີ. ການເພີ່ມຂຶ້ນຂອງປະຊາກອນລາວຢູ່ໃນໄລຍະນີ້ແມ່ນການເພີ່ມຂຶ້ນແບບທໍາມະຊາດເປັນຕົ້ນຕໍ. ມາຮອດຊຸມປີ 1960-1975 ຈຳນວນປະຊາກອນລາວໄດ້ເລີ່ມຕົ້ນຂະຫຍາຍຕົວໄວຂຶ້ນກວ່າເກົ່າ ແຕ່ກໍຍັງແມ່ນການເພີ່ມຂຶ້ນແບບທໍາມະຊາດ, ສ່ວນການອົບພະຍົບເຂົ້າປະເທດນັ້ນຍັງມີໜ້ອຍ ເຊິ່ງໃນນັ້ນຕົ້ນຕໍແມ່ນຊາວຫວຽດນາມ, ຊາວຈີນ, ຊາວອິນເດຍ... ສະນັ້ນ ຕົກມາເຖິງທ້າຍປີ 1970 ຈຳນວນປະຊາກອນໄດ້ເພີ່ມຂຶ້ນມາເປັນ 3.000.000 ຄົນ.

ນັບແຕ່ວັນທີ 2 ທັນວາ 1975 ເປັນຕົ້ນມາ, ເຖິງແມ່ນວ່າ ຜົນສະທ້ອນຂອງສົງຄາມຍັງມີຢູ່ກໍຕາມ ແຕ່ຍ້ອນອັດຕາການເກີດສູງ ແລະ ຄຽງຄູ່ກັບອັດຕາການຕາຍຕໍ່າ, ສະນັ້ນ ຈຳນວນປະຊາກອນຈຶ່ງເລີ່ມເພີ່ມຂຶ້ນໄວ. ອີງຕາມການສໍາຫຼວດປະຊາກອນໃນປີ 1985 ໄດ້ໃຫ້ຮູ້ວ່າ ທົ່ວປະເທດມີຈຳນວນປະຊາກອນທັງໝົດ 3.584.803 ຄົນ, ໃນນັ້ນມີຍິງ 1.827.688 ຄົນ ແລະ ມາເຖິງການສໍາຫຼວດປະຊາກອນໃນປີ 1995 ຈຳນວນປະຊາກອນລາວໄດ້ເພີ່ມຂຶ້ນເປັນ 4.581.258 ຄົນ, ໃນນັ້ນມີຍິງ 2.315.931 ຄົນ ແລະ ຢູ່ໃນໄລຍະຂອງການສໍາຫຼວດນີ້ອັດຕາການຂະຫຍາຍຕົວຂອງປະຊາກອນແມ່ນ 2,6% ຕໍ່ປີ. ມາເຖິງການສໍາຫຼວດປະຊາກອນປີ 2008 ຈຳນວນປະຊາກອນລາວໄດ້ເພີ່ມຂຶ້ນເປັນ 6.000.379 ຄົນ ໃນນັ້ນມີຍິງ 3.007.339 ຄົນ, ອັດຕາການຂະຫຍາຍຕົວຂອງປະຊາກອນແມ່ນ 2,4%. ມາຮອດປີ 2013, ຈຳນວນປະຊາກອນເພີ່ມຂຶ້ນເຖິງ 6.644.000 ຄົນໃນນີ້ມີຍິງ 3.324.000 ຄົນ. ແຕ່ມາເຖິງປີ 2015 ຈຳນວນປະຊາກອນລາວເລີ່ມຫຼຸດລົງຄື: ຕາມຜົນການສໍາຫຼວດພົນລະເມືອງ ແລະ ທີ່ຢູ່ອາໄສທົ່ວປະເທດ ຄັ້ງທີ IV ປີ 2015 ໃຫ້ຮູ້ວ່າ ຈຳນວນປະຊາກອນລາວມີ 6.492.400 ຄົນ, ໃນນີ້ມີຍິງ 3.237.600 ຄົນ ແລະ ມີຊາຍ 3.254.800 ຄົນ; ອັດຕາການຂະຫຍາຍຕົວຂອງປະຊາກອນແມ່ນ 1,4%.

1.2 ການແຈກຢາຍຂອງປະຊາກອນລາວ

ນອກຈາກພົນລະເມືອງລາວ ມີຈຳນວນໜ້ອຍຢູ່ແລ້ວ ແຕ່ຊ້ຳພັດຍັງແຈກຢາຍບໍ່ສະໝໍ່າສະເໝີກັນໃນທົ່ວປະເທດອີກ. ປະຊາກອນລາວສ່ວນຫຼາຍແມ່ນອາໄສຢູ່ຕາມທົ່ງພຽງແຄມແມ່ນ້ຳສາຍຕ່າງໆ, ໃນນັ້ນ ຈຸດໜັກແມ່ນຢູ່ບັນດາແຂວງລຽບຕາມແຄມແມ່ນ້ຳຂອງ ເຊິ່ງກວມເອົາອັດຕາສ່ວນເຖິງ 60% ຂອງຈຳນວນປະຊາກອນທົ່ວປະເທດ, ແຕ່ກວມເນື້ອທີ່ປະມານ 48% ເທົ່ານັ້ນ. ຕາມຕົວເລກສະຖິຕິຂອງປີ 2015, ແຂວງທີ່ມີຄົນຫຼາຍກວ່າໝູ່ໄດ້ແກ່ແຂວງສະຫວັນນະເຂດ 969.700 ຄົນ ກວມເອົາອັດຕາສ່ວນເຖິງ 15,1%, ຖັດຈາກນັ້ນກໍແມ່ນນະຄອນຫຼວງວຽງຈັນ 820.900 ຄົນ ກວມເອົາ 12,7%, ຈຳປາສັກ 694.000 ຄົນ ກວມເອົາ 10,8% ແລະ ຫຼວງພະບາງ 431.900 ຄົນ ກວມເອົາ 6,6%. ໃນບັນດາແຂວງເຫຼົ່ານີ້, ນະຄອນຫຼວງວຽງຈັນແມ່ນເຂດທີ່ມີອັດຕາຄວາມໜາແໜ້ນສະເລ່ຍສູງກວ່າໝູ່ 209 ຄົນ/ກມ² ຖັດຈາກນັ້ນແມ່ນແຂວງສະຫວັນນະເຂດ 45 ຄົນ/ກມ², ແຂວງຈຳປາສັກ 45 ຄົນ/ກມ². ບັນດາແຂວງທີ່ມີຄວາມໜາແໜ້ນຕໍ່າກວ່າໝູ່ແມ່ນແຂວງໄຊສົມບູນ ແລະ ຜົ້ງສາລີ 10 ຄົນ/ກມ², ອັດຕະປື 14 ຄົນ/ກມ² ແລະ ເຊກອງ 15 ຄົນ/ກມ².

2. ໂຄງສ້າງຂອງປະຊາກອນລາວ

2.1 ໂຄງສ້າງດ້ານເພດ

ອັດຕາສ່ວນເພດຂອງປະຊາກອນ ແມ່ນການວັດແທກເພື່ອກຳນົດອົງປະກອບຂອງປະຊາກອນຕາມກຸ່ມເພດ ແລະ ໄດ້ຄິດໄລ່ ໂດຍການຫານຈຳນວນປະຊາກອນຊາຍທັງໝົດດ້ວຍຈຳນວນປະຊາກອນຍິງທັງໝົດ ແລ້ວຄູນດ້ວຍ 100 ເຊິ່ງສະແດງໃຫ້ເຫັນຈຳນວນເພດຊາຍໃນຈຳນວນເພດຍິງທຸກໆ 100 ຄົນ. ອັດຕາສ່ວນເພດຂອງປະຊາກອນສູງກວ່າ 100 ຄົນ ຈະຊີ້ໃຫ້ເຫັນວ່າມີຈຳນວນປະຊາກອນເພດຊາຍຫຼາຍກວ່າປະຊາກອນຍິງ (ຕາຕະລາງ 1). ຕາມສະຖິຕິຂອງປະຊາກອນລາວປີ 2015, ຈຳນວນປະຊາກອນເພດຊາຍຫຼາຍກວ່າປະຊາກອນເພດຍິງເລັກນ້ອຍ ເຊິ່ງອັດຕາສ່ວນເພດແມ່ນ 1.1 (ຕາຕະລາງ 1) ອັດຕາສ່ວນນີ້ແມ່ນມີລັກສະນະກົງກັນຂ້າມກັບສະຖິຕິປີ 2005 ທີ່ມີຈຳນວນເພດຍິງຫຼາຍກວ່າເພດຊາຍ ເຊິ່ງອັດຕາສ່ວນເພດໃນເວລານັ້ນແມ່ນ 99. ສາເຫດນີ້ອາດແມ່ນຍ້ອນການເຄື່ອນຍ້າຍອອກນອກປະເທດຂອງປະຊາກອນເພດຍິງ, ອີກສາເຫດໜຶ່ງອາດຈະແມ່ນຍ້ອນອັດຕາການເກີດທີ່ກ່ຽວຂ້ອງກັບເພດຍິງເພີ່ມຂຶ້ນ, ອີກເຫດຜົນໜຶ່ງ ໂດຍທຳມະຊາດນັ້ນເພດຍິງມີອາຍຸຍືນກວ່າຊາຍນັ້ນເອງ. ຕົວເລກດັ່ງກ່າວນີ້ໄດ້ສະແດງໃຫ້

ເຫັນວ່າໂຄງປະກອບສ້າງດ້ານເພດຂອງປະຊາກອນລາວກໍຄ້າຍຄືກັບຢູ່ຕ່າງປະເທດ ເຊິ່ງໂດຍທົ່ວໄປຈະມີເພດຍິງຫຼາຍກວ່າເພດຊາຍ.

ແຕ່ຖ້າທຽບກັບບັນດາແຂວງຕ່າງໆນັ້ນ, ເຫັນວ່າໃນລາວຍັງມີບາງແຂວງທີ່ມີເພດຊາຍຫຼາຍກວ່າເພດຍິງເຊັ່ນ: ໄຊສົມບູນ, ຜົງສາລີ, ຫຼວງພະບາງ... ແຕ່ຖ້າທຽບກັນລະຫວ່າງແຂວງຕ່າງໆນັ້ນ, ເຫັນວ່າເພດຍິງຫຼາຍກວ່າເພດຊາຍເຊັ່ນ: ນະຄອນຫຼວງວຽງຈັນ (412.200 ຄົນ), ຄຳມ່ວນ (197.300 ຄົນ) ເປັນຕົ້ນ.

ຕາຕະລາງ 1: ຈຳນວນພົນລະເມືອງ, ເພດ, ອັດຕາສ່ວນເພດ, ການແຈກຢາຍ ແລະ ອັດຕາ

ການເຕີບໂຕຂອງປະຊາກອນໄລຍະປີ 2005-2015

ລ/ດ	ຊື່ແຂວງ	ຈຳນວນປະຊາກອນທັງໝົດ (ຄົນ)	ຊາຍ (ຄົນ)	ຍິງ (ຄົນ)	ອັດຕາສ່ວນເພດ	ອັດຕາສ່ວນການແບ່ງປັນ	ອັດຕາການເຕີບໂຕຂອງປະຊາກອນ
1.	ນະຄອນຫຼວງວຽງຈັນ	820.900	408.700	412.200	99	12,7	2,09
2.	ຜົງສາລີ	178.000	90.700	87.300	104	2,7	0,7
3.	ຫຼວງນ້ຳທາ	175.700	87.300	88.400	99	2,7	1,9
4.	ອຸດົມໄຊ	307.600	154.700	152.900	101	4,7	1,5
5.	ບໍ່ແກ້ວ	179.300	90.000	89.300	101	2,8	2,1
6.	ຫຼວງພະບາງ	431.900	218.700	213.200	103	6,6	0,6
7.	ຫົວພັນ	289.400	147.700	141.700	104	4,4	0,3
8.	ໄຊຍະບູລີ	381.300	194.900	186.400	105	5,8	1,2
9.	ຊຽງຂວາງ	244.700	124.400	120.300	103	3,7	0,6
10.	ວຽງຈັນ	419.100	211.400	207.700	102	6,4	1,5
11.	ບໍລິຄຳໄຊ	273.700	138.600	135.100	103	4,2	2,0
12.	ຄຳມ່ວນ	392.100	194.800	197.300	99	6,1	1,5
13.	ສະຫວັນນະເຂດ	969.700	480.700	489.000	98	15,1	1,6
14.	ສາລະວັນ	397.000	195.700	201.300	97	6,2	2,0
15.	ເຊກອງ	113.200	56.800	56.400	101	1,7	2,9
16.	ຈຳປາສັກ	694.000	345.200	348.800	99	10,8	1,3
17.	ອັດຕະປື	139.600	69.800	69.800	100	2,2	2,2
18.	ໄຊສົມບູນ	85.200	44.700	40.500	111	1,2	2,8
ລວມ	ທົ່ວປະເທດ	6.492.400	3.254.800	3.237.600	100	100	1,4

ຕາຕະລາງ 2: ເນື້ອທີ່, ຈຳນວນພົນລະເມືອງ, ເພດ, ແລະ ຄວາມໜາແໜ້ນຂອງປະຊາກອນປີ 2015

ລ/ດ	ຊື່ແຂວງ	ເນື້ອທີ່ (ກມ ²)	ຈຳນວນປະຊາກອນ ທັງໝົດ (ຄົນ)	ຍິງ (ຄົນ)	ຄວາມໜາ ແໜ້ນ (ຄົນ/ກມ ²)
1.	ນະຄອນຫຼວງວຽງຈັນ	3,920	820.900	412.200	211
2.	ຜົ້ງສາລີ	16,127	178.000	87.300	11
3.	ຫຼວງນ້ຳທາ	9,325	175.700	88.400	19
4.	ອຸດົມໄຊ	15,137	307,600	152.900	20
5.	ບໍ່ແກ້ວ	6,196	179,300	89.300	29
6.	ຫຼວງພະບາງ	16,375	431,900	213.200	26
7.	ຫົວພັນ	16,500	289,400	141.700	18
8.	ໄຊຍະບູລີ	16,139	381,300	186.400	23
9.	ຊຽງຂວາງ	14,751	244,700	120.300	17
10.	ວຽງຈັນ	15,610	419,100	207.700	27
11.	ບໍລິຄຳໄຊ	14,363	273,700	135.100	18
12.	ຄຳມ່ວນ	16,115	392,100	197.300	24
13.	ສະຫວັນນະເຂດ	21,774	969,700	489.000	45
14.	ສາລະວັນ	10,691	397,000	201.300	37
15.	ເຊກອງ	7,665	113,200	56.400	15
16.	ຈຳປາສັກ	15,415	694,000	348.800	45
17.	ອັດຕະປື	10,320	139,600	69.800	14
18.	ໄຊສົມບູນ	8,551	85,200	40.500	10
ລວມ	ທົ່ວປະເທດ	236,800	6,492,400	3,237,600	27

2.2 ໂຄງສ້າງດ້ານອາຍຸ


ແຕ່ກ່ອນກໍຄືປັດຈຸບັນ, ໂຄງປະກອບສ້າງດ້ານອາຍຸຂອງປະຊາກອນລາວ ແມ່ນປະຊາກອນໜຸ່ມ ເຊິ່ງກວມເອົາອັດຕາສ່ວນຫຼາຍ, ຕໍ່ກັບບັນຫາດັ່ງກ່າວນີ້ ອາດຈະສາມາດສົມທົບກັບບາງຕົວເລກຂອງປີ 1970, 1985 ແລະ 1995, ພວກເຮົາສາມາດເຫັນໄດ້ວ່າປີ 1970 ຈຳນວນປະຊາກອນໃນກຸ່ມອາຍຸ 0-4 ປີໄດ້ກວມເອົາ 48%, ໃນກຸ່ມອາຍຸອອກແຮງງານ 15-59 ປີ ກວມເອົາ 44% ແລະ ໃນກຸ່ມອາຍຸສູງກວ່າ 60 ປີມີພຽງແຕ່ 9%. ພໍກ້າວເຂົ້າຫາປີ 1985 ອັດຕາສ່ວນ


ດັ່ງກ່າວໄດ້ມີການປ່ຽນແປງເຊັ່ນ: ອັດຕາສ່ວນໃນກຸ່ມອາຍຸ 0-4 ປີ ພັດທຸດລົງຍັງ 44%. ໃນກຸ່ມຜູ້ອອກແຮງງານ 15-59 ປີ ພັດເພີ່ມຂຶ້ນເປັນ 50% ແລະ ກຸ່ມອາຍຸສູງກວ່າ 60 ປີ ພັດລົງຍັງ (6%) ເຫດຜົນຕົ້ນຕໍຂອງບັນຫາດັ່ງກ່າວນີ້ແມ່ນຍ້ອນຜົນສະທ້ອນຍ້ອນຫຼັງຈາກສົງຄາມ, ເສດຖະກິດ, ການເມືອງ...

ຕາຕະລາງ 3: ຈຳນວນປະຊາກອນລາວແບ່ງຕາມກຸ່ມອາຍຸຂອງບາງປີ

ກຸ່ມອາຍຸ (ປີ)	1970	1985	1990	1995	2005	2010	2013	2015
0-14	53	50	44	44	39	36	34	40
15-59	41	45	51	52	57	59	61	56
>60	6	5	5	4	4	5	5	4

ອີງຕາມຕາຕະລາງຂ້າງເທິງນີ້, ພວກເຮົາສາມາດເຫັນໄດ້ວ່າ ໂຄງສ້າງດ້ານອາຍຸຂອງປະຊາກອນລາວນັບແຕ່ປີ 1970 ເຖິງ 2015 ມີການປ່ຽນແປງໜ້ອຍ, ແຕ່ວ່າຈຳນວນປະຊາກອນຂອງປະເທດພັດມີການເພີ່ມຂຶ້ນລຽນຕິດ ເຊິ່ງສະແດງອອກຮູບທາດອາຍຸລຸ່ມນີ້.





ທາດອາຍຸຂອງປະຊາກອນລາວປີ 2015

ໃນສະພາບທີ່ລາວມີພື້ນຖານເສດຖະກິດຍັງບໍ່ທັນຂະຫຍາຍຕົວ, ລັດຖະບານຄວນມີທິດນຳທີ່ເໝາະສົມ ເພື່ອຄວບຄຸມຈຳນວນປະຊາກອນໃຫ້ແທດເໝາະກັບການຂະຫຍາຍຕົວຂອງເສດຖະກິດໃນປັດຈຸບັນ ແລະ ອະນາຄົດ ໂດຍສະເພາະແມ່ນສ້າງເງື່ອນໄຂໃຫ້ແກ່ກຸ່ມຄົນທີ່ຢູ່ໃນໄວອອກແຮງງານໃຫ້ມີວຽກເຮັດງານທຳ ຖ້າບໍ່ດັ່ງນັ້ນກໍຈະພາໃຫ້ເກີດມີບັນຫາຕ່າງໆດ້ານປະຊາກອນຕາມມາຕົວຢ່າງເຊັ່ນ ອັດຕາການອົງອາໄສ (ການເອື້ອຍອົງ) ຂອງໄວເດັກ ແລະ ຜູ້ເຖົ້າແມ່ນຈະສູງເຊັ່ນໃນປີ 1995 ອັດຕາການອົງອາໄສແມ່ນ 99/100 ໝາຍຄວາມວ່າເດັກນ້ອຍ ແລະ ຜູ້ເຖົ້າ 99 ຄົນໃດ ໄດ້ອາໄສກິນນຳຜູ້ອອກແຮງງານ 100 ຄົນ ຫຼື ຜູ້ອອກແຮງງານ 100 ຄົນຕ້ອງໄດ້ຮັບພາລະລ້ຽງດູເດັກ ແລະ ຜູ້ເຖົ້າ (0-14ປີ+>60ປີ) ອັດຕາດັ່ງກ່າວຈະສູງເຖິງ 102/100 ໝາຍຄວາມວ່າຜູ້ອອກແຮງງານ 100 ຄົນໃດຈະຕ້ອງຮັບພາລະລ້ຽງດູເດັກ ແລະ ຜູ້ເຖົ້າ 102 ຄົນ. ອັດຕາການອົງອາໄສນີ້ ຈະມີຄວາມແຕກຕ່າງກັນຕາມແຕ່ລະແຂວງ, ໝາຍຄວາມວ່າ ແຂວງໃດມີອັດຕາການອົງອາໄສສູງກໍຈະເຮັດໃຫ້ລະດັບຄ່າຄອງຊີບສູງກວ່າແຂວງທີ່ມີອັດຕາການອົງອາໄສຕໍ່າ ເຊິ່ງໃນນີ້ແມ່ນບັນຫາທີ່ຄວນເອົາໃຈໃສ່ແກ້ໄຂຢູ່ໃນຂອດນະໂຍບາຍປະຊາກອນຂອງແຕ່ລະແຂວງ.

ໃນຈຳນວນປະຊາກອນລາວ 6.000.379 ຄົນ ປີ 2008, ໝວດທີ່ມີອາຍຸແຕ່ 0 ຫາ 14 ປີ ກວມອັດຕາສ່ວນເຖິງ 37,5%, ໝວດອາຍຸແຕ່ 15-59 ປີມີ 56,5% ແລະ ໝວດອາຍຸແຕ່ 60 ປີຂຶ້ນໄປມີພຽງແຕ່ 6%. ກຸ່ມອາຍຸຕ່ຳຫາປານກາງ ທີ່ກວມເອົາອັດຕາສ່ວນສູງຄືແນວນີ້ໄດ້ປົ່ງບອກ

ໃຫ້ຮູ້ວ່າ ປະຊາກອນລາວແມ່ນປະຊາກອນໜຸ່ມ ແລະ ສ່ວນຢູ່ກຸ່ມອາຍຸສູງມີພຽງແຕ່ 6% ນັ້ນກໍສະແດງວ່າຄົນລາວມີອາຍຸຍືນສະເລ່ຍຍັງຕໍ່າຄືປະມານ 68 ປີ (ໃນນີ້ ຊາຍ 65 ປີ ແລະ ຍິງ 70 ປີ). ອີງຕາມໂຄງສ້າງດ້ານອາຍຸຄືດັ່ງກ່າວມານັ້ນ, ທາດອາຍຸຂອງພົນລະເມືອງລາວ ຈຶ່ງມີລັກສະນະສ້ວຍເປັນຈອມແຫຼມສູງ ເຊິ່ງລັກສະນະດັ່ງກ່າວນີ້ໄດ້ບົ່ງບອກວ່າ ແມ່ນໂຄງສ້າງດ້ານອາຍຸຂອງປະຊາກອນໃນກຸ່ມປະເທດກຳລັງພັດທະນາ.

2.3 ໂຄງສ້າງດ້ານອາຊີບ

ຢູ່ປະເທດລາວ, ກຸ່ມຄົນທີ່ຢູ່ໃນໄວອອກແຮງງານ ຫຼື ໄວກຳລັງແຮງງານ ແມ່ນກຸ່ມຄົນຜູ້ມີອາຍຸແຕ່ 15-60 ປີ ເຊິ່ງກວມເອົາອັດຕາສ່ວນເຖິງ 57% ຂອງພົນລະເມືອງທັງໝົດ. ກຸ່ມຄົນດັ່ງກ່າວນີ້ປະກອບດ້ວຍ: ຜູ້ອອກແຮງງານຜະລິດທາງກາຍ (ດ້ວຍມື), ຜູ້ອອກແຮງງານຜະລິດທາງມັນສະໝອງ, ຜູ້ອອກແຮງງານຜະລິດໂດຍທາງອ້ອມ, ຜູ້ທີ່ບໍ່ຖືກຈັດເຂົ້າໃນໂຄງສ້າງດ້ານອາຊີບຂອງປະຊາກອນເຊັ່ນ: ນັກຮຽນ, ນັກສຶກສາ... ໃນຈຳນວນຜູ້ອອກແຮງງານທັງໝົດນັ້ນ, ເຫັນວ່າຜູ້ຜະລິດໂດຍກົງໄດ້ກວມເອົາອັດຕາສ່ວນຫຼາຍກວ່າໝູ່ ເຊິ່ງໃນນັ້ນຊາວກະສິກຳມີ 75% ແລະ ກຳມະກອນ-ວິສະວະກອນ 12% ສ່ວນທີ່ຍັງເຫຼືອນັ້ນ ແມ່ນອັດຕາສ່ວນຂອງຜູ້ຜະລິດໂດຍທາງອ້ອມ (ພະນັກງານບໍລິຫານ, ບໍລິການ, ສຶກສາ, ວັດທະນະທຳ, ສາທາລະນະສຸກ...) ແລະ ພາກສ່ວນທີ່ບໍ່ທັນມີອາຊີບແນ່ນອນ.

2.4 ໂຄງສ້າງດ້ານຊົນເຜົ່າ

ພົນລະເມືອງລາວສືບເຊື້ອສາຍມາຈາກບັນພະບູລຸດລາວຫຼາຍກົກເຄົ້າ ເຊິ່ງໄດ້ດຳລົງຊີວິດຮ່ວມກັນຢູ່ເທິງແຜ່ນດິນຕອນນີ້ມາເປັນເວລາຫຼາຍພັນປີແລ້ວ. ດ້ວຍເຫດນັ້ນ, ມາເຖິງປັດຈຸບັນນີ້ ພົນລະເມືອງລາວ ຈຶ່ງປະກອບດ້ວຍຫຼາຍເຜົ່າຊົນທີ່ມີເອກະລັກໃນການດຳລົງຊີວິດແຕກຕ່າງກັນໄປຕາມແຕ່ລະພື້ນທີ່ທີ່ປະເທດ, ບົນພື້ນຖານຂໍ້ມູນ, ມາດຕະຖານ ແລະ ຈຸດພິເສດຂອງບັນດາຊົນເຜົ່າຢູ່ໃນລາວ ເພິ່ນສາມາດແບ່ງອອກເປັນ 49 ຊົນເຜົ່າ (ບາງຊົນເຜົ່າຍັງມີຫຼາຍແຊງ ຫຼື ຂະແໜງຍ່ອຍໄປອີກຕາມການເອີ້ນຂອງແຕ່ລະທ້ອງຖິ່ນ⁽¹⁾). ໃນຈຳນວນ 49 ຊົນເຜົ່ານີ້ ເພິ່ນຍັງໄດ້ແບ່ງອອກເປັນ 4 ໝວດ ທີ່ມີລັກສະນະຄ້າຍຄືກັນທາງດ້ານພາສາປາກເວົ້າຄື: ໝວດເຜົ່າທີ່ໃຊ້ເຄົ້າພາສາໃນຕະກຸນລາວ-ໄຕ, ໝວດເຜົ່າທີ່ໃຊ້ເຄົ້າພາສາໃນຕະກຸນມອນ-ຂະແມ, ໝວດ

⁽¹⁾ ມະຕິຕົກລົງຂອງສະພາແຫ່ງຊາດ ແຫ່ງ ສ.ປ.ປ ລາວ ກ່ຽວກັບການເອີ້ນຊື່ ແລະ ຈຳນວນຊົນເຜົ່າເລກທີ 213/ສພຊ, ລົງວັນທີ 24 ພະຈິກ 2008.

ເຜົ່າທີ່ໃຊ້ເຄົ້າພາສາໃນຕະກຸນມົ້ງ-ອີວມຽນ, ໝວດເຜົ່າທີ່ໃຊ້ເຄົ້າພາສາໃນຕະກຸນຈີນ-ຕິເບດ ເຊິ່ງລາຍລະອຽດມີດັ່ງນີ້:

① **ໝວດເຜົ່າທີ່ໃຊ້ເຄົ້າພາສາໃນຕະກຸນລາວ-ໄຕ:** ມີເຜົ່າຕ່າງໆຄື: ລາວ, ໄຕ, ພວນ, ຜູ້ໄທ, ລື້, ຍວນ, ຍັງ, ແຊກ, ໄທເໜືອ... ບັນດາເຜົ່າເຫຼົ່ານີ້ ສ່ວນຫຼາຍອາໄສຢູ່ຕາມເຂດທົ່ງພຽງ ລ້ອງນ້ຳຕ່າງໆເປັນຕົ້ນແມ່ນຢູ່ຕາມລ້ອງແມ່ນ້ຳຂອງໂດຍກວມເອົາ 55% ຂອງຈຳນວນພົນລະເມືອງທົ່ວປະເທດ.

② **ໝວດເຜົ່າທີ່ໃຊ້ເຄົ້າພາສາໃນຕະກຸນມອນ-ຂະແມ:** ປະກອບດ້ວຍເຜົ່າ ກຶມມຸ, ໄປຣ, ຊິງມູນ, ຜ້ອງ, ແທ່ນ, ເອີດູ, ບິດ, ລະເມດ, ກະຕາງ, ມະກອງ, ຢຣຸ, ຕຣຽງ, ຕະໂອ້ຍ, ແຢະ, ເບຣົາ, ກະຕູ, ຮາຣັກ, ໂອຍ, ກຣຽງ, ເຈັງ, ສະດາງ, ຊ່ວຍ, ຍະເຫີນ, ລະວີ, ປະໂກະ, ຂະແມ, ຕຸ້ມ, ງວນ, ມ້ອຍ, ກຣີ... ເຊິ່ງ ກວມເອົາປະມານ 27% ຂອງພົນລະເມືອງທັງໝົດ ແລະ ອາໄສຢູ່ເຂດພູພຽງທາງພາກກາງ ແລະ ພາກໃຕ້ ເຊິ່ງສ່ວນຫຼາຍແມ່ນຢູ່ລຽບຕາມສາຍພູຫຼວງ.

③ **ໝວດເຜົ່າທີ່ໃຊ້ເຄົ້າພາສາໃນຕະກຸນມົ້ງ-ອີວມຽນ:** ປະກອບມີເຜົ່າມົ້ງ (ຂາວ, ດຳ, ລາຍ, ແດງ), ອີວມຽນ (ຍ້າວ, ແລນແຕນ, ປີລູ, ໂອມາ, ລູມາ, ເອີຢາ...) ເຊິ່ງສ່ວນຫຼາຍແມ່ນອາໄສຢູ່ເຂດພູສູງທາງພາກເໜືອຂອງປະເທດ.

④ **ໝວດທີ່ໃຊ້ເຄົ້າພາສາໃນຕະກຸນ ຈີນ-ຕິເບດ:** ປະກອບມີເຜົ່າ ອາຄາ, ຜູ້ນ້ອຍ, ລາຫູ, ສີລາ, ຮາຍີ, ໂລໂລ, ຫໍ້... ເຊິ່ງສ່ວນຫຼາຍແມ່ນອາໄສດຳລົງຊີວິດຢູ່ບັນດາແຂວງລຽບຊາຍແດນລາວ-ຈີນ ແລະ ລາວ-ມຽນມາ (ແຂວງຜົ້ງສາລີ, ອຸດົມໄຊ, ຫຼວງນ້ຳທາ, ຫົວພັນ)⁽²⁾.

ນອກຈາກ 4 ໝວດເຜົ່າດັ່ງກ່າວມານີ້ແລ້ວ, ພົນລະເມືອງລາວຍັງປະກອບດ້ວຍຊາວຕ່າງດ້າວອີກຈຳນວນໜຶ່ງເຊັ່ນ: ຊາວຫວຽດນາມ, ຈີນ, ໄທ, ອິນເດຍ... ເປັນຕົ້ນ ເຊິ່ງທົ່ວໄປແລ້ວມັກອາໄສຢູ່ຕາມຕົວເມືອງໃຫຍ່ຕ່າງໆ ແລະ ມາຮອດປັດຈຸບັນນີ້, ຈຳນວນໜຶ່ງກໍໄດ້ປ່ຽນສັນຊາດເປັນຄົນລາວຢ່າງຖາວອນ ແລະ ອີກຈຳນວນໜຶ່ງກໍຮັກສາສັນຊາດເດີມ ແຕ່ກໍດຳລົງຊີວິດພາຍໃຕ້ລັດຖະທຳມະນູນຂອງ ສ.ປ.ປ ລາວ.

ພິເສດໃນມະຕິຕົກລົງສະບັບນີ້ (ເລກທີ 213/ສພຊ/08), ຢູ່ມາດຕາທີ 3 ໄດ້ເຫັນດີໃຫ້ລົບລ້າງການເອີ້ນຊື່ວ່າ “3 ຊົນຊາດ ຫຼື 3 ຊົນເຜົ່າໃຫຍ່ (ລາວລຸ່ມ, ລາວເທິງ ແລະ ລາວສູງ)”

3. ພາສາ, ສາສະໜາ ແລະ ຄວາມເຊື່ອຖື

(2) ເບິ່ງຮູບສ່ວນໜຶ່ງຂອງຊົນເຜົ່າຕ່າງໆໃນລາວ ໜ້າທີ 202

3.1 ພາສາ

ຕາມລັດຖະທຳມະນູນແຫ່ງສາທາລະນະລັດປະຊາທິປະໄຕປະຊາຊົນລາວ, ພາສາ ແລະ ຕົວອັກສອນລາວ ຖືກນຳໃຊ້ເປັນທາງການຂອງປະເທດລາວ. ຕົວໜັງສືລາວທີ່ນຳໃຊ້ກັນຢູ່ໃນ ປັດຈຸບັນນີ້ ເປັນຕົວໜັງສືທີ່ສືບທອດ ແລະ ດັດແປງມາຈາກອັກຂະໜູນຂອງອິນເດຍ ແລະ ຂອມ ເຊິ່ງມີກົກເຄົ້າມາຈາກພາສາປາລີ ແລະ ສັນສະກຣິດ. ເປັນຕົວໜັງສືທີ່ຂຽນ ແລະ ອ່ານງ່າຍ ເພາະໃຊ້ສະກົດຕາມສຽງ, ບໍ່ມີຕົວຫ້ອຍ ແລະ ຕົວກາລັນ.

ໃນແຕ່ລະທ້ອງຖິ່ນນັ້ນ, ພາສາລາວມີຄວາມແຕກຕ່າງກັນທາງດ້ານການຜັນສຽງ, ເນັ້ນ ສຽງ ແລະ ຄວາມໄວຂອງການປາກເວົ້າ; ມີບາງຄຳສັບເຊິ່ງມີຄວາມໝາຍອັນດຽວກັນກໍຍັງມີ ຄວາມແຕກຕ່າງກັນຢູ່ໃນບາງທ້ອງຖິ່ນ. ຕົວຢ່າງ: ຊາວລາວພາກໃຕ້ພາກັນເອີ້ນໝາກພິກ ແຕ່ ຊາວວຽງຈັນເອີ້ນວ່າ ໝາກເຜັດ; ໄທເໜືອເອີ້ນວ່າ ໝາກເອືອດ... ດັ່ງນີ້ເປັນຕົ້ນ.

ນອກຈາກພາສາລາວ ແລະ ພາສາສະເພາະຂອງບັນດາເຜົ່າທີ່ໃຊ້ໃນແຕ່ລະທ້ອງຖິ່ນນັ້ນ ແລ້ວ ກໍຍັງມີພາສາອື່ນໆທີ່ນຳໃຊ້ກັນຢ່າງກວ້າງຂວາງ ໂດຍສະເພາະແມ່ນໃນວົງການທຸລະກິດ ແລະ ການຕິດຕໍ່ພົວພັນກັບຕ່າງປະເທດເຊັ່ນ: ພາສາຝຣັ່ງ, ພາສາອັງກິດ, ພາສາຈີນ, ຫວຽດ ນາມ...

3.2 ສາສະໜາ ແລະ ຄວາມເຊື່ອຖື

ພົນລະເມືອງລາວບັນດາເຜົ່າ ມີຄວາມເຊື່ອຖືແຕກຕ່າງກັນໄປຄື: ຊາວລາວສ່ວນໜຶ່ງກໍພາ ກັນນັບຖືພາມ, ສ່ວນໜຶ່ງຂອງບັນດາເຜົ່າສ່ວນໜ້ອຍທີ່ອາໄສຢູ່ໃນເຂດພູດອຍ ຫຼື ຢູ່ເຂດຫ່າງໄກ ສອກຫຼີກກໍເຊື່ອຖື/ນັບຖືຜີ ຫຼື ເທພາອາຮັກ ແລະ ມີຄວາມເຊື່ອຕໍ່ສິ່ງສັກສິດຕ່າງໆຕາມຄວາມ ເຊື່ອຖືດັ້ງເດີມມາແຕ່ສະໄໝບູຮານ ແລະ ສ່ວນໜຶ່ງກໍນັບຖືສາສະໜາກາໂຕລິກ. ແຕ່ໂດຍສ່ວນ ໃຫຍ່ນັ້ນ, ພົນລະເມືອງລາວແມ່ນນັບຖືສາສະໜາພຸດນິກາຍທິນະຍານເຊັ່ນດຽວກັບຊາວໄທ, ຂະແມ, ມຽນມາ, ສີລັງກາ...; ການນັບຖືສາສະໜາພຸດນິກາຍທິນະຍານນີ້ ແມ່ນເລີ່ມມີຂຶ້ນນັບ ແຕ່ສະໄໝການຫ້ອນໂຮມອານາຈັກລາວລ້ານຊ້າງເອກະພາບ ໃນລາຊະການຂອງພະເຈົ້າຟ້າງຸ່ມ (ສະຕະວັດທີ 14) ເປັນຕົ້ນມາ. ໃນປັດຈຸບັນ ເຮົາສາມາດເວົ້າໄດ້ວ່າ: ສາສະໜາພຸດໄດ້ກາຍ ເປັນສູນລວມທາງດ້ານແນວຄິດຈິດໃຈຂອງຊາວລາວທັງປວງ ແລະ ເປັນພື້ນຖານສ່ວນໜຶ່ງຂອງ ວັດທະນະທຳລາວ ເຊິ່ງສະແດງອອກທາງດ້ານສິລະປະ, ວັນນະກຳ, ງານບຸນຕ່າງໆ, ຮີດ, ຄອງ, ປະເພນີ, ພິທີກຳ, ປັດຊະຍາ, ຄຳສັ່ງສອນ, ສຸພາສິດຕ່າງໆ ນັບທັງການວາງຮາກຖານທາງກົດ

ໝາຍ, ລະບົບບູຮານ ແລະ ແນວທາງການປະຕິບັດໃນການປົກຄອງ-ຄຸ້ມຄອງລັດ, ຄຸ້ມຄອງສັງຄົມລາວນັ້ນ ກໍລ້ວນແຕ່ມີສ່ວນກ່ຽວພັນກັບຫຼັກສິນທຳຄຳສອນຂອງພະພຸດທະສາສະໜາ.



ວັດຊຽງທອງ ນະຄອນຫຼວງພະບາງ ການບິນທະບາດຂອງພະສົງລາວ
(ວັດ ແລະ ກິດຈະກຳປະຈຳວັນຂອງພະສົງ)

4. ການຕັ້ງຖິ່ນຖານ ແລະ ວາດດຳລົງຊີວິດຂອງພົນລະເມືອງລາວ

4.1 ການຕັ້ງຖິ່ນຖານ

ຊາວລາວບັນດາເຜົ່າ ບໍ່ວ່າເຜົ່າໃດກໍສາມາດເລືອກຫາທີ່ຢູ່ອາໄສຂອງຕົນໄດ້ຕາມໃຈມັກ, ສ່ວນໃຫຍ່ ເຂົາເຈົ້າມັກອາໄສຢູ່ໃນເຂດຊົນນະບົດ ໂດຍມີອາຊີບເປັນຊາວນາ, ຊາວໄຮ່, ຊາວສວນ... ເຊິ່ງເຕົ້າໂຮມກັນຢູ່ເປັນບ້ານນ້ອຍ, ບ້ານໃຫຍ່ຕາມເງື່ອນໄຂທາງດ້ານພູມສາດອຳນວຍໃຫ້ເຊັ່ນ: ສະພາບຂອງພື້ນທີ່, ແຫຼ່ງທຳມາຫາກິນ ແລະ ອື່ນໆອີກ. ແຕ່ຊາວລາວສ່ວນໜຶ່ງມັກອາໄສຢູ່ໃນຕົວເມືອງ ໂດຍປະກອບອາຊີບເປັນຊາວຄ້າ-ຂາຍ, ລັດຖະກອນ, ກຳມະກອນ, ນັກທຸລະກິດ, ນັກວິຊາການ, ນາຍຊ່າງ, ຊາວນາ...

ຢູ່ໃນເຂດຊົນນະບົດ, ການຕັ້ງຖິ່ນຖານຂອງພົນລະເມືອງລາວມີຮູບແບບ ແລະ ລັກສະນະແຕກຕ່າງກັນໄປຕາມສະພາບແວດລ້ອມສະເພາະຂອງແຕ່ລະທ້ອງຖິ່ນ ແລະ ຕາມວິຖີການດຳລົງຊີວິດຂອງແຕ່ລະຊົນເຜົ່າ ເຊິ່ງລວມມີ 3 ຮູບແບບດັ່ງນີ້:

① ການຕັ້ງຖິ່ນຖານແບບຊົ່ວຄາວ

ການຕັ້ງຖິ່ນຖານແບບຊົ່ວຄາວ ແມ່ນຮູບແບບການຕັ້ງຖິ່ນຖານຂອງບາງເຜົ່າໃນເຂດພູດອຍ ເຊິ່ງຫາລ້ຽງຊີບດ້ວຍການເຮັດໄຮ່ແບບເລື່ອນລອຍ, ລ່າສັດ ແລະ ເກັບເດັດ. ການຕັ້ງຖິ່ນຖານແບບນີ້, ໂດຍທົ່ວໄປແລ້ວແມ່ນມີລັກສະນະເປັນກຸ່ມກ້ອນນ້ອຍ, ມີຈຳນວນຄົວເຮືອນໜ້ອຍ ແລະ ແຈກຢາຍຢ່າງກະແຈກກະຈາຍໄປຕາມເປື້ນພູ ຫຼື ແຄມຫ້ວຍຕ່າງໆ. ການປຸກເຮືອນກໍແບບງ່າຍໆ ໂດຍອີງໃສ່ວັດສະດຸທີ່ຫາໄດ້ງ່າຍໃນທ້ອງຖິ່ນເຊັ່ນ: ໄມ້ໄຜ່, ໄມ້ຊາງ, ເຄືອໄມ້, ຫຍ້າຄາເພື່ອມຸງເຮືອນ ...



ການຕັ້ງຖິ່ນຖານແບບຊົ່ວຄາວ

② ການຕັ້ງຖິ່ນຖານແບບເຄິ່ງຖາວອນ

ການຕັ້ງຖິ່ນຖານແບບເຄິ່ງຖາວອນນີ້ ແມ່ນຮູບແບບການຕັ້ງຖິ່ນຖານຂອງຊາວລາວເຂດຊົນເຜົ່າສ່ວນໜ້ອຍ ທີ່ຍັງດໍາເນີນການເຮັດໄຮ່ແບບໝູນວຽນໄປຕາມພື້ນທີ່ເຂດພູດອຍ ແລະ ພູພຽງ, ທັງອາໄສການລ່າສັດ, ເກັບເດັດເປັນອາຊີບເສີມ. ໃນລະຍະເວລາແຕ່ 2 ຫາ 5 ປີ, ເຂົາເຈົ້າສາມາດກັບຄືນມາເຮັດໄຮ່ຢູ່ບ່ອນເກົ່າໄດ້. ແຕ່ເກີນກວ່າ 5 ປີ ໄປແລ້ວ, ພື້ນທີ່ ທີ່ໃຊ້ເປັນໄຮ່ລືກຫຼາຍຄັ້ງມາແລ້ວນັ້ນ ກໍຈະບໍ່ມີໄມ້ໃຫຍ່ຂຶ້ນອີກ ແລະ ຈະບໍ່ສາມາດເຮັດໄຮ່ໃສ່ໄດ້ຕໍ່ໄປ. ດັ່ງນັ້ນ, ເຂົາເຈົ້າຈຳເປັນຕ້ອງໄດ້ຍ້າຍໄປຕັ້ງບ້ານຢູ່ບ່ອນໃໝ່ທີ່ຢູ່ໄກກັບຜືນໄຮ່ໃໝ່ຂອງຕົນ. ການຕັ້ງຖິ່ນຖານແບບດັ່ງກ່າວນີ້ ກໍບໍ່ອ່ານວຍໃຫ້ເກີດມີການຮ່ວມກຸ່ມຂອງພົນລະເມືອງຢ່າງຂະໜາດໃຫຍ່ໄດ້ເຊັ່ນດຽວກັນ ເພາະເງື່ອນໄຂຂອງການດໍາລົງຊີວິດມີຄວາມຫຍຸ້ງຍາກ ແລະ ຖືກຈຳກັດຫຼາຍ.



ການຕັ້ງຖິ່ນຖານແບບເຄິ່ງຖາວອນ

③ ການຕັ້ງຖິ່ນຖານແບບຖາວອນ

ການຕັ້ງຖິ່ນຖານແບບຖາວອນນີ້ ຈະພົບເຫັນຫຼາຍຢູ່ໃນເຂດທົ່ງພຽງ ເຊິ່ງພົນລະເມືອງທົ່ວໄປມີອາຊີບເປັນຊາວນາທີ່ມີຄວາມໝັ້ນຄົງ. ເຂົາເຈົ້າມັກຕັ້ງເປັນບ້ານໃຫຍ່ຢູ່ເທິງໂນນສູງກາງທົ່ງນາ, ຢູ່ຕາມແຄມແມ່ນ້ຳ ຫຼື ຢູ່ລຽບຕາມສາຍທາງຄົມມະນາຄົມ ເຊິ່ງບາງບ້ານກໍມີເຖິງ 400-500 ຫຼັງຄາເຮືອນ. ໃນແຕ່ລະບ້ານກໍມີວັດ, ສາລາ ແລະ ໂຮງຮຽນ. ແບບເຮືອນ ໂດຍທົ່ວໄປເປັນແບບເຮືອນຍົກພື້ນ (ມີຕາລາງ) ເຮັດດ້ວຍໄມ້ ແລະ ວັດສະດຸຕ່າງໆທີ່ຫາໄດ້ງ່າຍຕາມທ້ອງຖິ່ນ ແລະ ເປັນເຮືອນທີ່ມີລັກສະນະແໜ້ນໜາຖາວອນດີ.

ສ່ວນຢູ່ໃນຕົວເມືອງ, ການຕັ້ງຖິ່ນຖານຂອງພົນລະເມືອງລາວ ສ່ວນຫຼາຍແມ່ນແບບຖາວອນ. ເຮືອນ, ຕຶກ, ອາຄານຕ່າງໆມີຫຼາຍຮູບແບບ ຫຼາຍສີສັນທາງດ້ານສິລະປະທີ່ມີນັກສະຖາປະນິກທີ່ແຕກຕ່າງກັນຄືມີທັງເຮືອນແບບລາວ ແລະ ແບບຂອງຕ່າງປະເທດ ເຊິ່ງທົ່ວໄປແມ່ນມີຂະໜາດໃຫຍ່ ແລະ ມີລັກສະນະແໜ້ນໜາຖາວອນດີ.



5. ການປະກອບອາຊີບ

ພົນລະເມືອງລາວ ປະກອບອາຊີບຫຼາຍໆຢ່າງເທົ່າທີ່ມີຄວາມສາມາດເຮັດໄດ້ ແລະ ມີຄວາມຖະໜັດ ຫຼື ສະຫງວນມັກເຊັ່ນ : ເປັນຊາວນາ, ຊາວໄຮ່, ຊາວສວນ, ກຳມະກອນ, ນາຍຊ່າງເຕັກນິກ, ຊ່າງທັດຖະກຳ, ຊາວຄ້າ-ຂາຍ, ຜູ້ບໍລິການ, ນັກທຸລະກິດ, ລັດຖະກອນ, ທະຫານ, ຕຳຫຼວດ ແລະ ອື່ນໆອີກ; ໃນນັ້ນ ຫຼາຍກວ່າໜູ່ແມ່ນຊາວນາ, ຊາວໄຮ່, ຊາວສວນ ເຊິ່ງກວມເອົາອັດຕາສ່ວນເຖິງ 75% ຂອງຈຳນວນພົນລະເມືອງລາວທັງໝົດ.



ຄໍາຖາມ:

1. ໃຫ້ນັກຮຽນອະທິບາຍປະຫວັດຄວາມເປັນມາ ແລະ ການແຈກຢາຍຂອງປະຊາກອນລາວເປັນຄືແນວໃດ ?
2. ໂຄງປະກອບສ້າງຂອງປະຊາກອນລາວມີລັກສະນະແນວໃດ?
3. ພາສາທີ່ພວກເຮົາໃຊ້ຢູ່ທຸກວັນນີ້ແມ່ນພາສາຫຍັງ ? ມີເຄົ້າກຳເນີດມາຈາກໃສ?
4. ສາສະໜາທີ່ພວກເຮົານັບຖືຢູ່ທຸກວັນນີ້ແມ່ນສາສະໜາຫຍັງ? ມີຈັກນິກາຍ? ຄືນິກາຍໃດແດ່? ແລະ ມີເຄົ້າກຳເນີດມາແຕ່ໃສ?

5. ນອກຈາກສາສະໜາທີ່ພວກນັ້ນຮູ້ແລ້ວ, ພວກນັ້ນຍັງມີຄວາມເຊື່ອຖືອັນໃດອີກ ແດ່? ຍ້ອນຫຍັງ ?
6. ການຕັ້ງຖິ່ນຖານ ແລະ ວາດດຳລົງຊີວິດຂອງຊາວລາວເປັນຄືແນວໃດ?
7. ການປະກອບອາຊີບຂອງປະຊາຊົນລາວມີຄວາມແຕກຕ່າງກັນແນວໃດ?

ບົດຝຶກຫັດ:

1. ໃຫ້ນັກຮຽນຂຽນບົດລາຍງານກ່ຽວກັບການດຳລົງຊີວິດຂອງເຜົ່າຕ່າງໆໃນລາວປະມານ 5 ເຜົ່າວ່າມັນມີຄວາມແຕກຕ່າງກັນແນວໃດ? (ຖ້າແມ່ນນັກຮຽນຊົນເຜົ່າຢູ່ໃນຫ້ອງນັ້ນ ຍິ່ງເປັນການດີ ເພື່ອໃຫ້ເຂົາເຈົ້າໄດ້ສົມທົບກັບເຜົ່າອື່ນທີ່ນັກຮຽນເຫັນມາ) ໂດຍສະເພາະແມ່ນລັກສະນະຂອງການຕັ້ງບ້ານ, ເຮືອນຢູ່, ອາຊີບ, ການເຊື່ອຖື...
2. ໃຫ້ນັກຮຽນຊອກຫາຮູບພາບຂອງແຕ່ລະຊົນເຜົ່າໃນລາວໃຫ້ໄດ້ຜູ້ລະ 4-5 ຮູບພາບທີ່ຕ່າງກັນ.

ບົດທີ 6

ລະບົບການເມືອງ-ການປົກຄອງ ສ.ປ.ປ ລາວ

1. ລະບົບການເມືອງ

ສາທາລະນະລັດປະຊາທິປະໄຕປະຊາຊົນລາວ ເປັນປະເທດເອກະພາບ ແລະ ເອກະລາດ ປະເທດໜຶ່ງ ເຊິ່ງປົກຄອງດ້ວຍລະບອບສາທາລະນະລັດປະຊາທິປະໄຕປະຊາຊົນ ໂດຍມີປະທານປະເທດເປັນປະມຸກລັດ. ມະຕິກອງປະຊຸມໃຫຍ່ຄັ້ງທີ V ຂອງພັກປະຊາຊົນປະຕິວັດລາວ ໄດ້ກຳນົດວ່າ: ໃນລະບົບການເມືອງຂອງລະບອບປະຊາທິປະໄຕປະຊາຊົນລາວ ປະກອບດ້ວຍພັກປະຊາຊົນປະຕິວັດລາວ, ບັນດາອົງການລັດ, ບັນດາອົງການຈັດຕັ້ງມະຫາຊົນ ແລະ ອົງການແນວໂຮມແຫ່ງຊາດ (ແນວລາວສ້າງຊາດ) ເຊິ່ງໃນນັ້ນ ພັກປະຊາຊົນປະຕິວັດລາວເປັນແກນນຳ ໂດຍໄດ້ກຳນົດໄວ້ໃນມາດຕາ 3 ຂອງລັດຖະທຳມະນູນແຫ່ງ ສ.ປ.ປ ລາວ.

1.1 ພັກປະຊາຊົນປະຕິວັດລາວ

ພັກປະຊາຊົນປະຕິວັດລາວ ແມ່ນອົງການເສນາທິການທາງການເມືອງ, ແມ່ນການຈັດຕັ້ງສູງສຸດທີ່ເປັນຕົວແທນໃຫ້ແກ່ສິດຜົນປະໂຫຍດຂອງຊົນຊັ້ນກຳມະກອນ, ຊາວຜູ້ອອກແຮງງານ ບັນດາເຜົ່າ, ນັກຮຽນ, ນັກສຶກສາ, ປັນຍາຊົນ... ເປັນແກນນຳໃນການຈັດຕັ້ງນຳພາທີ່ເປັນເອກະພາບທາງດ້ານການເມືອງ, ເສດຖະກິດ-ສັງຄົມຂອງທຸກການຈັດຕັ້ງໃນລະບົບການເມືອງ, ແນໃສ່ປະຕິບັດສິດເປັນເຈົ້າ ແລະ ສິດຜົນປະໂຫຍດອັນຊອບທຳ, ຖືກກົດໝາຍ. ພັກປະຊາຊົນປະຕິວັດລາວ ປະກອບດ້ວຍບຸກຄົນທີ່ຕື່ນຕົວຫ້າວຫັນປະຕິວັດ, ຍອມເສຍສະລະເພື່ອຊາດ ເພື່ອປະຊາຊົນ, ໄດ້ຮັບຄວາມໄວ້ວາງໃຈກວ່າໝູ່ໃນຊົນຊັ້ນກຳມະກອນ, ຊາວຜູ້ອອກແຮງງານ, ປັນຍາຊົນ ໂດຍຜ່ານການທົດສອບໃນຂະບວນການວຽກງານ ຕົວຈິງຢູ່ໃນແຕ່ລະຮາກຖານຕ່າງໆ.

1.2 ອົງການນຳລັດ

ລັດແຫ່ງ ສ.ປ.ປ ລາວ ແມ່ນລັດປະຊາທິປະໄຕປະຊາຊົນ, ອຳນາດທັງໝົດເປັນຂອງປະຊາຊົນ, ໂດຍປະຊາຊົນ ແລະ ເພື່ອສິດຜົນປະໂຫຍດຂອງປະຊາຊົນບັນດາເຜົ່າ ເຊິ່ງປະກອບດ້ວຍບັນດາຊົນຊັ້ນ-ຊັ້ນຄົນຢູ່ໃນສັງຄົມ ໂດຍແມ່ນຊົນຊັ້ນກຳມະກອນ, ກະສິກອນ ແລະ ນັກຮຽນຮູ້ ປັນຍາຊົນເປັນຫຼັກ. ດັ່ງນັ້ນ, ລັດແມ່ນອົງການສິດອຳນາດທີ່ປະກອບດ້ວຍ 3 ອຳນາດຄື: ອຳນາດນິຕິບັນຍັດ, ອຳນາດບໍລິຫານ ແລະ ອຳນາດຕຸລາການ. ບັນດາອົງການອຳນາດລັດເຫຼົ່ານີ້ ລ້ວນແຕ່ໄດ້ຈັດຕັ້ງ ແລະ ເຄື່ອນໄຫວເພື່ອປົກປ້ອງ, ປົກປັກຮັກສາ ແລະ ເສີມຂະຫຍາຍສິດຜົນ

ປະໂຫຍດລວມຂອງຊາດ ແລະ ຂອງປະຊາຊົນລາວທຸກຄົນ. ບັນດາໜ້າທີ່ຂອງແຕ່ລະສະຖາບັນນີ້ ໄດ້ກຳນົດໄວ້ຢູ່ໃນລັດຖະທຳມະນູນແຫ່ງຊາດ ແລະ ສຳນັກງານສູນກາງຂອງອຳນາດລັດທັງໝົດເຫຼົ່ານີ້ຕັ້ງຢູ່ນະຄອນຫຼວງວຽງຈັນ ເຊິ່ງເປັນນະຄອນຫຼວງຂອງປະເທດ. ລັດໄດ້ຈັດຕັ້ງ ແລະ ເຄື່ອນໄຫວຕາມບັນດາຫຼັກການພື້ນຖານຄື :

- ຫຼັກການນຳພາຂອງພັກປະຊາຊົນປະຕິວັດລາວ ເຊິ່ງຫຼັກການນີ້ຕັດສິນການຄົງຕົວ ແລະ ຂະຫຍາຍຕົວຂອງລັດ. ໃນນັ້ນ ພັກເຮັດພາລະບົດບາດນຳພາດ້ວຍແນວທາງນະໂຍບາຍ ແລະ ເຮັດພາລະບົດບາດຄຸ້ມຄອງດ້ວຍລັດຖະທຳມະນູນ ແລະ ກົດໝາຍ.

- ຫຼັກການເຂົ້າຮ່ວມຂອງປະຊາຊົນໃນການຄຸ້ມຄອງລັດ-ຄຸ້ມຄອງສັງຄົມ ເຊິ່ງໄດ້ກຳນົດໄວ້ໃນມາດຕາ 3 ຂອງລັດຖະທຳມະນູນແຫ່ງ ສ.ປ.ປ ລາວວ່າ ສິດເປັນເຈົ້າປະເທດຊາດຂອງປະຊາຊົນບັນດາເຜົ່າໄດ້ຮັບການປະຕິບັດ ແລະ ຮັບປະກັນດ້ວຍການເຄື່ອນໄຫວຂອງລະບົບການເມືອງ ໂດຍມີພັກປະຊາຊົນປະຕິວັດລາວເປັນແກນນຳ, ປະຊາຊົນມີສິດໃນການປ່ອນບັດເລືອກຕັ້ງ, ມີສິດ ແລະ ພັນທະພື້ນຖານເຊິ່ງໄດ້ກຳນົດໄວ້ໃນລັດຖະທຳມະນູນ.

- ຫຼັກການລວມສູນປະຊາທິປະໄຕ, ຫຼັກການນີ້ມີຄວາມສຳຄັນໃນການຮັບປະກັນຄວາມສາມັກຄີເປັນເອກະພາບພາຍໃນລັດ ແລະ ຮັບປະກັນຄວາມໝັ້ນຄົງຂອງລັດ.

- ຫຼັກການນິຕິທຳ, ນິຕິທຳແມ່ນການເຄົາລົບກົດໝາຍ, ໃນມາຕາ 10 ຂອງລັດຖະທຳມະນູນໄດ້ລະບຸວ່າລັດຄຸ້ມຄອງດ້ວຍລັດຖະທຳມະນູນ ແລະ ກົດໝາຍ, ທຸກອົງການຈັດຕັ້ງຂອງພັກ, ຂອງລັດ, ບັນດາອົງການຈັດຕັ້ງມະຫາຊົນ, ອົງການຈັດຕັ້ງສະມາຄົມ ແລະ ພົນລະເມືອງທຸກຄົນຕ້ອງເຄື່ອນໄຫວຢູ່ໃນຂອບເຂດຂອງລັດຖະທຳມະນູນ ແລະ ກົດໝາຍ.

1.3 ອົງການຈັດຕັ້ງມະຫາຊົນ ແລະ ແນວໂຮມ (ແນວລາວສ້າງຊາດ)

ໃນມາດຕາ 7 ຂອງລັດຖະທຳມະນູນໄດ້ລະບຸວ່າ: ແນວລາວສ້າງຊາດ, ສະຫະພັນກຳມະບານ, ຊາວໜຸ່ມປະຊາຊົນປະຕິວັດລາວ, ສະຫະພັນແມ່ຍິງລາວ ແລະ ບັນດາອົງການຈັດຕັ້ງສັງຄົມ ລ້ວນແຕ່ເປັນບ່ອນເຕົ້າໂຮມຄວາມສາມັກຄີ ແລະ ປຸກລະດົມບັນດາຊັ້ນຄົນຂອງທຸກຊົນເຜົ່າເຂົ້າຮ່ວມໃນພາລະກິດປົກປັກຮັກສາ ແລະ ສ້າງສາປະເທດຊາດ, ເສີມຂະຫຍາຍສິດເປັນເຈົ້າຂອງປະຊາຊົນ, ປົກປັກຮັກສາສິດຜົນປະໂຫຍດອັນຊອບທຳຂອງສະມາຊິກໃນອົງການຈັດຕັ້ງຂອງຕົນ.

❶ ແນວລາວສ້າງຊາດ

ແນວລາວສ້າງຊາດ ມີບົດບາດໃນຖານະເປັນພື້ນຖານທາງດ້ານການເມືອງຂອງອຳນາດການປົກຄອງປະຊາຊົນ, ມີໜ້າທີ່ເຕົ້າໂຮມຄວາມສາມັກຄີເປັນອັນໜຶ່ງອັນດຽວຂອງປະຊາຊົນທຸກເຜົ່າ, ທຸກຊົນຊັ້ນ-ຊັ້ນຄົນ ແລະ ສາສະໜາບົນພື້ນຖານພັນທະພາບກຳມະກອນ, ຊາວກະສິກຳ, ນັກຮຽນຮູ້-ນັກສຶກສາ-ບັນຍາຊົນ ແລະ ບັນດາຊັ້ນຄົນທີ່ຮັກຊາດ ພາຍໃຕ້ການນຳພາຂອງພັກ, ເຮັດໃຫ້ຄວາມເປັນເອກະພາບແຫ່ງຊາດມີຄວາມໝັ້ນແໜ້ນ, ປຸກລະດົມໄດ້ກຳລັງແຮງສັງລວມຂອງປວງຊົນເຂົ້າໃນພາລະກິດປົກປັກຮັກສາ ແລະ ສ້າງສາປະເທດຊາດຕາມແນວທາງການປ່ຽນແປງໃໝ່ຂອງພັກ. ອົງການແນວໂຮມນີ້ໄດ້ຮັບການສ້າງຕັ້ງຂຶ້ນໃນວັນທີ 13/8/1950 ເວລານັ້ນມີຊື່ວ່າ “ແນວລາວອິດສະຫຼະ” ມາຮອດວັນທີ 6/1/1956 ໄດ້ປ່ຽນຊື່ມາເປັນ “ແນວລາວຮັກຊາດ”, ພາຍຫຼັງປະເທດຊາດໄດ້ຮັບການປົດປ່ອຍ 2/12/1975, ກອງປະຊຸມໃຫຍ່ແນວລາວຮັກຊາດໄດ້ຕົກລົງປ່ຽນຊື່ມາເປັນ “ແນວລາວສ້າງຊາດ” ຈົນເຖິງປັດຈຸບັນນີ້.

❷ ຊາວໝູ່ມປະຊາຊົນປະຕິວັດລາວ

ຊາວໝູ່ມປະຊາຊົນປະຕິວັດລາວ ແມ່ນອົງການຈັດຕັ້ງຂອງມະຫາຊົນໜຶ່ງທີ່ພັກໄດ້ສ້າງຕັ້ງຂຶ້ນໃນວັນທີ 14/4/1955, ຄະນະຊາວໝູ່ມປະຊາຊົນປະຕິວັດລາວໄດ້ມີທີ່ຕັ້ງບົດບາດອັນສຳຄັນໃນຖານະທີ່ເປັນກອງໝູນ ແລະ ເປັນແຂນຂວາຂອງພັກ, ຊາວໝູ່ມແມ່ນອະນາຄົດຂອງປະເທດຊາດ, ແມ່ນກຳລັງປະຈັນບານໃນທຸກຂົງເຂດວຽກງານຂອງການປະຕິວັດໃນແຕ່ລະໄລຍະ. ໜ້າທີ່ອັນສຳຄັນທີ່ສຸດຂອງອົງການຈັດຕັ້ງຊາວໝູ່ມປະຊາຊົນປະຕິວັດລາວ ແມ່ນການເຕົ້າໂຮມຄວາມສາມັກຄີ, ການສຶກສາອົບຮົມຊາວໝູ່ມ-ເຍົາວະຊົນໃຫ້ມີນ້ຳໃຈຮັກຊາດ, ຮັກບ້ານເກີດເມືອງນອນຂອງຕົນເອງ, ຮັກລະບອບປະຊາທິປະໄຕປະຊາຊົນ, ມີຄວາມຈົ່ງຮັກພັກດີຕໍ່ປະເທດຊາດ, ມີຄວາມຮູ້ຄວາມສາມາດ ແລະ ມີຄວາມຮັບຜິດຊອບຕໍ່ໜ້າທີ່ວຽກງານ, ມີແບບແຜນການດຳລົງຊີວິດອັນຖືກຕ້ອງ ເພື່ອສືບທອດພາລະກິດຂອງພັກ ແລະ ປະກອບສ່ວນອັນສຳຄັນເຂົ້າໃນພາລະກິດປົກປັກຮັກສາ ແລະ ສ້າງສາພັດທະນາປະເທດຊາດໃຫ້ຈະເລີນຮຸ່ງເຮືອງຕາມແນວທາງນະໂຍບາຍຂອງພັກປະຊາຊົນປະຕິວັດລາວທີ່ແທ້ຈິງ.

❸ ສະຫະພັນແມ່ຍິງລາວ

ຄະນະສະຫະພັນແມ່ຍິງລາວ ແມ່ນອົງການຈັດຕັ້ງສະເພາະເພດຍິງ ເຊິ່ງເປັນຕົວແທນໃນການປົກປ້ອງສິດທິປະໂຫຍດຂອງຄວາມເປັນແມ່ ແລະ ເດັກນ້ອຍ. ຄະນະສະຫະພັນແມ່ຍິງລາວມີພາລະໜ້າທີ່ເຕົ້າໂຮມຄວາມສາມັກຄີຂອງແມ່ຍິງລາວບັນດາເຜົ່າ, ສຶກສາອົບຮົມຍົກລະດັບ

ຄວາມຮູ້ຄວາມສາມາດຢ່າງຮອບດ້ານໃຫ້ແກ່ແມ່ຍິງ, ເຊີດຊູບົດບາດຂອງແມ່ຍິງໃນທົ່ວປະເທດ ໃຫ້ສູງຂຶ້ນຢູ່ໃນສັງຄົມລາວ ແລະ ເວທີສາກົນ. ອົງການຈັດຕັ້ງສະຫະພັນແມ່ຍິງລາວເປັນເຈົ້າການ ເພື່ອປະຕິບັດສິດສະເໝີພາບລະຫວ່າງຍິງ-ຊາຍ, ຕັ້ງໜ້າເສີມຂະຫຍາຍຖານະບົດບາດຂອງຕົນ ເຂົ້າໃນພາລະກິດປົກປັກຮັກສາ ແລະ ສ້າງສາພັດທະນາປະເທດຊາດພ້ອມທັງອອກແຮງປົກປ້ອງ ຜົນປະໂຫຍດອັນຊອບທຳຂອງແມ່ຍິງ ແລະ ເດັກນ້ອຍ. ຄະນະສະຫະພັນແມ່ຍິງລາວໄດ້ຮັບ ການສ້າງຕັ້ງຂຶ້ນໃນວັນທີ 20/7/1955.

④ ສະຫະພັນກຳມະບານລາວ

ສະຫະພັນກຳມະບານລາວ ແມ່ນອົງການຈັດຕັ້ງທີ່ເປັນຕົວແທນ ແລະ ປົກປ້ອງສິດຜົນ ປະໂຫຍດຂອງຊົນຊັ້ນກຳມະກອນ, ລັດຖະກອນ, ຊາວຜູ້ອອກແຮງງານທັງໝົດ. ອົງການຈັດຕັ້ງ ສະຫະພັນກຳມະບານລາວມີໜ້າທີ່ຈັດຕັ້ງເຕົ້າໂຮມ, ສຶກສາອົບຮົມກຳມະກອນ ແລະ ຊາວຜູ້ອອກ ແຮງງານບັນດາເຜົ່າໃຫ້ກາຍເປັນພົນລະເມືອງດີ, ມີລະບຽບວິໄນເຂັ້ມງວດ, ເປັນເຈົ້າການໃນການ ປະຕິບັດແຜນພັດທະນາເສດຖະກິດ-ສັງຄົມ ແລະ ພາລະກິດປົກປັກຮັກສາ ແລະ ສ້າງສາພັດ ທະນາປະເທດຊາດ. ເປັນເຈົ້າການໃນການເຄື່ອນໄຫວປົກປ້ອງສິດທິ ແລະ ຜົນປະໂຫຍດອັນ ຊອບທຳຖືກກົດໝາຍຂອງຊາວຜູ້ອອກແຮງງານລາວ. ອົງການຈັດຕັ້ງສະຫະພັນກຳມະບານລາວ ໄດ້ຮັບການສ້າງຕັ້ງຂຶ້ນໃນວັນທີ 1/2/1966.

2. ລະບົບການປົກຄອງ

ລະບົບການປົກຄອງແຫ່ງ ສ.ປ.ປ ລາວ ແມ່ນການປົກຄອງແບບປະຊາທິປະໄຕປະຊາຊົນ ພາຍໃຕ້ລັດຖະທຳມະນູນ ແລະ ກົດໝາຍໂດຍມີການແບ່ງອຳນາດໃຫ້ແຕ່ລະອົງການອຳນາດ ຄື:

2.1 ອຳນາດນິຕິບັນຍັດ (ສະພາແຫ່ງຊາດ)

ສະພາແຫ່ງຊາດ ແມ່ນອົງການນິຕິບັນຍັດ ເຊິ່ງມີສິດຕິກຳລົງບັນດາກົດໝາຍ ແລະ ບັນຫາ ພື້ນຖານຂອງປະເທດຊາດ ທັງເປັນອົງການຕິດຕາມກວດກາການເຄື່ອນໄຫວຂອງອົງການບໍລິ ຫານ ແລະ ຕຸລາການ. ສະມາຊິກສະພາແຫ່ງຊາດ ແມ່ນພົນລະເມືອງລາວທີ່ມີອາຍຸກະສຽນແຕ່ 18 ປີ ຂຶ້ນໄປເປັນຜູ້ເລືອກຕັ້ງຕາມລະບຽບການທີ່ໄດ້ກຳນົດໄວ້ໃນກົດໝາຍເລືອກຕັ້ງ, ສະພາ ແຫ່ງຊາດຊຸດໜຶ່ງມີອາຍຸການ 5 ປີ, ການເລືອກຕັ້ງສະພາແຫ່ງຊາດຊຸດໃໝ່ຕ້ອງແລ້ວຢ່າງຊ້າ 60 ວັນກ່ອນສະພາແຫ່ງຊາດຊຸດເກົ່າຈະໝົດອາຍຸການ.



ຫໍສະພາແຫ່ງຊາດ

2.2 ອຳນາດບໍລິຫານ

ອຳນາດບໍລິຫານລັດ ປະກອບດ້ວຍປະທານປະເທດ, ຄະນະລັດຖະບານ ແລະ ການປົກຄອງທ້ອງຖິ່ນ.

ກ. ປະທານປະເທດ

ປະທານປະເທດ ເປັນປະມຸກລັດແຫ່ງສາທາລະນະລັດປະຊາທິປະໄຕປະຊາຊົນລາວ, ເປັນຜູ້ຕາງໜ້າໃຫ້ແກ່ປະຊາຊົນບັນດາເຜົ່ານັບທັງພາຍໃນ ແລະ ຕ່າງປະເທດ. ປະທານປະເທດ ແມ່ນສະມາຊິກສະພາແຫ່ງຊາດເປັນຜູ້ເລືອກຕັ້ງ ໂດຍໄດ້ຮັບຄະແນນສຽງສອງສ່ວນສາມຂອງຈຳນວນສະມາຊິກສະພາແຫ່ງຊາດທັງໝົດທີ່ໄດ້ເຂົ້າຮ່ວມກອງປະຊຸມ. ປະທານປະເທດມີອາຍຸການ 5 ປີ. ປະທານປະເທດອາດຈະມີຮອງປະທານເພື່ອເປັນຜູ້ຊ່ວຍວຽກ ແລະ ຕາງໜ້າໃຫ້ປະທານໃນເວລາປະທານຕິດຂັດ.



ສຳນັກງານປະທານປະເທດ

ຂ. ລັດຖະບານ

ລັດຖະບານ ແມ່ນອົງການບໍລິຫານແຫ່ງລັດ, ລັດຖະບານຄຸ້ມຄອງເປັນເອກະພາບໃນການປະຕິບັດໜ້າທີ່ຂອງລັດໃນທຸກດ້ານຄື: ດ້ານການເມືອງ, ເສດຖະກິດ, ວັດທະນະທຳ, ປ້ອງກັນຊາດ, ປ້ອງກັນຄວາມສະຫງົບ ແລະ ການຕ່າງປະເທດ.

ລັດຖະບານລາວ ປະກອບດ້ວຍນາຍົກລັດຖະມົນຕີ, ບັນດາຮອງນາຍົກລັດຖະມົນຕີ, ບັນດາລັດຖະມົນຕີວ່າການກະຊວງຕ່າງໆ, ມີບັນດາລັດຖະມົນຕີຊ່ວຍວ່າການເປັນຜູ້ຊ່ວຍບໍລິຫານ ແລະ ປະທານຄະນະກຳມະການທຽບເທົ່າກະຊວງ. ແຕ່ລະກະຊວງກໍໄດ້ແບ່ງອອກເປັນຫຼາຍກົມ, ຫຼາຍພະແນກການ ແລະ ມີຫົວໜ້າໜ່ວຍງານເປັນຜູ້ຮັບຜິດຊອບ. ຄະນະລັດຖະບານມີອາຍຸການ 5 ປີ, ນາຍົກລັດຖະມົນຕີ ແມ່ນປະທານປະເທດເປັນຜູ້ແຕ່ງຕັ້ງ ໂດຍການຮັບຮອງຂອງສະພາແຫ່ງຊາດ.

ຄ. ການປົກຄອງທ້ອງຖິ່ນ

ການປົກຄອງທ້ອງຖິ່ນຢູ່ ສ.ປ.ປ ລາວ ໄດ້ແບ່ງອອກເປັນແຂວງ, ນະຄອນຫຼວງ, ເມືອງ ແລະ ບ້ານ. ຢູ່ແຕ່ລະແຂວງທີ່ກ່າວມານີ້ມີທ່ານເຈົ້າແຂວງ ແລະ ຮອງເປັນຜູ້ບໍລິຫານສູງສຸດ, ນະຄອນຫຼວງກໍມີເຈົ້າຄອງນະຄອນຫຼວງ ແລະ ຮອງ. ແຂວງໜຶ່ງແບ່ງອອກເປັນຫຼາຍເມືອງ ເຊິ່ງແຕ່ລະເມືອງກໍມີລະບົບການຈັດຕັ້ງເຊັ່ນດຽວກັບແຂວງ ແລະ ທ່ານເຈົ້າເມືອງ ແລະ ຮອງເປັນຜູ້ປົກຄອງ ແລະ ແຕ່ລະເມືອງກໍໄດ້ແບ່ງອອກເປັນຫຼາຍບ້ານ ໂດຍມີນາຍບ້ານ ແລະ ຮອງເປັນຜູ້ປົກຄອງ.

ໃນປັດຈຸບັນ (2015), ປະເທດລາວແບ່ງເຂດປົກຄອງອອກເປັນ 17 ແຂວງ, 1 ນະຄອນຫຼວງ, ມີ 148 ເມືອງ, ມີ 8.507 ບ້ານ, ຈຳນວນບ້ານໄດ້ຫຼຸດລົງເມື່ອທຽບໃສ່ປີ 2005 ແມ່ນມີ 10.552 ບ້ານ ອັນເນື່ອງມາຈາກການແບ່ງຂອບເຂດຄືນໃໝ່ ເພາະວ່າແຂວງໄຊສົມບູນໄດ້ມີຈຳນວນບ້ານຫຼາຍກວ່າໃນປີ 2005 ເຊິ່ງເພີ່ມຈາກ 84 ຫາ 96 ບ້ານ, ຈຳນວນຄົວເຮືອນມີ 1,2 ລ້ານຄົວເຮືອນ ເຊິ່ງຫຼາຍກວ່າປີ 2005 ເຖິງ 225.000 ຄົວເຮືອນ ແລະ ເມື່ອອີງໃສ່ລັກສະນະຂອງພູມສັນຖານ, ພູມອາກາດ ເພິ່ນໄດ້ແບ່ງພື້ນທີ່ຂອງປະເທດລາວອອກເປັນ 3 ພາກຄື:

- ພາກເໜືອປະກອບມີ ແຂວງຜົ້ງສາລີ, ອຸດົມໄຊ, ຫຼວງນ້ຳທາ, ບໍ່ແກ້ວ, ໄຊຍະບູລີ, ຫຼວງພະບາງ, ຊຽງຂວາງ, ໄຊສົມບູນ ແລະ ຫົວພັນ.

- ພາກກາງ ປະກອບມີ ແຂວງວຽງຈັນ, ນະຄອນຫຼວງ, ບໍລິຄຳໄຊ, ຄຳມ່ວນ ແລະ ສະຫວັນນະເຂດ.

- ພາກໃຕ້ ປະກອບມີ ແຂວງສາລະວັນ, ເຊກອງ, ອັດຕະປື ແລະ ຈຳປາສັກ.

ອົງການບໍລິຫານຂັ້ນທ້ອງຖິ່ນປະກອບດ້ວຍພະແນກການຕ່າງໆເຊັ່ນ: ພະແນກອຸດສາຫະກຳ, ກະສິກຳ-ປ່າໄມ້, ການຄ້າ, ສຶກສາ, ສາທາລະນະສຸກ, ຄົມມະນາຄົມ-ຂົນສົ່ງ, ການສື່ສານ ແລະ ອື່ນໆຄືກັບຢູ່ຂັ້ນແຂວງ⁽¹⁾.

2.3 ອຳນາດຕຸລາການ (ສານ)

ກ. ສານປະຊາຊົນ

ສານປະຊາຊົນ ແມ່ນອົງການພິພາກສາຂອງລັດ ເຊິ່ງປະກອບດ້ວຍສານໃນລະດັບຕ່າງໆ ຄື: ສານປະຊາຊົນສູງສຸດ, ສານນະຄອນຫຼວງ, ສານແຂວງ, ສານເມືອງ ແລະ ສານທະຫານ. ສານປະຊາຊົນສູງສຸດ ແມ່ນອົງການພິພາກສາສູງສຸດຂອງລັດ, ມີສິດກວດກາຄຳຕັດສິນຂອງ ສານປະຊາຊົນຂັ້ນທ້ອງຖິ່ນ ແລະ ສານທະຫານ. ຄຳຕັດສິນຂອງສານປະຊາຊົນທີ່ມີຜົນສັກສິດ ທາງດ້ານກົດໝາຍແລ້ວນັ້ນທຸກໆຊັ້ນຄົນຕ້ອງເຄົາລົບນັບຖື. ບັນດາບຸກຄົນ ແລະ ອົງການຈັດຕັ້ງ ທີ່ມີສ່ວນກ່ຽວຂ້ອງຕ້ອງປະຕິບັດຢ່າງເຂັ້ມງວດ.

ຂ. ອົງການໄອຍະການປະຊາຊົນ

ອົງການໄອຍະການປະຊາຊົນປະກອບດ້ວຍອົງການອະທິໄອຍະການ, ອົງການໄອຍະການ ປະຊາຊົນແຂວງ, ນະຄອນຫຼວງ, ເມືອງ ແລະ ອົງການໄອຍະການທະຫານ. ອະທິໄອຍະການມີ ໜ້າທີ່ຊີ້ນຳການເຄື່ອນໄຫວຂອງອົງການໄອຍະການປະຊາຊົນແຫ່ງ ສ.ປ.ປ ລາວ.

ຮອງອະທິໄອຍະການປະຊາຊົນ ແມ່ນຄະນະປະຈຳສະພາແຫ່ງຊາດເປັນຜູ້ແຕ່ງຕັ້ງ ຫຼື ປົດຕຳແໜ່ງໄອຍະການປະຊາຊົນ. ຮອງໄອຍະການປະຊາຊົນແຂວງ, ນະຄອນຫຼວງ, ເມືອງ ແລະ ໄອຍະການທະຫານ ແມ່ນອະທິໄອຍະການປະຊາຊົນເປັນຜູ້ແຕ່ງຕັ້ງ ຫຼື ປົດຕຳແໜ່ງ.

ກອງປະຊຸມໃຫຍ່ຜູ້ແທນປະຊາຊົນທົ່ວປະເທດຄັ້ງວັນທີ 1-2/12/1975 ໄດ້ຮັບຮອງເອົາ ບັນດາມະຕິຕ່າງໆດັ່ງລຸ່ມນີ້:

- ມະຕິຕົກລົງສ້າງຕັ້ງລະບອບສາທາລະນະລັດປະຊາທິປະໄຕປະຊາຊົນລາວ.
- ມະຕິຕົກລົງແຕ່ງຕັ້ງປະທານປະເທດແຫ່ງ ສ.ປ.ປ ລາວ ໂດຍແມ່ນ ທ່ານ ສຸພານຸວົງ ເປັນປະທານປະເທດ.
- ມະຕິຕົກລົງສ້າງຕັ້ງສະພາປະຊາຊົນສູງສຸດຂອງ ສ.ປ.ປ ລາວ ໂດຍແມ່ນ ທ່ານ ສຸພານຸວົງ ເປັນປະທານສະພາ.

⁽¹⁾ ເບິ່ງແຜນທີ່ການປົກຄອງຂອງ ສ.ປ.ປ ລາວ ໜ້າທີ 203

- ມະຕິຕິກລົງສ້າງຕັ້ງຄະນະລັດຖະບານແຫ່ງ ສ.ປ.ປ ລາວ ໂດຍແມ່ນທ່ານ ໄກສອນ ພົມວິຫານ ເປັນນາຍົກລັດຖະມົນຕີ ແລະ ປະທານສະພາລັດຖະມົນຕີ ເຊິ່ງທັງໝົດນີ້ ໄດ້ກາຍເປັນພື້ນຖານທາງດ້ານກົດໝາຍຂອງ ສ.ປ.ປ ລາວ.

ຄໍາຖາມ:

1. ລະບົບການເມືອງລາວປະກອບດ້ວຍຫຍັງແດ່?
2. ນັກຮຽນ ຈົ່ງອະທິບາຍລະບົບການປົກຄອງຂອງລາວໃນປັດຈຸບັນເປັນຄືແນວໃດ?

ບົດທີ 7

ພູມສາດຊົນນະບົດລາວ

1. ຄວາມໝາຍ

ຊົນນະບົດແມ່ນບໍລິເວນ ຫຼື ພື້ນທີ່ນອກເມືອງ ເຊິ່ງປະຊາກອນໄດ້ຕັ້ງຖິ່ນຖານພູມລຳເນົາ ຢູ່ແບບເປັນບ້ານ ຫຼື ເປັນຊຸມຊົນຂະໜາດນ້ອຍທີ່ກະແຈກກະຈາຍຕາມພື້ນທີ່. ປະຊາກອນດັ່ງກ່າວ ສ່ວນຫຼາຍປະກອບອາຊີບເປັນຊາວກະສິກຳ ແລະ ສ່ວນໜຶ່ງກໍເຮັດການຄ້າຂາຍຍ່ອຍ...; ຊາວຊົນນະບົດໂດຍທົ່ວໄປແມ່ນດຳລົງຊີວິດຢູ່ສະພາບແວດລ້ອມທາງທຳມະຊາດຕ່າງໆເຊັ່ນ: ຝົນຕົກ, ລົມຮ້ອນ, ຄວາມໜາວເຢັນ, ຄວາມງອກງາມ ແລະ ທຸ່ງແຫ້ງຂອງພືດພັນບາງຊະນິດ ແລະ ອື່ນໆອີກ. ຊາວຊົນນະບົດມີຄວາມຍິນດີກັບຄວາມຈະເລີນງອກງາມຂອງພືດໃນທົ່ງໄຮ່ທົ່ງນາ. ເຂົາເຈົ້າຕ້ອງການທຳມະຊາດທີ່ເອື້ອອຳນວຍເຊັ່ນ: ນ້ຳ, ດິນ ທີ່ອຸດົມສົມບູນ, ພ້ອມທັງ ທີ່ອຳນວຍ...; ຕ້ອງການລະບົບຊົນລະປະທານ, ຕ້ອງການຝຸ່ນ ແລະ ຢາປາບສັດຕູພືດຕະຫຼອດເຖິງການຂາຍຜົນຜະລິດທີ່ໄດ້ລາຄາດີຈາກລູກຄ້າ...

2. ລັກສະນະລວມຂອງຊົນນະບົດ ສ.ປ.ປ ລາວ

ຊົນນະບົດຂອງລາວກວມເອົາເນື້ອທີ່ເກືອບທັງໝົດ ທີ່ໄດ້ຮັບການບຸກເບີກ, ດັດແປງມາເປັນບ່ອນຢູ່ອາໄສ ແລະ ເປັນແຫຼ່ງທຳມາຫາກິນຂອງຊາວລາວ. ມັນຍັງກວມເອົາຈຳນວນພື້ນລະເມືອງເຖິງ 75% ເຊິ່ງເກືອບທັງໝົດນັ້ນເປັນຊາວໄຮ່, ຊາວນາ ແລະ ຊາວສວນ. ຊາວລາວທີ່ອາໄສຢູ່ຕາມຊົນນະບົດນັ້ນໄດ້ເຕົ້າໂຮມກັນຢູ່ເປັນບ້ານນ້ອຍ ຫຼື ບ້ານໃຫຍ່ຕາມເງື່ອນໄຂທາງດ້ານທີ່ຕັ້ງ, ພື້ນທີ່, ແຫຼ່ງທຳມາຫາກິນ ທີ່ອຳນວຍຄວາມສະດວກໃຫ້. ບ້ານຂອງຊາວລາວມີຢູ່ 2 ປະເພດຄື: ບ້ານໃນເຂດທົ່ງພຽງ ແລະ ບ້ານໃນເຂດພູດອຍ.

ໃນເຂດທົ່ງພຽງ, ບ້ານມີລັກສະນະແຕກຕ່າງກັນໄປຕາມລັກສະນະທີ່ຕັ້ງ, ສະພາບແວດລ້ອມພູມສາດ ແລະ ວິຖີທຳມາຫາກິນຂອງຊາວບ້ານ, ແຕ່ກໍສາມາດຈຳແນກອອກເປັນບ້ານປະເພດຕ່າງໆຄືດັ່ງນີ້:

★ **ບ້ານນາ:** ເປັນບ້ານທີ່ຕັ້ງຢູ່ເທິງໂນນສູງກາງທົ່ງນາ, ເປັນບ້ານໃຫຍ່ ເຊິ່ງທົ່ວໄປແລ້ວເປັນຮູບວົງມົນ ແລະ ຖືກອ້ອມລ້ອມດ້ວຍທົ່ງນາ.



ຮູບມູມໜຶ່ງຂອງບ້ານນາ

★ **ບ້ານທ່າ:** ເປັນບ້ານທີ່ມີແຜ່ຫຼາຍກວ່າໝູ່ໃນປະເທດລາວ ເຊິ່ງສ່ວນຫຼາຍກໍເປັນບ້ານໃຫຍ່ ແລະ ມີຮູບຮ່າງຍາວໄປຕາມແຄມຝັ່ງແມ່ນ້ຳຕ່າງໆ.



ມູມໜຶ່ງຂອງບ້ານທ່າ

★ **ບ້ານໂຄກ:** ເປັນບ້ານທີ່ເກີດຂຶ້ນລຸນຫຼັງໝູ່, ມັກຈະເປັນບ້ານນ້ອຍ ແລະ ສ່ວນຫຼາຍມັກຈະຕັ້ງຢູ່ຕາມສາຍທາງຄົມມະນາຄົມຕ່າງໆ.



ຮູບມູມໜຶ່ງຂອງບ້ານໂຄກ

ບ້ານນາ, ບ້ານທ່າ ແລະ ບ້ານໂຄກທີ່ໄດ້ກ່າວມານັ້ນ, ເຖິງວ່າມີບາງດ້ານທີ່ແຕກຕ່າງກັນ ແຕ່ກໍມີຫຼາຍດ້ານທີ່ຄ້າຍຄືກັນ ແລະ ເປັນລັກສະນະລວມເຊັ່ນ: ຮູບແບບເຮືອນສ່ວນຫຼາຍ ເປັນ ເຮືອນໄມ້ຍົກພື້ນ, ຢູ່ແຕ່ລະບ້ານມັກຈະມີວັດ, ໂຮງຮຽນ, ສາລາ...; ນອກຈາກນັ້ນ, ຊາວບ້ານທີ່ ອາໄສຢູ່ໃນບ້ານທັງ 3 ປະເພດນີ້ ກໍລ້ວນແຕ່ມີການເຄື່ອນໄຫວດ້ານເສດຖະກິດ-ສັງຄົມ ແລະ ວັດທະນະທຳແບບດຽວກັນຄື: ເຮັດນາ, ຜະລິດເຄື່ອງໃຊ້ສອຍ, ເຮັດບຸນກິນທານ ແລະ ປະຕິບັດ ຮີດຄອງປະເພນີຕ່າງໆ.

ສ່ວນບ້ານຢູ່ໃນເຂດພູດອຍ, ແມ່ນບ້ານນ້ອຍຕັ້ງຢູ່ກະແຈກກະຈາຍຢູ່ກາງປ່າຕຶບໜາ, ຕາມຕີນພູ ຫຼື ເທິງພູສູງໂດຍຢູ່ໃກ້ກັບຍອດນ້ຳ ຫຼື ຫ່ວຍຮ່ອງຕ່າງໆ. ບາງບ້ານກໍເປັນບ້ານແບບ ຖາວອນ, ບາງບ້ານກໍມີລັກສະນະຊົ່ວຄາວ. ແຕ່ສ່ວນຫຼາຍມີຮູບລັກສະນະມົນ ໂດຍປະກອບ ດ້ວຍເຮືອນຫຼາຍຫຼັງທີ່ຢູ່ຈຸ້ມກັນ ແລະ ມັກຈະເປັນບ້ານທີ່ຢູ່ໂດດດ່ຽວ. ຊາວບ້ານໃນບ້ານໜຶ່ງໆ ເຊິ່ງເປັນຊາວໄຮ່ ໂດຍທັງໝົດນັ້ນມັກຈະແມ່ນກຸ່ມຄົນທີ່ຂະຫຍາຍຕົວມາຈາກກົກເຄົ້າໜຶ່ງໆ ເຊິ່ງມີເຈົ້າກົກເຈົ້າເຫຼົ່າເປັນຜູ້ຊີ້ນຳຢ່າງເດັດຂາດໃນດ້ານຄວາມເປັນຢູ່, ຄວາມເຊື່ອຖື ແລະ ການ ປະຕິບັດຮີດຄອງປະເພນີຕ່າງໆທີ່ສືບທອດກັນມາ.



ບ້ານຂອງຊົນເຜົ່າກະຕູ ທີ່ແຂວງເຊກອງ

ໃນປັດຈຸບັນນີ້, ຊົນນະບົດຂອງລາວຍັງປະສົບກັບບັນຫາຫຼາຍຢ່າງ ເຊິ່ງເກີດມາຈາກຄວາມຫຼ້າຫຼັງທາງດ້ານເສດຖະກິດ ແລະ ສັງຄົມທີ່ຄອບງຳມາແຕ່ດົນນານ, ບັນຫາຕ່າງໆ ເຫຼົ່ານີ້ໄດ້ສະແດງອອກດັ່ງນີ້:

- ສະພາບການເກີດ ແລະ ການເພີ່ມຂຶ້ນຂອງຈຳນວນປະຊາກອນ ຍັງຢູ່ໃນອັດຕາສ່ວນສູງເກີນກວ່າອັດຕາການຂະຫຍາຍຕົວທາງເສດຖະກິດຈຶ່ງພາໃຫ້ມາດຕະຖານການຄອງຊີບຕໍ່າ.
- ສະພາບຄວາມທຸລະກັນດານ, ສອກຫຼີກ ແລະ ໂດດດຽວຂອງຊົນນະບົດເນື່ອງຈາກເສັ້ນທາງຄົມມະນາຄົມບໍ່ສະດວກ ໂດຍສະເພາະແມ່ນໃນລະດູຝົນ.
- ການຂຶ້ນກັບປັດໄຈທຳມະຊາດຢ່າງຮອບດ້ານຂອງຊົນນະບົດ ຈຶ່ງພາໃຫ້ພື້ນຖານເສດຖະກິດຂະຫຍາຍຕົວຊັກຊ້າ ແລະ ບໍ່ສົມດູນກັນ.
- ສຸຂະພາບຂອງຊາວຊົນນະບົດບໍ່ທັນຖືກຮັບປະກັນ ເນື່ອງຈາກການກິນຢູ່ບໍ່ພຽງພໍທັງບໍ່ຖືກກັບສຸຂະອະນາໄມ ແລະ ຍ້ອນການບໍລິການດ້ານສາທາລະນະສຸກຍັງບໍ່ທັນຂະຫຍາຍທົ່ວເຖິງໃນເຂດຫ່າງໄກສອກຫຼີກ.
- ການທຳລາຍຊັບພະຍາກອນທຳມະຊາດຢ່າງໜັກໜ່ວງ ໂດຍສະເພາະແມ່ນປ່າໄມ້ ເຊິ່ງເກີດຈາກວິທີການທຳມາຫາກິນແບບດັ້ງເດີມ ອັນກໍ່ໃຫ້ເກີດຄວາມເສຍຫາຍຢ່າງຮ້າຍແຮງຕໍ່ເສດຖະກິດແຫ່ງຊາດ ແລະ ຕໍ່ສະພາບແວດລ້ອມ.

ບັນຫາຕ່າງໆທີ່ໄດ້ກ່າວມານັ້ນ, ມັນຕິດພັນກັບຊົນນະບົດຂອງຊາວລາວມາຕັ້ງແຕ່ອະດີດຈົນເຖິງປັດຈຸບັນ. ດັ່ງນັ້ນ, ໃນການພັດທະນາປະເທດ ຈຶ່ງມີຄວາມຈຳເປັນທີ່ສຸດທີ່ຈະຕ້ອງເລັ່ງລັດໃສ່ເຂດຊົນນະບົດເປັນຕົ້ນຕໍ ໂດຍສະເພາະໃນຍຸກສະໄໝການຫັນເສດຖະກິດທຳມະຊາດ ແລະ ເຄິ່ງທຳມະຊາດໄປສູ່ເສດຖະກິດສິນຄ້າຍິ່ງມີຄວາມຈຳເປັນທີ່ຈະຕ້ອງມີການພົວພັນຢ່າງຊະນິດແທ້ໝົດ ແລະ ໂດຍກົງກັບການພັດທະນາຊົນນະບົດຮອບດ້ານ. ເມື່ອໃດຊົນນະບົດຂອງລາວຫາກໄດ້ຮັບການພັດທະນາຢ່າງທົ່ວເຖິງ, ພົນລະເມືອງລາວທັງປະເທດກໍຈະມີຊີວິດການເປັນຢູ່ດີຂຶ້ນ ເພາະຊາວລາວສ່ວນໃຫຍ່ແມ່ນຍັງອາໄສຢູ່ເຂດຊົນນະບົດ.

ຄໍາຖາມ:

1. ຊົນນະບົດມີຄວາມໝາຍແນວໃດ?
2. ລັກສະນະຂອງຊົນນະບົດລາວແຕກຕ່າງກັນແນວໃດ?
3. ເພື່ອຢາກເຮັດໃຫ້ຊົນນະບົດໄດ້ຮັບການພັດທະນາເທົ່າທຽມກັບຕົວເມືອງນັກຮຽນຈະມີວິທີການແນວໃດ?

ບົດເລິກຫັດ:

ໃຫ້ນັກຮຽນຊອກຫາຮູບພາບກ່ຽວກັບການພັດທະນາຊົນນະບົດໃນທ້ອງຖິ່ນຂອງຕົນເອງ ແລະ ໃນທ້ອງຖິ່ນອື່ນ ແລ້ວມາສົມທົບໃສ່ກັນວ່າ ມັນມີຄວາມແຕກຕ່າງກັນແນວໃດ?

ບົດທີ 8

ພູມສາດຕົວເມືອງໃນ ສ.ປ.ປ ລາວ

1. ຄວາມໝາຍ ຄວາມສໍາຄັນຂອງຕົວເມືອງ

ຄຳວ່າ “ເມືອງ” ໝາຍເຖິງບໍລິເວນ ຫຼື ພື້ນທີ່ເຊິ່ງປະຊາກອນໄດ້ຕັ້ງຖິ່ນຖານພູມລຳເນົາຢູ່ ຮ່ວມກັນຢ່າງໜ້າແໜ້ນ, ປະຊາກອນດັ່ງກ່າວນີ້ ສ່ວນໃຫຍ່ແລ້ວແມ່ນບໍ່ໄດ້ເປັນຊາວກະສິກໍາທີ່ ເປັນອາຊີບຫຼັກຄືກັບຊາວຊົນນະບົດ, ແຕ່ພັດປະກອບອາຊີບຫຼັກກ່ຽວກັບອຸດສາຫະກໍາ, ຫັດຖະກໍາ, ການຄ້າ-ຂາຍ, ການບໍລິການ, ການທ່ອງທ່ຽວ... ຊາວເມືອງມີວິຖີຊີວິດທີ່ດີ, ຄ່ານິຍົມສູງ, ຫັດສະ ນະຄະຕິ ແລະ ຄວາມຕ້ອງການທີ່ແຕກຕ່າງກັບຊາວຊົນນະບົດ. ນອກຈາກນັ້ນ, ຢູ່ພາຍໃນຕົວ ເມືອງຍັງມີຄວາມຈະເລີນທາງດ້ານກາຍະພາບຫຼາຍຢ່າງເຊັ່ນ: ເຮືອນ, ອາຄານທີ່ສູງ, ຮ້ານຄ້າ ໃຫຍ່, ສູນບໍລິການຫຼາຍປະເພດ, ຖະໜົນຫົນທາງໃຫຍ່ສະອາດງາມຕາ, ຍານພາຫະນະທີ່ທັນ ສະໄໝ...

2. ບົດບາດຂອງຕົວເມືອງ

ການກໍານົດ ແລະ ການຂະຫຍາຍຕົວຂອງເມືອງ ແມ່ນປາກົດການທີ່ໄປໃນໄລຍະເວ ລາຍາວນານທີ່ຕໍ່ເນື່ອງ ແລະ ໃນທີ່ຕັ້ງອັນແນ່ນອນ ເພາະໜ້າທີ່ບົດບາດຂອງຕົວເມືອງແມ່ນ ການຕອບສະໜອງຄວາມຕ້ອງການດ້ານຕ່າງໆເກີດຂຶ້ນ. ປັດຈຸບັນຫຼາຍຕົວເມືອງໄດ້ມີບົດບາດ ຫຼາຍດ້ານດັ່ງນີ້:

- **ມີບົດບາດທາງດ້ານການຄ້າ:** ແມ່ນຕົ້ນກໍານົດຂອງຕົວເມືອງນັບແຕ່ເປັນຕະຫຼາດ ທ້ອງຖິ່ນ (ຮ້ານຄ້ານ້ອຍໆ) ແລ້ວຄ່ອຍໆກາຍມາເປັນເມືອງໃນທ້ອງຖິ່ນ, ຈາກນັ້ນກໍເຕີບໃຫຍ່ ຂະຫຍາຍຕົວເປັນກ້າວໆມາເປັນເມືອງໃຫຍ່ເຊັ່ນ: ເມືອງລອນດອນ, ນິວຢອກ, ອໍາສະເຕີດາມ (Amsterdam), ຮົງກົງ...

- **ບົດບາດການຜະລິດອຸດສາຫະກໍາ:** ເຊິ່ງທໍາອິດກໍແມ່ນການຜະລິດຫັດຖະກໍາ ຈາກນັ້ນໄດ້ ກາຍມາມີບົດບາດຂອງຕົວເມືອງບວກກັບການເຕົ້າໂຮມອຸດສາຫະກໍາຕ່າງໆພາໃຫ້ເກີດການເຕົ້າ ໂຮມກໍາມະກອນເປັນຈຳນວນຫຼວງຫຼາຍເຊັ່ນ: ເມືອງທີ່ເກີດຈາກອຸດສາຫະກໍາຊຸດຄົ້ນແຮ່ທາດ ຕ່າງໆຄື: ເມືອງບຸດເຕີ (ອາເມຣິກາ), ເມືອງເອລິຊາເບດ (Elizabeth ອາເມຣິກາ), ເມືອງອາບເດັນ (ອີຣານ) ເມືອງໂຈແຮນເນັດສະເບີກ (ອາຟຣິກາໃຕ້), ເມືອງດີທາລອຍ (ອາເມຣິກາ)...

- **ບົດບາດທາງການທະຫານ:** ແມ່ນມີຄວາມສໍາຄັນ ແລະ ຈຳເປັນໃນວຽກງານປ້ອງກັນ ຊາດ ເຊິ່ງຮຽກຮ້ອງໃຫ້ມີງົບປະມານສ້າງກຳແພງ, ປ້ອມຢາມ, ຄ້າຍປ້ອງກັນຕົວ, ທີ່ພັກຂອງນາຍ ທະຫານ... ເພາະຕົວເມືອງທີ່ກ່າວມານີ້ມີທີ່ຕັ້ງຍຸດທະສາດ ແລະ ກໍ່ເພື່ອສະດວກໃຫ້ແກ່ການ ເຄື່ອນ (ຈໍລະຈອນ) ທັງໃຫ້ມີຄວາມປອດໄພ ແລະ ເປັນລະບຽບຮຽບຮ້ອຍ.

- **ບົດບາດການເມືອງ ແລະ ການປົກຄອງ,** ບາງເມືອງກໍ່ໄດ້ສ້າງຂຶ້ນເພື່ອດ້ານການເມືອງ ອັນເປັນຕົວແທນແຫ່ງອິດທິພົນ ຫຼື ຕາມຄວາມປະສົງຂອງລັດເຊັ່ນ: ວໍຊິງຕັນ, ແຄນເບີຣາ, ບຣາຊີເລຍ, ອິດຕາວາ, ເມືອງຊວາ, ເມືອງວຽງຈັນ...

ນອກຈາກນີ້ແລ້ວ ຕົວເມືອງຍັງເປັນສູນກາງການຄົ້ນຄວ້າວິທະຍາສາດ, ການສຶກສາ, ວັດທະນະທຳ, ການທ່ອງທ່ຽວ... ເຊິ່ງສາມາດເວົ້າໄດ້ວ່າ ຕົວເມືອງແມ່ນເມືອງສີວິໄລຂອງຊາດ ຕ່າງໆ ແລະ ກໍ່ໄດ້ຍັງຢືນເຖິງປະຫວັດສາດຂອງຊາດນັ້ນໆອີກດ້ວຍ.

3. ສະພາບຂອງຕົວເມືອງໃນລາວ

ໃນ ສ.ປ.ປ ລາວ, ບັນດາຫົວໜ່ວຍສັງຄົມທີ່ມີປະຊາກອນເຕົ້າໂຮມກັນເປັນຈຳນວນຫຼາຍ ລື່ນລະດັບຂອງບ້ານທົ່ວໄປ ແລະ ເຖິງວ່າປະຊາກອນເຫຼົ່ານັ້ນຍັງມີອາຊີບເປັນຊາວກະສິກຳ ຫຼາຍຢູ່ກໍ່ຕາມ ແຕ່ຄົນລາວເຮົາກໍ່ເຄີຍຮັບຮູ້ກັນວ່າເປັນເມືອງ. ເມືອງຕາມມາດຕະຖານທີ່ຄົນລາວ ເຮົາຖືກັນມານັ້ນ ໄດ້ກຳເນີດຂຶ້ນຈາກການລວມສູນ ຫຼື ການຕັ້ງຖິ່ນຖານຢູ່ຮ່ວມກັນອ້ອມຂ້າງທີ່ ຕັ້ງຂອງເຈົ້າສັກດິນາໃນເມື່ອກ່ອນ ແລະ ອ້ອມຂ້າງອຳນາດການປົກຄອງຂັ້ນແຂວງຂັ້ນເມືອງໃນ ປັດຈຸບັນ. ເມືອງຕ່າງໆນັບທັງນ້ອຍ ແລະ ໃຫຍ່ເຫຼົ່ານີ້ ກໍ່ລ້ວນແຕ່ເປັນຫຼັກຖານທາງປະຫວັດສາດ, ເສດຖະກິດ ແລະ ວັດທະນະທຳ-ສັງຄົມຂອງຊາດລາວ.

ປະເທດລາວເລີ່ມມີບາງເມືອງໃນລະຫວ່າງສະຕະວັດທີ VI ເປັນຕົ້ນມາເຊັ່ນ: ເມືອງຊວາ ຫຼື ເມືອງຊຽງດົງ-ຊຽງທອງ ເຊິ່ງແມ່ນນະຄອນຫຼວງພະບາງໃນປັດຈຸບັນ. ນອກນັ້ນ ກໍ່ຍັງມີເມືອງພວນ, ເມືອງວຽງຄຳ, ເມືອງຈຳປາສັກ, ເມືອງວຽງຈັນ ຫຼື ນະຄອນຫຼວງວຽງຈັນໃນປັດຈຸບັນນີ້.

ເມືອງຕ່າງໆໃນລາວ ເປັນສູນກາງທາງດ້ານການເມືອງ-ການປົກຄອງ, ສູນກາງການຜະ ລິດ, ສູນການຄ້າ, ສູນວັດທະນະທຳ ແລະ ອື່ນໆ. ເມືອງຍັງເປັນຕົວແທນຂອງຄວາມສີວິໄລໃນ ທຸກດ້ານ ບໍ່ວ່າໃນລະດັບຊາດ ກໍ່ຄືໃນລະດັບທ້ອງຖິ່ນ. ແຕ່ເຖິງຢ່າງໃດກໍ່ຕາມ, ຄຳລະດັບຄວາມ ເປັນເມືອງຂອງປະເທດລາວແມ່ນຍັງຕ່ຳ ຖ້າທຽບໃສ່ກັບຫຼາຍປະເທດໃນໂລກ, ເພາະວ່າ ການ ປະກອບອາຊີບ ຫຼື ການຢຶດຖືອາຊີບລະຫວ່າງປະຊາກອນໃນເມືອງກັບໃນຊົນນະບົດທີ່ຍັງເຈືອ

ປົນກັນຢູ່ ຫຼື ເວົ້າອີກຢ່າງໜຶ່ງ ແມ່ນມີຄວາມແຕກຕ່າງກັນທາງດ້ານອາຊີບລະຫວ່າງຄົນໃນເມືອງ ກັບຊົນນະບົດຍັງບໍ່ທັນຈະແຈ້ງ ເມື່ອທຽບກັບເມືອງຕ່າງໆຂອງຫຼາຍປະເທດ.

ພໍຕົກມາໃນສະໄໝຝຣັ່ງປົກຄອງ, ປະເທດລາວມີເມືອງທີ່ສຳຄັນຢູ່ຫຼາຍເມືອງ ນັບທັງ ເມືອງເກົ່າ ແລະ ເມືອງທີ່ສ້າງຂຶ້ນມາໃໝ່ເຊັ່ນ: ນະຄອນຫຼວງພະບາງ, ນະຄອນວຽງຈັນ, ເມືອງຄູນ, ເມືອງປາກຊັນ, ເມືອງທ່າແຂກ, ເມືອງຄັນທະບູລີ, ເມືອງປາກເຊ, ເມືອງຈຳປາສັກ ແລະ ເມືອງອື່ນໆອີກ.

ຕົກມາໃນສະໄໝເປັນຫົວເມືອງຂຶ້ນແບບໃໝ່ຂອງຈັກກະພັດອາເມຣິກາ ມີຫຼາຍຕົວເມືອງ ໄດ້ຖືກສົງຄາມທຳລາຍກຸ້ງເຊັ່ນ: ເມືອງຊຳເໜືອ, ເມືອງຄູນ, ເມືອງສາລະວັນ... ເມືອງທີ່ເປັນທີ່ ວ່າການປົກຄອງແຂວງໃນປັດຈຸບັນມີເມືອງຜຶ້ງສາລີ (ແຂວງຜຶ້ງສາລີ), ເມືອງນ້ຳທາ (ແຂວງ ຫຼວງນ້ຳທາ), ເມືອງໄຊ (ແຂວງອຸດົມໄຊ), ເມືອງຫ້ວຍຊາຍ (ແຂວງບໍ່ແກ້ວ), ເມືອງຫຼວງພະບາງ (ແຂວງຫຼວງພະບາງ), ເມືອງຊຳເໜືອ (ແຂວງຫົວພັນ), ເມືອງແປກ (ແຂວງຊຽງຂວາງ), ເມືອງໄຊຍະບູລີ (ແຂວງໄຊຍະບູລີ), ນະຄອນວຽງຈັນ (ນະຄອນຫຼວງວຽງຈັນ), ເມືອງວຽງຄຳ (ແຂວງວຽງຈັນ), ເມືອງປາກຊັນ (ແຂວງບໍລິຄຳໄຊ), ເມືອງທ່າແຂກ (ແຂວງຄຳມ່ວນ), ເມືອງ ຄັນທະບູລີ (ແຂວງສະຫວັນນະເຂດ), ເມືອງສາລະວັນ (ແຂວງສາລະວັນ), ເມືອງລະມາມ (ແຂວງເຊກອງ), ເມືອງສາມັກຄີໄຊ (ແຂວງອັດຕະປື), ເມືອງປາກເຊ (ແຂວງຈຳປາສັກ).


4. ບາງເມືອງທີ່ສຳຄັນໃນ ລາວ

3.1 ເມືອງວຽງຈັນ

ເມືອງວຽງຈັນ ຫຼື ນະຄອນຫຼວງວຽງຈັນ ເປັນເມືອງທີ່ຕັ້ງຢູ່ເຂດໃຈກາງຂອງອານາຈັກ ລ້ານຊ້າງໃນເມື່ອກ່ອນ. ແຕ່ປັດຈຸບັນນີ້, ເມືອງວຽງຈັນພຽງແຕ່ເປັນທີ່ຕັ້ງລະຫວ່າງກາງລະຫວ່າງ ພາກເໜືອກັບພາກໃຕ້ຂອງປະເທດລາວເທົ່ານັ້ນ, ໝາຍຄວາມວ່າ ເມືອງນີ້ບໍ່ໄດ້ເປັນທີ່ຕັ້ງລະ ຫວ່າງກາງຂອງທຸກທິດ ຫຼື ທຸກດ້ານຄືໃນເມື່ອກ່ອນອີກ. ເມືອງວຽງຈັນເປັນເມືອງທີ່ໃຫຍ່ກວ່າໝູ່ ໃນປະເທດລາວ ແລະ ກໍເປັນເມືອງເອກຂອງລາວ ນັບຕັ້ງແຕ່ປີ ຄ.ສ 1560 ເປັນຕົ້ນມາກໍຄືນັບ ແຕ່ລາຊະການຂອງພະເຈົ້າໄຊເຊດຖາທິລາດໄດ້ນຳພາບ່າວໄພລາຊະດອນປັບປຸງ ແລະ ບູລະນະ ເມືອງນີ້ໃຫ້ກາຍເປັນນະຄອນຫຼວງຂອງອານາຈັກລາວລ້ານຊ້າງ.

ພໍມາເຖິງປີ ຄ.ສ 1638, ເມື່ອພະເຈົ້າສຸລິຍະວົງສາ ໄດ້ຂຶ້ນເປັນພະເຈົ້າແຜ່ນດິນແຫ່ງອານາ ຈັກລາວລ້ານຊ້າງ, ເມືອງວຽງຈັນກໍໄດ້ຮັບການບູລະນະສ້າງສາປົວແປງຄືນອີກຄັ້ງໃໝ່ ແລະ ໄດ້ ກາຍມາເປັນເມືອງທີ່ສວຍງາມ, ເຂັ້ມແຂງ ແລະ ຂຶ້ນຊື່ລືຊາໄປທົ່ວທຸກທິດພ້ອມທັງມີການພົວພັນ

ກັບອານາຈັກຕ່າງໆທີ່ຢູ່ໃກ້ ແລະ ໄກ. ເມືອງວຽງຈັນໃນສະໄໝນັ້ນປະກອບດ້ວຍພະລາຊະວັງ ແລະ ທຳໂຮງທີ່ສວຍສົດງົດງາມ, ມີວັດວາອາຮາມເປັນຈຳນວນຫຼວງຫຼາຍພ້ອມດ້ວຍເຮືອນຊານ ບ້ານຊ່ອງ ແລະ ສະຖານທີ່ຕ່າງໆທີ່ອ້ອມລ້ອມດ້ວຍກຳແພງໃຫຍ່ ແລະ ສູງ. ທ່ານ ວັນວຸດສະຕິບ (ຊາວໂຮນລັງ, ທະວີບເອີລົບ) ກໍໄດ້ເດີນທາງມາຢ້ຽມຢາມອານາຈັກລ້ານຊ້າງໃນສະໄໝນັ້ນ ທ່ານຍັງໄດ້ຂຽນບົດພັນລະນາເມືອງວຽງຈັນ ເຊິ່ງໃນບາງຕອນໄດ້ຂຽນວ່າ “ວຽງຈັນໄດ້ຖືກອ້ອມ ລ້ອມດ້ວຍກຳແພງສູງພຽງແອວຄົນທີ່ນັ່ງຢູ່ເທິງຫຼັງຊ້າງ”.



ທໍ່ພະແກ້ວ ມໍລະກົດ



ພະທາດຫຼວງວຽງຈັນ

ເມື່ອຕົກມາເຖິງປີ ຄ.ສ 1778, ພວກສັກດິນາສະຫຍາມໄດ້ຍົກທັບເຂົ້າມາບຸກໂຈມຕີເມືອງ ວຽງຈັນ ແລະ ປຸ້ນສະດົມເອົາພະແກ້ວມໍລະກົດ, ເງິນ, ຄຳ, ເອກະສານທີ່ສຳຄັນ, ຕຳລາ ແລະ ຊັບສິນທີ່ລ້ຳຄ່າຕ່າງໆໄປສະຫຍາມຢ່າງຫຼວງຫຼາຍ.

ໃນປີ ຄ.ສ 1804, ເຈົ້າອະນຸວົງ ເຊິ່ງໄດ້ຮັບການແຕ່ງຕັ້ງຈາກເຈົ້າຊີວິດສະຫຍາມໃຫ້ມາເປັນ ພະເຈົ້າແຜ່ນດິນແຫ່ງອານາຈັກລາວລ້ານຊ້າງ ທີ່ຍັງຂຶ້ນຢູ່ກັບສະຫຍາມນັ້ນ ກໍໄດ້ນຳພາປະຊາຊົນ ລາວທັງຊາດປົວແປງ ແລະ ບູລະນະສ້າງສາເມືອງວຽງຈັນໃຫ້ເປັນປ້ອມທີ່ໝັ້ນອັນແຂງແກ່ນ ດ້ວຍການສ້າງກຳແພງຊັ້ນນອກຂຶ້ນຕື່ມ. ນອກຈາກນັ້ນ, ພະອົງກໍໄດ້ນຳພາປະຊາຊົນລາວຕໍ່ສູ້ຕ້ານ ກັບສັກດິນາສະຫຍາມ. ແຕ່ຂະບວນການຕໍ່ສູ້ກູ້ຊາດຂອງເຈົ້າອະນຸວົງໄດ້ຖືກປາບລົງໃນປີ ຄ.ສ 1829 ແລະ ພ້ອມດຽວກັນນັ້ນ ເມືອງວຽງຈັນກໍໄດ້ຖືກທຳລາຍເຜົາຜານດ້ວຍນ້ຳມືຂອງທະຫານ ສະຫຍາມ (ໄທ) ຈົນໝົດກຸ້ງ. ດ້ວຍເຫດນັ້ນ, ເມືອງວຽງຈັນໃນເວລານັ້ນ ຈຶ່ງຍັງເຫຼືອໄວ້ພຽງແຕ່ ຊາກສະຫຼັກຫັກພັງ ແລະ ເຖົ້າຖ່ານຈາກການຈູດເຜົາຂອງພວກສະຫຍາມ.

ໃນປີ ຄ.ສ 1893 ເຖິງ 1945, ຈັກກະພັດຝຣັ່ງ ກໍ່ໄດ້ເຂົ້າມາຢຶດຄອງ ແລະ ຄອບຄອງລາວ, ເມືອງວຽງຈັນໄດ້ຮັບການບູລະນະຄືນໃນພື້ນທີ່ຂອງເມືອງເກົ່າ ແລະ ໄດ້ຮັບການກໍ່ສ້າງໃໝ່ໃນບາງສ່ວນ.

ໃນໄລຍະແຕ່ປີ ຄ.ສ 1954 ເຖິງປີ ຄ.ສ 1975, ເມືອງວຽງຈັນໄດ້ຕົກຢູ່ພາຍໃຕ້ແອກປົກຄອງຂອງພວກລ່າເມືອງຂຶ້ນແບບໃໝ່ຂອງຈັກກະພັດອາເມຣິກາ. ໃນໄລຍະນັ້ນ, ເມືອງວຽງຈັນໄດ້ຮັບການບູລະນະ ແລະ ກໍ່ສ້າງຂຶ້ນຕື່ມອີກລະດັບໜຶ່ງ ອັນປະກອບດ້ວຍສໍານັກງານກິດຈະການທາງດ້ານເສດຖະກິດຈຳນວນໜຶ່ງ, ອາຄານທີ່ຢູ່ອາໄສ, ຫ້າງຮ້ານຕ່າງໆ, ຖະໜົນ, ສະໜາມບິນ ແລະ ອື່ນໆ ທີ່ມີລັກສະນະທັນສະໄໝໂດຍປະສົມປະສານກັບຮູບແບບຂອງເມືອງໃນສະໄໝກ່ອນ.



ບາງຄຸ້ມຂອງນະຄອນຫຼວງວຽງຈັນ



ປະຕູໄຊ



ຍານການຄ້າສໍາຄັນໃນເຂດໃຈກາງເມືອງ




ເຂດຊານເມືອງ

ປັດຈຸບັນນີ້, ເມືອງວຽງຈັນໄດ້ຮັບການພັດທະນາ ແລະ ພວມມີການພັດທະນາສ້າງສາ ຢ່າງຮອບດ້ານ, ມີຄວາມຈະເລີນ ແລະ ສວຍງາມເຊັ່ນ: ສະຖານທີ່ຕ່າງໆໄດ້ຮັບການປົວແປງ ແລະ ກໍ່ສ້າງໃໝ່, ຕຶກອາຄານ ແລະ ເຮືອນຊານໄດ້ຮັບການກໍ່ສ້າງຂຶ້ນເປັນຈຳນວນຫຼວງຫຼາຍ ໂດຍມີການປະສົມປະສານລະຫວ່າງຮູບແບບເຮືອນດັ້ງເດີມຂອງລາວກັບແບບເຮືອນສະໄໝໃໝ່ ທັງໃນບໍລິເວນພື້ນທີ່ເກົ່າຂອງເມືອງ ແລະ ຢູ່ບໍລິເວນຮອບນອກ. ນອກຈາກນັ້ນ, ກໍຍັງມີການກໍ່ສ້າງຖະໜົນຫົນທາງລະດັບມາດຕະຖານຫຼາຍເສັ້ນ, ສະຖາບັນການສຶກສາ, ໂຮງຮຽນ, ໂຮງໝໍ, ສະຖານທີ່ພັກຜ່ອນ ແລະ ສວນສາທາລະນະຫຼາຍແຫ່ງ... ການພັດທະນາຕົວເມືອງວຽງຈັນທີ່ປາກົດໃຫ້ເຫັນຢ່າງເດັ່ນຂັດແມ່ນນັບແຕ່ປີ ຄ.ສ 1988 ເປັນຕົ້ນມາ.

ເມືອງວຽງຈັນ ນັບມື້ນັບຂະຫຍາຍຕົວໄປຕາມລວງຍາວຂອງແມ່ນ້ຳຂອງ ແລະ ແກ່ຍາວໄປທາງພາກຕາເວັນອອກຂອງຕົວເມືອງ. ໂດຍສືບທອດມູນເຊື້ອທີ່ມີມາແຕ່ດົນນານ, ວຽງຈັນເປັນເມືອງເອກຂອງສາທາລະນະລັດປະຊາທິປະໄຕປະຊາຊົນລາວ ແລະ ເປັນສູນກາງທາງດ້ານການເມືອງ ແລະ ການປົກຄອງຂອງປະເທດ. ນອກຈາກນັ້ນ ວຽງຈັນຍັງເປັນສູນກາງທາງດ້ານເສດຖະກິດ, ການຄ້າ, ການຄົມມະນາຄົມ-ຂົນສົ່ງ (ທາງບົກ, ທາງນ້ຳ ແລະ ທາງອາກາດ) ທັງພາຍໃນ ແລະ ຕ່າງປະເທດ, ເປັນສູນກາງການສຶກສາ, ວັດທະນະທະທຳ ແລະ ອື່ນໆອີກ.

3.2 ເມືອງຫຼວງພະບາງ

ເມືອງຫຼວງພະບາງ ຕັ້ງຢູ່ແຄມແມ່ນ້ຳຂອງໃນບໍລິເວນທີ່ນ້ຳຄານໄຫຼປ່ອງໃສ່ແມ່ນ້ຳຂອງທີ່ມີພູສູງ ເຊິ່ງມີຈອມສູງປະມານ 80 ແມັດ ເປັນບໍລິເວນໃຈກາງຂອງເມືອງ. ທາງພາກຕາເວັນອອກສຽງໃຕ້ ແລະ ພາກໃຕ້ເມືອງຫຼວງພະບາງຖືກອ້ອມລ້ອມດ້ວຍສາຍພູທີ່ຊື່ວ່າພູທ້າວ ແລະ ພູນາງ. ສ່ວນທາງພາກຕາເວັນອອກ ແລະ ພາກເໜືອແມ່ນທີ່ງຽງນ້ອຍຍາວລຽບຕາມແຄມແມ່ນ້ຳຂອງ. ດ້ວຍເຫດນີ້, ເມືອງຫຼວງພະບາງ ຈຶ່ງເປັນເມືອງທີ່ສວຍງາມຕາມທຳມະຊາດຂອງເມືອງເຂດພູ.




ມູມໜຶ່ງຂອງເມືອງຫຼວງພະບາງໃນປັດຈຸບັນ


ເມືອງຫຼວງພະບາງ (ກ່ອນໜ້ານີ້ເອີ້ນວ່າເມືອງຊວາ) ໃນເມື່ອກ່ອນໄດ້ເປັນເມືອງເອກຂອງອານາຈັກລ້ານຊ້າງໃນຫຼາຍສະໄໝ, ເປັນສູນກາງທາງດ້ານການເມືອງ, ການປົກຄອງ, ສາສະໜາ, ວັດທະນະທຳ ແລະ ສັງຄົມ, ເປັນເຂດໃຈກາງຂອງການແລກປ່ຽນຊື້ຂາຍສິນຄ້າລະຫວ່າງທ້ອງຖິ່ນອ້ອມຂ້າງ ແລະ ກັບພໍ່ຄ້າຕ່າງປະເທດເປັນຕົ້ນແມ່ນຈີນ ແລະ ພະມ້າ.

ເມືອງຫຼວງພະບາງ ເປັນເມືອງໜຶ່ງທີ່ມີການຂະຫຍາຍຕົວຊ້ຳຖ້າທຽບໃສ່ເມືອງອື່ນໆທີ່ກຳເນີດຂຶ້ນຕາມຫຼັງ. ໃນປີ ຄ.ສ 1943 ປະຊາກອນຂອງເມືອງນີ້ມີພຽງແຕ່ 4.950 ຄົນ ເຊິ່ງໃນນີ້ມີຊາວຕ່າງດ້າວເຖິງ 1.880 ຄົນ.


ໃນສະໄໝການປົກຄອງພາຍໃຕ້ລະບອບລ່າເມືອງຂຶ້ນແບບໃໝ່ຂອງຈັກກະພັດອາເມຣິກາ ເຊິ່ງໄດ້ຂະຫຍາຍສົງຄາມຮຸກຮານປະເທດລາວ, ພາກສ່ວນໜຶ່ງຂອງປະຊາກອນທີ່ຖືກກວາດໜີອອກຈາກເຂດຍາດແຍ່ງ ແລະ ບວກກັບຊາວຊົນນະບົດທີ່ໜີປະໂຮ່ນາແລ້ວອົບພະຍົບເຂົ້າສູ່ຕົວເມືອງ ຈຶ່ງເຮັດໃຫ້ຈຳນວນປະຊາກອນຂອງເມືອງຫຼວງພະບາງເພີ່ມຂຶ້ນເປັນ 22.177 ຄົນ, ໃນປີ 1967 ພື້ນທີ່ຂອງເມືອງໄດ້ຂະຫຍາຍຕົວອອກ.



ວັດຊຽງທອງ



ຫໍພິພິດທະພັນ (ພຣະຣາຊະວັງເກົ່າ)



ທາດຈອມສີ



ການຕີບທາດທາດຊາຍໃນງານບຸນປີໃໝ່ລາວ

ມໍລະດົກທາງດ້ານວັດຖຸ ແລະ ວັດທະນະທຳທີ່ອຸດົມສົມບູນເຊິ່ງຢູ່ຄູ່ກັບເມືອງຫຼວງພະບາງ ພາໃຫ້ເມືອງນີ້ກາຍເປັນເມືອງມໍລະດົກໂລກ, ອົງການອຸຍແນດສະໂກ (UNESCO) ຈຶ່ງໄດ້ຕົກລົງ ຮັບຮອງເອົາເມືອງຫຼວງພະບາງແຫ່ງ ສ.ປ.ປ ລາວ ໃຫ້ເປັນ “ເມືອງມໍລະດົກໂລກ” ໃນເດືອນ ທັນວາ 1995 ເຊິ່ງພິທີມອບຮັບໃບຢັ້ງຢືນຢ່າງເປັນທາງການແມ່ນຈັດຂຶ້ນໃນວັນທີ 2 ກຸມພາ ປີ 1998. ຍ້ອນຄວາມສວຍງາມທາງດ້ານທຳມະຊາດ ແລະ ວັດທະນະທຳທີ່ເປັນເອກະລັກຂອງ ຊາດນັ້ນ, ເມືອງຫຼວງພະບາງ ຈຶ່ງເປັນເມືອງທີ່ສາມາດດຶງດູດນັກທ່ອງທ່ຽວທັງພາຍໃນ ແລະ ຕ່າງ ປະເທດໄດ້ຢ່າງຫຼວງຫຼາຍກວ່າເມືອງອື່ນໆ. ນອກຈາກນີ້, ເມືອງດັ່ງກ່າວຍັງມີບົດບາດເປັນສູນກາງ ທາງດ້ານການສຶກສາ, ວັດທະນະທຳ... ຂອງບັນດາແຂວງພາກເໜືອ.

3.3 ເມືອງຄັນທະບູລີ

ເມືອງຄັນທະບູລີເປັນເມືອງໃຫຍ່ອັນດັບສອງຂອງ ສ.ປ.ປ ລາວ ຖັດຈາກນະຄອນຫຼວງ ວຽງຈັນ. ເມືອງນີ້ຕັ້ງຢູ່ທົ່ງພຽງແຄມແມ່ນ້ຳຂອງໃນເຂດໃຕ້ຂອງພາກກາງຂອງລາວ ເຊິ່ງເປັນຍ່ານ ທີ່ເຮືອບັນທຸກຂະໜາດຕ່າງໆສາມາດສັນຈອນຂຶ້ນລ່ອງຕາມລຳແມ່ນ້ຳຂອງເຖິງນະຄອນວຽງຈັນ ໄດ້ສະດວກກວ່າຢູ່ຍ່ານອື່ນໆໃນປະເທດລາວ, ເປັນເມືອງທີ່ຕັ້ງຢູ່ຈຸດເລີ່ມຂອງເສັ້ນທາງເລກ 9 ເຊິ່ງ ອອກສູ່ທະເລໃນເຂດພາກກາງຂອງປະເທດຫວຽດນາມ ແລະ ເປັນເມືອງໜຶ່ງທີ່ມີການຂະຫຍາຍ ຕົວໄວ. ລັກສະນະທີ່ເດັ່ນຂອງເມືອງນີ້ເປັນເມືອງທີ່ມີການຈັດວາງຢ່າງເປັນລະບຽບກວ່າເມືອງ ອື່ນໆ ໂດຍສະເພາະແມ່ນເສັ້ນທາງຕ່າງໆ ເຊິ່ງຕັດແບ່ງຕົວເມືອງໃຫ້ເປັນລັກສະນະຂອງຮູບ ເລຂາຄະນິດ.



ມູມໜຶ່ງຂອງເມືອງຄັນທະບູລີ (ເບິ່ງທາງອາກາດ)

ເມືອງຄັນທະບູລີໄດ້ຮັບການກໍ່ສ້າງຂຶ້ນໃນທ້າຍສະຕະວັດທີ 19 ໃນເຂດພື້ນທີ່ຂອງບ້ານເດີມ ທີ່ເອີ້ນວ່າບ້ານທ່າແວ່. ການສ້າງເມືອງນີ້ຂຶ້ນແມ່ນເພື່ອເປັນຈຸດແວ່ເຊົາຂອງເຮືອທີ່ສັນຈອນຂຶ້ນ- ລ່ອງຕາມລຳແມ່ນ້ຳຂອງ ແລະ ຕົ້ນຕໍແມ່ນເພື່ອເປັນທີ່ຕັ້ງຂອງອຳນາດການປົກຄອງຂັ້ນແຂວງໃນ ກົງຈັກຂອງພວກລ່າເມືອງຂຶ້ນຝຣັ່ງ. ໃນໄລຍະນັ້ນ, ເມືອງຄັນທະບູລີມີການຂະຫຍາຍຕົວຊ້າ ຍ້ອນຂາດບົດບາດໃນດ້ານການຜະລິດ ແລະ ການຄ້າ.

ໃນປີ ຄ.ສ 1943, ເມືອງນີ້ມີປະຊາກອນອາໄສຢູ່ພຽງແຕ່ 5.500 ຄົນ ເຊິ່ງໃນຂະນະດຽວ ກັນນັ້ນຢູ່ທ່າແຂກມີເຖິງ 8.100 ຄົນ ແລະ ຢູ່ເມືອງປາກເຊມີເຖິງ 7.300 ຄົນ. ປະຊາກອນສ່ວນ ໃຫຍ່ໃນຂະນະນັ້ນແມ່ນຊາວກະສິກຳ. ເມືອງນີ້ມີຄວາມແຕກຕ່າງໄປຈາກບ້ານທຳມະດາ ຫຼື ບ້ານ

ດັ່ງເດີມກຳພຽງແຕ່ມີທີ່ທຳການຂອງພາກລັດ ແລະ ເຮືອນກໍ່ດ້ວຍດິນຈີ່ ເຊິ່ງຕັ້ງຢູ່ຫ່າງໆກັນຕາມ ສອງຟາກຂອງເສັ້ນທາງ ທີ່ຂະໜານກັບແມ່ນ້ຳຂອງເທົ່ານັ້ນ.

ນັບແຕ່ປີ ຄ.ສ 1960 ເປັນຕົ້ນມາ, ເມືອງຄັນທະບູລີໄດ້ຮັບການກໍ່ສ້າງ ແລະ ຂະຫຍາຍຕົວ ໄວຂຶ້ນ ແລະ ໄດ້ກາຍເປັນເມືອງສູນກາງທາງການທະຫານທີ່ສຳຄັນຂອງຈັກກະພັດອາເມຣິກາ ໃນການດຳເນີນນະໂຍບາຍການລ່າເມືອງຂຶ້ນແບບໃໝ່ຢູ່ລາວ. ເຂດອ້ອມແອ້ມຂອງເມືອງນີ້ຫຼາຍ ບ່ອນໄດ້ຖືກປ່ຽນແປງເປັນຄ້າຍທະຫານ.



ຢ່ານການຄ້າສຳຄັນຂອງເມືອງຄັນທະບູລີ

ປັດຈຸບັນ, ເມືອງຄັນທະບູລີເປັນເມືອງທີ່ໄດ້ຮັບການພັດທະນາສູງພໍສົມຄວນ ແລະ ກາຍ ເປັນເມືອງໃຫຍ່ເມືອງໜຶ່ງຂອງປະເທດລາວ, ມີກິດຈະການກໍ່ສ້າງຫຼາຍຢ່າງ ແລະ ຂະແໜງການ ຜະລິດໃນຫຼາຍດ້ານພວມໄດ້ຮັບການພັດທະນາ ແລະ ຂະຫຍາຍຕົວ, ເປັນສູນກາງທາງດ້ານ ເສດຖະກິດ, ການຄ້າ, ການທ່ອງທ່ຽວ ແລະ ການຄົມມະນາຄົມຂົນສົ່ງຢູ່ເຂດໃຕ້ຂອງພາກກາງ ຂອງລາວ ໂດຍສະເພາະແມ່ນການຄົມມະນາຄົມຂົນສົ່ງທາງບົກທີ່ພວມມີບົດບາດສຳຄັນຕໍ່ພາຍ ໃນ ແລະ ຕ່າງປະເທດ. ພິເສດ, ເມືອງນີ້ເປັນເມືອງທຳອິດທີ່ໄດ້ສ້າງເຂດເສດຖະກິດພິເສດຂຶ້ນ ໃນປະເທດເຮົາ.

3.4 ເມືອງປາກເຊ

ເມືອງປາກເຊ ຕັ້ງຢູ່ແຄມແມ່ນ້ຳຂອງໃນບໍລິເວນທີ່ນ້ຳເຊໂດນປ່ອງໃສ່ແມ່ນ້ຳຂອງໂດຍກວມ ເອົາເຂດສອງຝັ່ງຂອງນ້ຳເຊໂດນ. ຢູ່ອ້ອມຮອບເມືອງນີ້ມີທົ່ງພຽງ ແລະ ພູ. ເບິ່ງທົ່ວໄປແລ້ວ, ທີ່ຕັ້ງ ແລະ ທິວທັດຂອງເມືອງປາກເຊແມ່ນມີລັກສະນະຄ້າຍຄືກັບເມືອງຫຼວງພະບາງ, ແຕ່ເມືອງປາກເຊ

ກວ້າງກວ່າເມືອງຫຼວງພະບາງ ທັງເປັນບໍລິເວນທີ່ມີທົ່ງພຽງ ແລະ ແມ່ນ້ຳຂອງກວ້າງກວ່າຢູ່ເມືອງ
ຫຼວງພະບາງ.

ປາກເຊໄດ້ຮັບການສ້າງເປັນເມືອງຂຶ້ນໃນປີ ຄ.ສ 1903 ເພື່ອເປັນທີ່ຕັ້ງຂອງອຳນາດການ
ປົກຄອງແຂວງຈຳປາສັກ (ກ່ອນປີ ຄ.ສ 1903 ທີ່ວ່າການແຂວງຈຳປາສັກແມ່ນຢູ່ເມືອງຈຳປາສັກ).
ທີ່ຕັ້ງຂອງເມືອງປາກເຊປະກອບດ້ວຍປັດໄຈທີ່ສະດວກຫຼາຍຢ່າງເຊັ່ນ: ມີຄວາມສະດວກໃນການ
ຄົມມະນາຄົມທາງນ້ຳ, ມີທົ່ງພຽງທີ່ກວ້າງຂວາງພໍສົມຄວນ, ມີເສັ້ນທາງເລກທີ 13 ທີ່ຕັດຜ່ານ
ເມືອງນີ້ໄປສູ່ປະເທດກຳປູເຈຍ ແລະ ພາກໃຕ້ຫວຽດນາມ ພ້ອມທັງມີເສັ້ນທາງແຕ່ປາກເຊໄປ
ຫາຊາຍແດນລາວ-ໄທ.



ທິວທັດທົ່ວໄປຂອງເມືອງປາກເຊ

ໃນລະຍະທີ່ຕົກເປັນຫົວເມືອງຂຶ້ນຂອງຝຣັ່ງ, ເມືອງປາກເຊເປັນເມືອງທີ່ມີກິດຈະການທາງ
ການຄ້າຂະຫຍາຍຕົວພໍສົມຄວນເພາະເປັນຈຸດຮັບ ແລະ ສົ່ງສິນຄ້າເຂົ້າອອກທັງພາຍໃນ ແລະ
ຕ່າງປະເທດ. ໃນເວລານັ້ນ, ເມືອງປາກເຊມີຈຳນວນປະຊາກອນຫຼາຍເປັນອັນດັບ 4 ຖັດຈາກ
ວຽງຈັນ, ຫຼວງພະບາງ ແລະ ທ່າແຂກ ແຕ່ຢູ່ອັນດັບທີ 2 ທາງດ້ານການເມືອງການປົກຄອງ
ແລະ ດ້ານເສດຖະກິດຮອງລົງມາຈາກວຽງຈັນ.

ໃນໄລຍະທີ່ຕົກຢູ່ພາຍໃຕ້ການຄອບຄອງຂອງລະບອບລ່າເມືອງຂຶ້ນແບບໃໝ່ຂອງຈັກກະ
ພັດອາເມຣິກາ, ເມືອງປາກເຊໄດ້ສູນເສຍຄວາມສຳຄັນທາງດ້ານການຄ້າ ຍ້ອນເຫດຜົນຫຼາຍ
ປະການເຊັ່ນ:

- ກິດຈະການດ້ານການຄ້າຂາເຂົ້າ-ຂາອອກເກືອບທັງໝົດແມ່ນເຕົ້າໂຮມຢູ່ວຽງຈັນ.
- ການສ້າງຕັ້ງແຂວງໃໝ່ຈຳນວນໜຶ່ງຢູ່ພາກໃຕ້ຂອງລາວເຊັ່ນ: ແຂວງຈຳປາສັກ, ແຂວງສີທັນດອນ (ຫຼື ສີພັນດອນ) ແລະ ແຂວງອັດຕະປື ໄດ້ຕັດແບ່ງງົບປະມານດ້ານການກໍ່ສ້າງອອກຈາກປາກເຊໄປສູ່ບັນດາແຂວງທີ່ຕັ້ງໃໝ່ເຫຼົ່ານັ້ນ.
- ສິນຄ້າກະສິກຳ ແລະ ເຄື່ອງປ່າຂອງດົງຈາກເຂດພູພຽງບໍລະເວນ ເຊິ່ງເຄີຍຖືກສົ່ງປ້ອນຕະຫຼາດ ເມືອງປາກເຊໄດ້ຖືກຕັດຂາດ ເພາະເປັນເຂດຍາດແຍ່ງລະຫວ່າງຝ່າຍແນວລາວຮັກຊາດກັບຝ່າຍລັດຖະບານວຽງຈັນໃນຂະນະນັ້ນ. ດ້ວຍເຫດຜົນຕ່າງໆຄືດັ່ງກ່າວ ເຮັດໃຫ້ເມືອງປາກເຊຂະຫຍາຍຕົວຊ້າກວ່າໃນສະໄໝທີ່ຝຣັ່ງຄອບຄອງລາວ.

ພາຍຫຼັງທີ່ປະເທດຊາດໄດ້ຮັບການປົດປ່ອຍ, ທີ່ຕັ້ງພູມສາດທີ່ເໝາະສົມ ແລະ ຊັບພະຍາກອນທຳມະຊາດທີ່ອຸດົມສົມບູນຂອງເຂດໃຕ້ນີ້ ໄດ້ເປັນເງື່ອນໄຂອັນດີເຮັດໃຫ້ເມືອງປາກເຊກັບມາມີຄວາມສຳຄັນທາງດ້ານເສດຖະກິດ, ສັງຄົມ ແລະ ວັດທະນະທຳຄືນໃໝ່. ໃນປັດຈຸບັນ, ເມືອງນີ້ພວມໄດ້ຮັບການພັດທະນາ ແລະ ເຕີບໃຫຍ່ຂະຫຍາຍຕົວຢ່າງບໍ່ຢຸດຢັ້ງ. ອາຄານບ້ານເຮືອນ ແລະ ຫ້າງຮ້ານຈຳນວນຫຼວງຫຼາຍ ໄດ້ຮັບການກໍ່ສ້າງຂຶ້ນໃໝ່, ຖະໜົນຫົນທາງຫຼາຍເສັ້ນຖືກປົວແປງໃຫ້ໄດ້ມາດຕະຖານ ແລະ ສາທາລະນະໂພກຈຳນວນໜຶ່ງກໍຖືກສ້າງຂຶ້ນໃໝ່, ມີການດຳເນີນທຸລະກິດການຄ້າທັງພາຍໃນ ແລະ ກັບຕ່າງປະເທດ ແລະ ອື່ນໆ ອີກຈຶ່ງພາໃຫ້ພື້ນທີ່ຕົວເມືອງຂະຫຍາຍນັບມື້ນັບກວ້າງອອກເລື້ອຍໆ.



ຂົວຂ້າມນ້ຳເຊໂດນແຫ່ງໃໝ່



ຂົວຂ້າມແມ່ນ້ຳຂອງຢູ່ປາກເຊ

ພາຍຫຼັງທີ່ໄດ້ສຳເລັດການກໍ່ສ້າງຂົວຂ້າມນ້ຳເຊໂດນແຫ່ງໃໝ່, ສຳເລັດການສ້າງຂົວຂ້າມແມ່ນ້ຳຂອງໃນປີ ຄ.ສ 2000 ແລະ ເມື່ອໄດ້ຮັບເອົາວັດພູຈຳປາສັກ ແລະ ພື້ນທີ່ບໍລິເວນວັດພູຈຳປາສັກເປັນມໍລະດົກໂລກໃນປີ 2002 ນັ້ນ, ເມືອງປາກເຊມີການຂະຫຍາຍຕົວ ແລະ ເຫັນວ່າ

ໃນອະນາຄົດເມືອງນີ້ ຈະກາຍເປັນສູນກາງທາງທຸລະກິດການຄ້າທີ່ສຳຄັນໃນເຂດພາກໃຕ້ຂອງລາວ. ນອກຈາກນີ້, ເມືອງປາກເຊ ຍັງເປັນຈຸດແວ່ພັກເຊົາຂອງແຂກຄົນ ແລະ ນັກທ່ອງທ່ຽວທັງພາຍໃນ ແລະ ຕ່າງປະເທດທີ່ມາທ່ຽວຊົມບູຮານສະຖານ ແລະ ສະຖານທີ່ທ່ອງທ່ຽວທາງທຳມະຊາດຕ່າງໆ...

3.5 ເມືອງທ່າແຂກ

ເມືອງທ່າແຂກຕັ້ງຢູ່ໃນເຂດທີ່ພຽງນ້ອຍແຫ່ງໜຶ່ງທີ່ມີລັກສະນະຍາວຢຽດໄປຕາມແຄມແມ່ນ້ຳຂອງໃນເຂດພາກກາງຂອງປະເທດລາວ. ເມືອງນີ້ຖືກສ້າງຂຶ້ນໃນສະໄໝທີ່ພວກລ່າເມືອງຂຶ້ນຝຣັ່ງຄອບຄອງລາວ. ໃນຕະຫຼອດໄລຍະແຫ່ງການຄອບຄອງລາວຂອງພວກລ່າເມືອງຂຶ້ນຝຣັ່ງນັ້ນ, ພວກເຂົາໄດ້ທຳການຂຸດຄົ້ນບໍ່ກົວຢູ່ໂພນຕົ້ວ, ກໍ່ສ້າງເສັ້ນທາງເລກ 8 ໄປສູ່ຫວຽດນາມ ແລະ ກໍ່ສ້າງທ່າເຮືອຢູ່ໃນເມືອງ. ທັງໝົດນີ້ລ້ວນແຕ່ເປັນປັດໄຈທີ່ອຳນວຍໃຫ້ເມືອງທ່າແຂກຂະຫຍາຍຕົວຢ່າງວ່ອງໄວກວ່າເມືອງອື່ນໆໃນໄລຍະນັ້ນ.

ມາເຖິງປີ ຄ.ສ 1946, ເມືອງທ່າແຂກໄດ້ຖືກທຳລາຍໄປສ່ວນໜຶ່ງຈາກການແຊກແຊງ ແລະ ຮຸກຮານເຂົ້າລາວເປັນຄັ້ງທີ II ຂອງພວກລ່າເມືອງຂຶ້ນຝຣັ່ງ (21 ມີນາ 1946) ແລະ ໃນໄລຍະຕໍ່ມາ ປາກົດວ່າເມືອງນີ້ຂະຫຍາຍຕົວຊ້າລົງ. ຈະເຫັນໄດ້ວ່າການກໍ່ສ້າງຕຶກ, ອາຄານ, ທ້າງຮ້ານ ແລະ ຖະໜົນຫົນທາງຢູ່ໃນເມືອງນີ້ມີບໍ່ຫຼາຍປານໃດ. ລັກສະນະ ແລະ ຮູບແບບເຮືອນຂອງສະໄໝລ່າເມືອງຂຶ້ນຍັງປາກົດໃຫ້ເຫັນຢູ່ຫຼາຍບ່ອນ.



ມູມໜຶ່ງຂອງເມືອງທ່າແຂກ

ນັບແຕ່ມີການປ່ຽນແປງລະບອບການປົກຄອງ ແລະ ໂດຍສະເພາະແລ້ວແມ່ນນັບແຕ່ປີ ຄ.ສ 1980 ເປັນຕົ້ນມາ, ໂດຍໄດ້ຮັບຜົນສະທ້ອນຈາກການຟື້ນຟູ ແລະ ເສີມຂະຫຍາຍກິດຈະການການຂຸດຄົ້ນແຮ່ກີວ, ຈາກການພັດທະນາເຂດຫຼັກຊາວເມືອງຄຳເກີດ, ຈາກການພັດທະນາເຂດ

ພູພຽງນາກາຍ, ຈາກໂຄງການກໍ່ສ້າງເຂື່ອນໄຟຟ້ານ້ຳຕົກເທີນ-ຫີນບູນ ແລະ ອື່ນໆ ໄດ້ເຮັດໃຫ້ເມືອງທ່າແຂກກາຍເປັນຈຸດຮັບສິ່ງສົນຄ້າເຂົ້າອອກທັງພາຍໃນ ແລະ ຕ່າງປະເທດ ແລະ ກະຕຸກຊຸກດັນໃຫ້ເມືອງທ່າແຂກຂະຫຍາຍຕົວໄວກວ່າເວລາໃດໝົດ, ເປັນຕົ້ນແມ່ນພື້ນທີ່ຂອງເມືອງໄດ້ຂະຫຍາຍຕົວອອກຢ່າງກວ້າງຂວາງ ພ້ອມໆກັບການເພີ່ມຂຶ້ນຢ່າງຫຼວງຫຼາຍຂອງຈຳນວນອາຄານບ້ານເຮືອນ, ສຳນັກງານ ແລະ ຂະແໜງການຜະລິດຕ່າງໆ.


3.6 ເມືອງນ້ອຍຕ່າງໆ

ນອກຈາກ 5 ເມືອງທີ່ໄດ້ກ່າວມາຂ້າງເທິງນັ້ນແລ້ວ, ຢູ່ໃນລາວຍັງມີເມືອງນ້ອຍອີກຫຼາຍແຫ່ງ ເຊິ່ງພວມໄດ້ຮັບການກໍ່ສ້າງຄືນໃໝ່ ແລະ ພວມມີການຂະຫຍາຍຕົວ ໂດຍໄດ້ກາຍເປັນສູນກາງທາງດ້ານການປົກຄອງ, ດ້ານເສດຖະກິດ, ການຄ້າ, ການທ່ອງທ່ຽວໃນລະດັບຊາດ ແລະ ລະດັບທ້ອງຖິ່ນເຊັ່ນ: ເມືອງຜົ້ງສາລີ, ເມືອງໄຊ, ເມືອງນ້ຳທາ, ເມືອງຫ້ວຍຊາຍ, ເມືອງຊຳເໜືອ, ເມືອງວຽງໄຊ, ເມືອງແປກ, ເມືອງໄຊຍະບູລີ, ເມືອງວຽງຄຳ, ເມືອງວັງວຽງ, ເມືອງປາກຊັນ, ເມືອງຄຳເກີດ, ເມືອງຈຳປາສັກ, ເມືອງປາກຊອງ, ເມືອງລະມາມ, ເມືອງສາມັກຄີໄຊ... ເປັນຕົ້ນ.

ໃນຈຳນວນເມືອງຕ່າງໆເຫຼົ່ານີ້, ບາງເມືອງກໍອາດຈະກາຍເປັນເມືອງໃຫຍ່ ແລະ ສຳຄັນໃນອະນາຄົດໄດ້ ເພາະວ່າບາງເມືອງດັ່ງກ່າວນັ້ນກໍເປັນເຂດທີ່ມີແຫຼ່ງຊັບພະຍາກອນທຳມະຊາດ, ເປັນຈຸດຜ່ານທາງດ້ານການຄ້າ, ເປັນແຫຼ່ງທ່ອງທ່ຽວທີ່ສຳຄັນ ແລະ ອື່ນໆອີກ.



ເມືອງວຽງໄຊ (ຂ.ຫົວພັນ)




ເມືອງໄຊ (ຂ.ອຸດົມໄຊ)



ເມືອງສາລະວັນ (ຂ. ສາລະວັນ)



ເມືອງປາກຊອງ (ຂ. ຈຳປາສັກ)



ເມືອງຊຳເໜືອ (ຂ. ຫົວພັນ)



ເມືອງວັງວຽງ (ຂ. ວຽງຈັນ)



ຫຼັກຊາວ (ເມືອງຄຳເກີດ) ບໍລິຄຳໄຊ

ຄຳຖາມ:

1. ຕົວເມືອງມີຄວາມໝາຍຄວາມສຳຄັນແນວໃດ ?
2. ຕົວເມືອງມີບົດບາດແຕກຕ່າງກັນແນວໃດ? ຍົກຕົວຢ່າງປະມານ 4 ຕົວເມືອງ.
3. ເປັນຫຍັງເມືອງຫຼວງພະບາງຈຶ່ງໄດ້ຮັບສາຍານາມວ່າເປັນເມືອງມໍລະດົກໂລກ?
4. ໃຫ້ນັກຮຽນຍົກຕົວຢ່າງສະພາບຂອງຕົວເມືອງໃນລາວເປັນຄືແນວໃດ?
5. ປຽບທຽບຄວາມແຕກຕ່າງລະຫວ່າງຕົວເມືອງ ແລະ ຊຸມນະບົດຂອງລາວເປັນຄືແນວໃດ?

ບົດທີ 9

ພູມສາດການທ່ອງທ່ຽວ

1. ຄວາມໝາຍ

ຄຳວ່າ “ພູມສາດການທ່ອງທ່ຽວ” ໝາຍເຖິງ ເນື້ອໃນທາງພູມສາດໃນບົດບາດຂອງການທ່ອງທ່ຽວ ເຊິ່ງແມ່ນພຶດຕິກຳຂອງມະນຸດທີ່ສ້າງປະຕິສຳພັນໃນທາງບວກກັບສະພາບແວດລ້ອມນັບທັງທາງທຳມະຊາດ ແລະ ທາງສັງຄົມ-ວັດທະນະທຳ ໂດຍມີມະນຸດເປັນສູນກາງຂອງຄວາມຕ້ອງການ, ການຕັດສິນໃຈ ແລະ ການດຳເນີນການແນວຄວາມຄິດໃນເລື່ອງການທ່ອງທ່ຽວທີ່ເກີດຈາກມະນຸດເຊິ່ງເປັນຕົວຊີ້ບອກລະດັບບຸລະນາການທາງຈິດໃຈຂອງຄົນ ແລະ ສັງຄົມໄດ້. ກິດຈະກຳການທ່ອງທ່ຽວເປັນຂະບວນການທີ່ກ່ຽວຂ້ອງກັບມິຕິຕ່າງໆເຊັ່ນ: ມິຕິຂອງລະບົບທຳມະຊາດ, ມິຕິຂອງສັງຄົມ-ວັດທະນະທຳ, ມິຕິຂອງວິທີການຄິດ ແລະ ມິຕິທາງພູມສາດ, ມິຕິທາງປະຫວັດສາດ ແລະ ອົງປະກອບຕ່າງໆ. ໃນທຸກມິຕິດັ່ງກ່າວນີ້ແມ່ນມິຕິທາງພູມສາດ-ປະຫວັດສາດທີ່ເຂົ້າໄປເປັນປັດໄຈຫຼັກເຊື່ອມໂຍງສະແດງຄຸນຄ່າ ແລະ ສ້າງສາຍສຳພັນຂອງອົງປະກອບເຫຼົ່ານັ້ນໃຫ້ກາຍເປັນມິຕິແຫ່ງການທ່ອງທ່ຽວໄດ້. ມິຕິທາງພູມສາດ-ປະຫວັດສາດ ໂດຍລວມໄດ້ສະແດງເຖິງມາດຕະຖານຫຼາຍຢ່າງຄື: ຕຳແໜ່ງທີ່ຕັ້ງ, ໄລຍະທາງ, ທິດທາງ, ຂະໜາດ, ຮູບຮ່າງ ແລະ ໄລຍະເວລາ... ເຊິ່ງສາມາດເອີ້ນມາດຕະຖານທັງໝົດນີ້ວ່າ ມາດຕະຖານທີ່ກາຍເປັນແຫຼ່ງທ່ອງທ່ຽວໄດ້ຢ່າງຊັດເຈນ.

ພູມສາດການທ່ອງທ່ຽວລາວ ໝາຍເຖິງເນື້ອໃນທາງພູມສາດປະເທດລາວທີ່ກ່ຽວຂ້ອງກັບບົດບາດຂອງການທ່ອງທ່ຽວໃນ ສ.ປ.ປ ລາວ ມີຄື: ລັກສະນະທາງພູມສາດກາຍະພາບ, ລັກສະນະທາງພູມອາກາດ, ລັກສະນະທາງປະຫວັດສາດ ແລະ ລັກສະນະທາງເສດຖະກິດ, ວັດທະນະທຳ, ສັງຄົມ.

2. ຄວາມສຳຄັນ

2.1 ຄວາມສຳຄັນຂອງພູມສາດໃນບົດບາດການທ່ອງທ່ຽວ

- ການທ່ອງທ່ຽວພາໃຫ້ເຈົ້າຂອງທ້ອງຖິ່ນໄດ້ຄຳນຶງ ແລະ ມີແນວຄິດຫວງແທນທຳມະຊາດ (ດິນ, ນ້ຳ, ປ່າໄມ້, ສັດ...) ເພື່ອເຮັດໃຫ້ຊັບພະຍາກອນທຳມະຊາດເຫຼົ່ານີ້ຍືນຍົງຄົງຕົວກັບການດຳລົງຊີວິດຂອງຕົນເອງໄປໃຫ້ຍາວນານທີ່ສຸດ.

- ການທ່ອງທ່ຽວ ພາໃຫ້ມີການສືບທອດດ້ານສັງຄົມ-ວັດທະນະທຳ, ເຮັດໃຫ້ເຈົ້າຂອງທ່ອງທ່ຽວໄດ້ຄຳນຶງເຖິງຄຸນຄ່າຂອງສັງຄົມ-ວັດທະນະທຳ ແລະ ເອກະລັກປະຈຳທ່ອງທ່ຽວ, ເກີດຄວາມພາກພູມໃຈ, ມີຄວາມຮັກ ແລະ ຫວງແຫນວັດທະນະທຳປະຈຳຖິ່ນຂອງຕົນ, ພ້ອມໃຈກັນເຊິດຊູຊັບພະຍາກອນທ່ອງທ່ຽວໃຫ້ເປັນທີ່ຮູ້ຈັກແກ່ຜູ້ມາຢ້ຽມຢາມ.

- ການທ່ອງທ່ຽວພາໃຫ້ເກີດການຟື້ນຟູ ແລະ ອະນຸລັກສິລະປະວັດທະນະທຳເຊັ່ນ: ວັດທະນະທຳ ການນຸ່ງຖື, ສິລະປະພື້ນເມືອງ ແລະ ບຸນປະເພນີຕ່າງໆປະຈຳທ່ອງທ່ຽວ.

- ການທ່ອງທ່ຽວໄດ້ນຳຄວາມຈະເລີນໄປສູ່ທ່ອງທ່ຽວທາງດ້ານການຄົມມະນາຄົມ, ການບໍລິໂພກ ແລະ ມາດຕະຖານການຄອງຊີບອື່ນໆ ໂດຍສະເພາະແມ່ນທ່ອງທ່ຽວທີ່ເປັນແຫຼ່ງທ່ອງທ່ຽວ.

- ການທ່ອງທ່ຽວ ພາໃຫ້ເກີດມີວັດທະນາການດ້ານວິຖີຊີວິດຂອງປະຊາກອນນັບທັງເຈົ້າຂອງທ່ອງທ່ຽວ ແລະ ນັກທ່ອງທ່ຽວ.

2.2 ຄວາມສຳຄັນຂອງການທ່ອງທ່ຽວຕໍ່ບົດບາດເສດຖະກິດ

ການທ່ອງທ່ຽວເປັນແຫຼ່ງລາຍໄດ້ໃນຮູບຂອງເງິນຕາຕ່າງປະເທດ, ຊ່ວຍສ້າງຄວາມໝັ້ນຄົງໃຫ້ກັບຄວາມສົມດູນທາງດ້ານການຊຳລະເງິນຕາຂອງປະເທດ.

- ການທ່ອງທ່ຽວ ພາໃຫ້ເກີດການລົງທຶນທັງໃນທຸລະກິດທີ່ກ່ຽວຂ້ອງໂດຍກົງ ແລະ ທຸລະກິດທາງອ້ອມເຊັ່ນ: ທຸລະກິດການຂົນສົ່ງ, ທຸລະກິດນຳທ່ຽວ, ທຸລະກິດຮ້ານອາຫານ ແລະ ການບັນເທີງ, ທຸລະກິດໂຮງແຮມ ແລະ ເຮືອນພັກ, ທຸລະກິດການຄ້າເຄື່ອງຂອງທີ່ລະນຶກ ແລະ ອື່ນໆອີກ.

- ວຽກງານທ່ອງທ່ຽວເປັນວຽກງານທຸລະກິດທີ່ສ້າງງານໃຫ້ແກ່ສັງຄົມໃນຂະແໜງບໍລິການຕ່າງໆໂດຍທາງກົງ ແລະ ທາງອ້ອມ. ການທ່ອງທ່ຽວພາໃຫ້ເກີດການໝູນວຽນຂອງເງິນຕາ ແລະ ການກະຈາຍລາຍໄດ້ໃຫ້ແກ່ທ່ອງທ່ຽວ.

3. ອົງປະກອບຂອງການທ່ອງທ່ຽວ

ອົງປະກອບຂອງການທ່ອງທ່ຽວ ເປັນປັດໄຈທີ່ມີຄວາມສຳຄັນຕໍ່ການພັດທະນາການທ່ອງທ່ຽວຂອງປະເທດຕ່າງໆ ເພາະອົງປະກອບເຫຼົ່ານັ້ນນອກຈາກຈະຊ່ວຍກະຕຸ້ນໃຫ້ເກີດອຸດສາຫະກຳການທ່ອງທ່ຽວແລ້ວຍັງເປັນຜົນດີແກ່ນັກທ່ອງທ່ຽວໂດຍທົ່ວໄປອີກດ້ວຍ. ກິດຈະກຳດ້ານການທ່ອງທ່ຽວຈຳເປັນຕ້ອງອາໄສອົງປະກອບຫຼາຍຢ່າງຄື: ນັກທ່ອງທ່ຽວ, ສິນຄ້າທ່ອງທ່ຽວ ຫຼື ສະຖານທີ່ທ່ອງທ່ຽວ, ການຄົມມະນາຄົມຂົນສົ່ງ, ຂໍ້ມູນຂ່າວສານ ແລະ ການບໍລິການຄວາມ

ປອດໄພ ແລະ ການອໍານວຍຄວາມສະດວກໃນການເຂົ້າ-ອອກເມືອງ, ອົງປະກອບທາງດ້ານ ໂຄງສ້າງພື້ນຖານ...

4. ທຳມະຊາດກັບການທ່ອງທ່ຽວລາວ

ປະເທດລາວມີລັກສະນະທຳມະຊາດທີ່ປາກົດຢູ່ຮ່ວມກັນຫຼາຍຢ່າງເຊັ່ນ: ພູມປະເທດ, ພືດ ພັນ, ສັດປ່າ, ແຫຼ່ງນ້ຳ... ທີ່ເອີ້ນວ່າທິວທັດທາງທຳມະຊາດ, ທິວທັດໜຶ່ງອາດຈະປະກອບດ້ວຍ ລັກສະນະທຳມະຊາດຫຼາຍຢ່າງທີ່ສະຫຼັບຊັບຊ້ອນກັນ ຖ້າພວກເຮົາເບິ່ງແລ້ວຈະເຫັນຄວາມອຸດົມ ສົມບູນ, ເຫັນໄດ້ຄວາມສວຍງາມໃຫ້ຄວາມສະບາຍໃຈພ້ອມທັງຢາກເຂົ້າໄປທ່ຽວຊົມ... ທັງໝົດ ນັ້ນຖືວ່າເປັນທິວທັດທີ່ສາມາດຕີຄຸນຄ່າເປັນລາຄາໄດ້. ຖ້າພວກເຮົານຳໃຊ້ທິວທັດເຫຼົ່ານີ້ປະກອບ ການທ່ອງທ່ຽວ ເຊິ່ງຖືວ່າທິວທັດນັ້ນເປັນຊັບພະຍາກອນທ່ອງທ່ຽວທາງທຳມະຊາດທີ່ມີຄວາມສົມ ບູນໃຫ້ແກ່ການທ່ອງທ່ຽວເຊັ່ນ: ພູສູງ, ຮ່ອມພູ, ໜ້າຜາ, ປ່າໄມ້ຊະນິດຕ່າງໆ, ແມ່ນ້ຳ, ແຄມຝັ່ງ ແມ່ນ້ຳ, ດອນຊາຍ, ແທ່ນຫີນ, ຕາດ, ແກ້ງ, ຖ້ຳ...

4.1 ຄວາມແຕກຕ່າງລະດັບສູງ-ຕ່ຳຂອງພື້ນທີ່

ຜົນຈາກການມີພື້ນທີ່ສະລັບສັບຊ້ອນ ແລະ ມີຈຸດສູງສຸດຂອງປະເທດລາວທາງພາກເໜືອ ຄືພູເບ້ຍ (2.820 ມ) ເຮັດໃຫ້ພາກເໜືອມີລະດັບສູງໃນລະດັບຕ່າງໆຫຼາຍຈຸດ, ຫຼາຍຕຳແໜ່ງ. ລະດັບຄວາມສູງ-ຕ່ຳນັ້ນໄດ້ກາຍເປັນຊັບພະຍາກອນທີ່ໃຊ້ເປັນຄຸນຄ່າຂອງແຫຼ່ງທ່ອງທ່ຽວໄດ້ ເພາະວ່ານັກທ່ອງທ່ຽວບາງຄົນ, ບາງກຸ່ມມັກນິຍົມໄປທ່ຽວເຂດພູສູງ ຫຼື ໄປຢູ່ຈຸດສູງເພື່ອເບິ່ງທິວ ທັດຕ່າງໆຂອງທຳມະຊາດ.



ມູມໜຶ່ງຂອງທິວທັດພູມສັນຖານຫີນປູນ ເມືອງວັງວຽງ

4.2 ໂຄງສ້າງທາງທໍລະນີທີ່ສັບຊ້ອນ

ປະເທດລາວຖືວ່າເປັນປະເທດທີ່ມີຄວາມອຸດົມສົມບູນ ທີ່ສັບຊ້ອນທາງທໍລະນີຫຼາຍຮູບແບບ ເຊິ່ງສາມາດພິຈາລະນາໄດ້ຈາກໂຄງສ້າງທາງທໍລະນີທີ່ກົງໂຄ້ງເປັນສັນພູ ແລະ ຫວ່າງພູພາຍໃຕ້ ແຜ່ນເປືອກໂລກທີ່ກົງໂຄ້ງ, ມີຮອຍແຕກແຫງ ແລະ ຮອຍເລື່ອນຂອງແຜ່ນດິນ... ລັກສະນະ ໂຄງສ້າງດັ່ງກ່າວເປັນຜົນໃຫ້ປາກົດມີຊະນິດຫີນ ແລະ ພູມສັນຖານແບບຕ່າງໆຢ່າງຫຼວງຫຼາຍ ເຊິ່ງຄວາມຫຼາກຫຼາຍຂອງພູມສັນຖານຮູບແບບຕ່າງໆ ໄດ້ກາຍເປັນຄວາມຫຼາກຫຼາຍຂອງແຫຼ່ງ ທ່ອງທ່ຽວທີ່ສໍາຄັນໃນປະເທດລາວເຊັ່ນ: ທົ່ວທັດຫີນປູນເຂດຊໍາເໜືອ, ຫຼວງພະບາງ, ວັງວຽງ, ຄໍາມ່ວນ...

4.3 ພູມອາກາດ

ປະເທດລາວມີຫຼາຍຈຸດທີ່ມີອາກາດເຢັນ ໂດຍສະເພາະແມ່ນພາກເໜືອທີ່ສາມາດຕອບ ສະໜອງແກ່ນັກທ່ອງທ່ຽວໃນເລື່ອງອຸນຫະພູມທີ່ເຢັນ ເຊິ່ງໄດ້ແກ່ຈຸດສູງຕ່າງໆເນື່ອງຈາກອຸນຫະ ພູມຊື່ນເທິງຈະຕໍ່ກວ່າອຸນຫະພູມຂອງບັນຍາກາດຊັ້ນລຸ່ມເຊັ່ນ: ພູຟ້າແຂວງຜົ້ງສາລີ, ພູເລີຍ ແຂວງຫຼວງພະບາງ, ພູເບ້ຍ ແຂວງໄຊສົມບູນ, ພູພຽງໜອງຄ້າງແຂວງຫົວພັນ, ພູພຽງນາກາຍ ແຂວງຄໍາມ່ວນ, ພູເທວະດາ ແຂວງຈໍາປາສັກ...



ໜອງເທວະດາເທິງພູພຽງບໍລະເວນ

4.4 ແຫຼ່ງນໍ້າ

ນໍ້າກໍ່ໃຫ້ເກີດແຫຼ່ງທ່ອງທ່ຽວທາງທໍາມະຊາດຫຼາຍປະເພດ ເຊິ່ງຂຶ້ນຢູ່ກັບປະລິມານຂອງ ນໍ້າ ແລະ ອັດຕາການໄຫຼຂອງນໍ້າທີ່ມີຄວາມແຮງຫຼາຍໜ້ອຍພຽງໃດ. ຊັບພະຍາກອນທ່ອງທ່ຽວ ທາງນໍ້າຢູ່ປະເທດລາວມີຫຼາຍແຫ່ງເຊັ່ນ: ແມ່ນໍ້າລໍາທານ, ນໍ້າຕົກຕາດມີຫຼາຍແຫ່ງເຊັ່ນ: ນໍ້າຕົກ

ຕາດກວາງຊີ, ຕາດແສ້ ແຂວງຫຼວງພະບາງ. ນ້ຳຕົກຕາດຄອນພະເພັງ, ຕາດຟານ, ຕາດເຍືອງ ແຂວງຈຳປາສັກ... ບໍ່ນ້ຳຮ້ອນທີ່ມີຊື່ສຽງເຊັ່ນ: ບໍ່ນ້ຳຮ້ອນເມືອງຄຳ ແຂວງຊຽງຂວາງ, ບໍ່ນ້ຳຮ້ອນ ເມືອງຄຳເກີດ (ຫຼັກຊາວ ແຂວງບໍລິຄຳໄຊ)...



ຕາດຟານ (ຈຳປາສັກ)



ຕາດແສ້ (ຫຼວງພະບາງ)



ແຫຼ່ງທ່ອງທ່ຽວທຳມະຊາດເມືອງວັງວຽງ

4.5 ພຶດພັນທຳມະຊາດທີ່ຫຼາກຫຼາຍ

ຜົນຈາກການທີ່ມີພູມສັນຖານຫຼາຍຮູບແບບ ແລະ ມີພູມອາກາດສຳພັນກັບຄວາມແຕກຕ່າງລະດັບຂອງພື້ນທີ່ ເຮັດໃຫ້ແຕ່ລະພາກຖືກປົກຄຸມໄປດ້ວຍພືມພືດນານາຊະນິດທີ່ສ້າງສັນພື້ນທີ່ຕ່າງໆໃຫມ່ສີຂຽວງາມຕະຫຼອດປີ. ໃນລັກສະນະຂອງການທ່ອງທ່ຽວປ່າໄມ້ໄດ້ຊ່ວຍສ້າງທິວທັດທີ່ສວຍງາມເຊັ່ນສ້າງພາບທີ່ຂຽວອຸ່ມທຸ່ມ ພ້ອມດຽວກັນນີ້ຍັງເປັນປັດໄຈສຳຄັນທີ່ເຮັດໃຫ້ປະເທດລາວອຸດົມໄປດ້ວຍສິລະປະວັດທະນະທຳການນຳໃຊ້ໄມ້ໃນຮູບແບບຕ່າງໆເຊັ່ນ: ການຈັກສານອຸປະກອນຮັບໃຊ້ປະເພດຕ່າງໆ, ການແກະສະລັກໄມ້ໃຫ້ເປັນລວດລາຍຕ່າງໆ, ການນຳໃຊ້ໄມ້ສ້າງເປັນເຄື່ອງດົນຕີປະເພດຕ່າງໆ, ການນຳໃຊ້ໄມ້ເພື່ອສ້າງເປັນເຄື່ອງມືດ້ານການ

ຜະລິດກະສິກຳ, ເຊິ່ງທັງໝົດນັ້ນລ້ວນແຕ່ເປັນຜົນຜະລິດມາຈາກຄວາມອຸດົມສົມບູນຂອງປ່າໄມ້ ທັງສິ້ນ. ເຖິງວ່າໃນປັດຈຸບັນ ປ່າໄມ້ໃນປະເທດລາວຈະຫຼຸດລົງ ແຕ່ການປົກຄຸມຂອງປ່າໄມ້ກໍຍັງ ເປັນສ່ວນສະໜັບສະໜູນໃຫ້ແກ່ວຽກງານອຸດສາຫະກຳການທ່ອງທ່ຽວໃນປະເທດລາວໃຫ້ມີຄວາມ ເຂັ້ມແຂງ ແລະ ມີຄວາມໝັ້ນຄົງຕະຫຼອດໄປດ້ວຍຄວາມໜ້າເພິ່ງພໍໃຈ.



ຕົ້ນໄມ້ໃຫຍ່ຢູ່ລາວ

4.6 ສັດ

ສັດປ່າ ເປັນສ່ວນໜຶ່ງຂອງຄວາມງາມຕາມທຳມະຊາດທີ່ດຶງດູດນັກທ່ອງທ່ຽວໄດ້ຫຼາຍ ເພາະ ຊີວິດຄວາມເປັນຢູ່ຂອງສັດປ່າເປັນສິ່ງທີ່ໜ້າສຶກສາຫາຄວາມຮູ້, ທັງນີ້ເພາະວ່າສິ່ງດັ່ງກ່າວນັບມື້ ຈະໝົດໄປ. ແຕ່ເຖິງຢ່າງໃດກໍຕາມ, ໃນປັດຈຸບັນປະເທດລາວກໍຍັງມີບ່ອນໃຫ້ທ່ອງທ່ຽວຢູ່ຄື: ແຫຼ່ງອະນຸລັກສັດປ່າ, ປ່າສະຫງວນແຫ່ງຊາດ, ສວນສັດ... ຕະຫຼອດເຖິງແຫຼ່ງທີ່ມີສັດອາໄສຢູ່ ຕາມທຳມະຊາດເປັນຈຳນວນຫຼວງຫຼາຍເຊັ່ນ: ແຫຼ່ງທີ່ຢູ່ອາໄສຂອງຊ້າງປ່າ, ນົກ, ສັດເລືອຄານ, ແມງໄມ້ນັບທັງສັດປ່າທັງຫຼາຍເຊັ່ນ: ກະບົງ, ເສືອ, ກວາງ, ຟານ, ໝູ່ປ່າ, ກະຮອກ, ລົງ.... ຕະຫຼອດເຖິງ ປາ, ກຸ້ງ, ປູ...



ການທ່ອງທ່ຽວອາໄສສັດເປັນພາຫະນະ

4.7 ເຂດທົ່ງພຽງ

ທົ່ງພຽງເປັນລັກສະນະທຳມະຊາດທີ່ອຸດົມສົມບູນ, ທົ່ງພຽງໃນປະເທດລາວມີຄວາມໂດດເດັ່ນທີ່ສາມາດດຳເນີນການກະສິກຳໄດ້ຕະຫຼອດປີຄື: ມີດິນທີ່ອຸດົມສົມບູນ ເນື່ອງຈາກວ່າເປັນທົ່ງພຽງຕ່ຳ ເຊິ່ງແຕ່ລະປີໄດ້ຮັບທາດບຳລຸງຈາກພູສູງທີ່ໄຫຼລົງມາທັບຖິມໄວ້ໃນເວລາຝົນຕົກເກືອບສະໝໍ່າສະເໝີທຸກປີ. ເຂດທົ່ງພຽງໃນລາວສາມາດປູກພືດໄດ້ຕະຫຼອດປີ ນັບທັງພືດເຂດອົບອຸ່ນ ແລະ ເຂດຮ້ອນເຊັ່ນ: ທົ່ງພຽງວຽງຈັນ, ສະຫວັນນະເຂດ, ຈຳປາສັກ ແລະ ທົ່ງນ້ອຍຕາມເຂດຮ່ອມພູ, ຫວ່າງພູ ແລະ ຕາມແຄມແມ່ນ້ຳສາຂາແມ່ນ້ຳຂອງ. ພາບພູມິທັດຂອງທົ່ງການກະເສດຕ່າງໆພາຍໃຕ້ແສງອາທິດອ່ອນໆໃນຍາມເຊົ້າ ແລະ ແລງໄດ້ເຮັດໃຫ້ເກີດພາບຫຼາຍມິຕິທີ່ສາມາດດຶງດູດເອົານັກທ່ອງທ່ຽວເຂົ້າມາທ່ຽວຊົມໄດ້ທຸກລະດູການ.

5. ສັງຄົມ-ວັດທະນະທຳກັບການທ່ອງທ່ຽວລາວ

ປະເທດລາວເປັນປະເທດໜຶ່ງທີ່ມີປະຫວັດແຫ່ງຄວາມຈະເລີນຮຸ່ງເຮືອງໃນສະໄໝກ່ອນ. ແຕ່ຍ້ອນປະເທດລາວຖືກພວກສັກດີນາ ແລະ ຈັກກະພັດຕ່າງດ້າວເຂົ້າມາບຸກໂຈມຕີຫຼາຍຄັ້ງຫຼາຍພັນ ຈຶ່ງເຮັດໃຫ້ບ້ານເມືອງຖືກມ້າງເພທຳລາຍ ແລະ ວັດຖຸມີຄ່າພ້ອມທັງມໍລະດົກທີ່ເປັນເຄື່ອງຄ້າຂອງຄູນກຳຖືກບຸ້ນສະດົມເອົາໄປຢ່າງຫຼວງຫຼາຍ. ແຕ່ເຖິງຢ່າງນັ້ນກໍຕາມ, ປະເທດລາວກໍຍັງມີມໍລະດົກທີ່ເປັນບູຮານວັດຖຸ, ບູຮານສະຖານ ແລະ ອື່ນໆເຫຼືອໄວ້ເປັນຈຳນວນຫຼາຍພໍສົມຄວນ ຈົນເປັນທີ່ຍອມຮັບຂອງຊາວໂລກເຊັ່ນ: ນະຄອນຫຼວງພະບາງເມືອງມໍລະດົກໂລກເປັນຕົ້ນ ເຊິ່ງສາມາດດຶງດູດເອົານັກທ່ອງທ່ຽວເຂົ້າມາທ່ຽວຊົມເປັນຈຳນວນຫຼວງຫຼາຍ.

5.1 ປະເພດຮ່ອງຮອຍປະຫວັດສາດ, ບູຮານສະຖານ, ບູຮານວັດຖຸ ແລະ ສາສະໜາ

ຊັບພະຍາກອນການທ່ອງທ່ຽວປະເພດປະຫວັດສາດ, ບູຮານສະຖານ, ບູຮານວັດຖຸ ແລະ ສາສະໜາ ໝາຍເຖິງແຫຼ່ງທ່ອງທ່ຽວທີ່ມີຄວາມສຳຄັນທາງປະຫວັດສາດ, ບູຮານຄະດີ, ສາສະໜາ ເຊິ່ງເປັນສິ່ງທີ່ສະແດງເຖິງອະລິຍະທຳ ແລະ ຄວາມຈະເລີນກ້າວໜ້າຂອງບໍລິເວນ ຫຼື ທ້ອງຖິ່ນ ນັບແຕ່ຍອດອູຈົນເຖິງຫຼີ້ຜີ, ຊັບພະຍາກອນເຫຼົ່ານີ້ໄດ້ແກ່ວັດ, ບູຮານສະຖານ, ບູຮານວັດຖຸ, ອຸທິຍານປະຫວັດສາດ, ຫໍພິພິດທະພັນ, ພະລາຊະວັງ, ກຳແພງເມືອງ, ອະນຸສາວະລີ...



ພະທາດໝາກໂມ



ວັດຊຽງທອງ (ແຂວງຫຼວງພະບາງ)

5.2 ສະຖານທີ່ທາງເຕັກນິກ ແລະ ອຸດສາຫະກຳ

ເຂື່ອນໄຟຟ້ານ້ຳຕົກ, ທ່າເຮືອ, ໂຮງງານ, ຟາມລ້ຽງສັດ, ມະຫາວິທະຍາໄລ... ເຊິ່ງເປັນສະຖານທີ່ອະນຸຍາດໃຫ້ເຂົ້າຊົມກິດຈະການໄດ້ ແລະ ບາງແຫ່ງກໍ່ມີເຮືອນພັກໄວ້ບໍລິການນັກທ່ອງທ່ຽວອີກເຊັ່ນ: ເຂື່ອນໄຟຟ້ານ້ຳງື່ມ, ນ້ຳເທີນ, ເຊເຊັດ, ໂຮງງານຜະລິດເບຍ ແລະ ນ້ຳຫວານລາວ, ໂຮງງານຕຳແຜ່ນ, ໂຮງງານຕັດຫຍິບ, ມະຫາວິທະຍາໄລ...

5.3 ກິດຈະກຳບັນເທີງ

ກິດຈະກຳບັນເທີງທີ່ດຶງດູດຄວາມສົນໃຈຂອງນັກທ່ອງທ່ຽວໄດ້ແກ່ຮ້ານບັນເທີງ, ໂຮງກາສິໂນ ...ຕະຫຼອດເຖິງເຮືອສຳລານຕ່າງໆ ເຊິ່ງລ້ວນແຕ່ເປັນກິດຈະກຳທີ່ນັກທ່ອງທ່ຽວນິຍົມ ແລະ ເປັນທຸລະກິດທີ່ນຳລາຍໄດ້ໃຫ້ຜູ້ດຳເນີນກິດຈະການເປັນຈຳນວນມະຫາສານເຊັ່ນ: ໂຮງກາສິໂນ ແດນສະຫວັນພູເຂົາຄວາຍ, ສະຫວັນເວກັດ.

5.4 ສວນສາທາລະນະ

ສວນສາທາລະນະທີ່ມີຄວາມສວຍງາມ ຈະເປັນແຫຼ່ງດຶງດູດເອົານັກທ່ອງທ່ຽວຈຳນວນຫຼວງຫຼາຍ ໃຫ້ມາທ່ຽວເພື່ອຊື່ນຊົມຄວາມງາມຕາມທຳມະຊາດ. ສວນສາທາລະນະນອກຈາກຈະຊ່ວຍຮັກສາຄວາມສົມດູນທາງທຳມະຊາດ ຫຼື ລະບົບນິເວດແລ້ວຍັງເປັນສະຖານທີ່ພັກຜ່ອນຢ່ອນໃຈຂອງມະນຸດອີກດ້ວຍ.



ສວນສາທາລະນະປະຕູໄຊ



ນະຄອນຫຼວງວຽງຈັນ

5.5 ສວນສະໝຸກ

ສວນສະໝຸກແມ່ນສວນທີ່ມີການຈັດກິດຈະກຳການລື່ນເລີງຕ່າງໆເຊັ່ນ: ການສະແດງກາງແຈ້ງ, ເກມຕ່າງໆ ແລະ ອື່ນໆອີກ. ສວນປະເພດນີ້ມີຢູ່ໃນຫຼາຍບ່ອນ ແລະ ຫຼາຍແຫ່ງກໍເປັນທີ່ນິຍົມຊົມຊອບຂອງນັກທ່ອງທ່ຽວ ເພາະສວນສະໝຸກເຫຼົ່ານັ້ນມັກຈັດກິດຈະກຳຕ່າງໆຢູ່ເລື້ອຍໆ. ດັ່ງນັ້ນ, ສວນສະໝຸກ ຈຶ່ງສາມາດດຶງດູດເອົານັກທ່ອງທ່ຽວໄດ້ເປັນຈຳນວນຫຼວງຫຼາຍ.

5.6 ສູນການຄ້າ ແລະ ການຄ້າຂາຍເຄື່ອງທີ່ລະນຶກ

ຮ້ານຄ້າເປັນສິ່ງຈຳເປັນສຳລັບນັກທ່ອງທ່ຽວ. ໂດຍປົກກະຕິແລ້ວ, ນັກທ່ອງທ່ຽວມັກຈະນິຍົມຊື້ສິນຄ້າທີ່ແຕກຕ່າງໄປຈາກສິນຄ້າທີ່ປະເທດຕົນມີ, ສິນຄ້າລາຄາຖືກ, ສິນຄ້າພື້ນເມືອງ ຕະຫຼອດເຖິງຂອງທີ່ລະນຶກຕ່າງໆ. ດ້ວຍເຫດນີ້, ຮ້ານຄ້າ ຫຼື ສູນການຄ້າທີ່ຈຳໜ່າຍສິນຄ້າດັ່ງກ່າວຈຶ່ງເປັນທີ່ດຶງດູດເອົານັກທ່ອງທ່ຽວຈາກທຸກມູມໂລກ.



ສູນການຄ້າ ລາວໄອເຕັກ (Lao ITECC) ທີ່ນະຄອນຫຼວງວຽງຈັນ

5.7 ກິລາປະເພດຕ່າງໆ

ກິລາ ແລະ ການແຂ່ງຂັນກິລາປະເພດຕ່າງໆສາມາດດຶງດູດຄວາມສົນໃຈຂອງນັກທ່ອງທ່ຽວໃຫ້ເດີນທາງໄປຊົມການແຂ່ງຂັນ ບໍ່ວ່າຈະເປັນການແຂ່ງຂັນພາຍໃນປະເທດ, ລະຫວ່າງປະເທດ, ລະດັບພາກພື້ນ ແລະ ລະດັບປະເທດ. ຜູ້ນິຍົມການກິລາຕ່າງໆເຫຼົ່ານີ້ຄືນກັບທ່ອງທ່ຽວເຊິ່ງເປັນຜູ້ນຳລາຍໄດ້ມາສູ່ປະເທດເຈົ້າພາບເປັນຈຳນວນບໍ່ໜ້ອຍເຊັ່ນງານມະຫາກິລາຊີເກມຄັ້ງທີ 25 ທີ່ ສ.ປ.ປ ລາວ ເປັນເຈົ້າພາບໃນເດືອນ ທັນວາ ປີ 2009.



ສະໜາມກິລາແຫ່ງຊາດຫຼັກ 16 ທີ່ນະຄອນຫຼວງວຽງຈັນ (ສ້າງຂຶ້ນໃນສະໄໝລາວເປັນເຈົ້າພາບຊີເກມຄັ້ງທີ 25)

ນອກຈາກແຫຼ່ງທ່ອງທ່ຽວທີ່ໄດ້ຍົກມານີ້ແລ້ວ ປະເທດລາວຍັງມີແຫຼ່ງທ່ອງທ່ຽວດ້ານຮີດຄອງປະເພນີບຸນຕ່າງໆໃນ 12 ເດືອນ, ມີບັນດາຊົນເຜົ່າເຖິງ 49 ຊົນເຜົ່າ... ພ້ອມນີ້ຍັງມີສິ່ງມະຫັດສະຈັນທາງທຳມະຊາດເຊັ່ນ ບັງໄຟພະຍານາກເຊິ່ງມີທຸກປີໃນມື້ອອກພັນສາ (ຂຶ້ນ 15 ຄໍ່າ ເດືອນ 11).⁽¹⁾

⁽¹⁾ ເບິ່ງແຜນທີ່ ວັດທະນະທຳ ໜ້າທີ 204



ການໂຍນໝາກຄອນຂອງເຜົ່າມົ້ງ



ບຸນປົດປີບຸນປີໃໝ່ຂອງເຜົ່າຂະມຸ



ປະເພນີແຫ່ຊ້າງທີ່ແຂວງໄຊຍະບູລີ

6. ຜົນກະທົບຂອງການທ່ອງທ່ຽວ

ການທ່ອງທ່ຽວໄດ້ກໍ່ໃຫ້ເກີດທັງດ້ານດີ ແລະ ດ້ານອ່ອນຕໍ່ເສດຖະກິດ, ສັງຄົມ, ວັດທະນະທຳ ແລະ ສິ່ງແວດລ້ອມຂອງປະເທດຄື:

6.1 ຜົນກະທົບທາງດ້ານດີ

- ການທ່ອງທ່ຽວເຮັດໃຫ້ມະນຸດຊາດໄດ້ມີການທ່ອງທ່ຽວ ເພື່ອໄປຮຽນຮູ້ຫຼາຍສິ່ງຫຼາຍຢ່າງຈາກຕ່າງແດນ ບໍ່ວ່າທາງດ້ານສິ່ງແວດລ້ອມທຳມະຊາດກໍຄືເສດຖະກິດ ແລະ ວັດທະນະທຳ-ສັງຄົມ ທີ່ພາໃຫ້ມີຄວາມຈັບອີກຈັບໃຈ ແລະ ເກີດຄວາມເພີດເພີນມ່ວນຊື່ນ.

- ການທ່ອງທ່ຽວພາໃຫ້ມີການອະນຸລັກຮັກສາຮີດຄອງປະເພນີ, ມີການຟື້ນຟູສິລະປະ ວັດທະນະທຳອັນດີງາມຂອງຊາດເຊັ່ນ: ການນຸ່ງຖື, ຮີດຄອງບຸນສິນກິນທານ ພ້ອມທັງນຳເອົາຄວາມຈະເລີນຮຸ່ງເຮືອງມາສູ່ຊີວິດນະບົດອີກດ້ວຍ.

- ການທ່ອງທ່ຽວເປັນຂະແໜງການເສດຖະກິດໜຶ່ງທີ່ນຳລາຍໄດ້ເປັນເງິນຕາຕ່າງປະເທດ ເຂົ້າມາໃນປະເທດຢ່າງຫຼວງຫຼາຍ. ການທ່ອງທ່ຽວພາໃຫ້ເກີດມີການລົງທຶນທາງດ້ານທຸລະກິດ ຕ່າງໆເຊັ່ນ: ທຸລະກິດການຂົນສົ່ງ, ທຸລະກິດນຳທ່ຽວ, ທຸລະກິດໂຮງແຮມ, ທຸລະກິດຮ້ານອາຫານ, ທຸລະກິດການຄ້າຂອງທີ່ລະນຶກ...

6.2 ຜົນກະທົບທາງດ້ານອື່ນ

- ການທ່ອງທ່ຽວປ່ຽນສະພາບສັງຄົມໄດ້ຢ່າງໄວວາຄື ຈາກສັງຄົມຊົນນະບົດໄປສູ່ສັງຄົມ ເມືອງ, ປະຊາຊົນໃນທ້ອງຖິ່ນຈະປະຖິ້ມອາຊີບເກົ່າ ແລະ ກ້າວໄປສູ່ວົງຈອນຂອງທຸລະກິດ, ປ່ຽນສະພາບການດຳລົງຊີວິດຂອງຕົນ, ຄວາມເອື້ອອາລິ ແລະ ຄວາມເຄົາລົບຮັດຄອງປະເພນີ ຈະຫຼຸດໜ້ອຍຖອຍລົງ, ອາຊະຍາກຳກໍເພີ່ມຂຶ້ນ, ຄຳນິຍົມບາງປະການຂອງສັງຄົມກໍປ່ຽນໄປ ເຊັ່ນ ຄວາມຊື່ສັດສຸດຈະຫຼຸດ, ການຮັກສາ ກຽດສັກສີ ແລະ ອື່ນໆອີກ.

- ການທ່ອງທ່ຽວມີສ່ວນເຮັດໃຫ້ວັດທະນະທຳມີການປ່ຽນແປງເຊັ່ນ: ການແຕ່ງກາຍ, ການດຳລົງຊີວິດທີ່ວ່າໄປ, ການກິນຢູ່ປະຈຳວັນ... ນອກຈາກນີ້, ວັດທະນະທຳປະເພນີບາງຢ່າງ ທີ່ສູນຫາຍໄປອາດຈະໄດ້ຮັບການຟື້ນຟູຄືນ ແຕ່ການຟື້ນຟູນັ້ນຈະບໍ່ເຕັມເມັດເຕັມໜ່ວຍເພາະ ເປັນການສ້າງ ແລະ ຟື້ນຟູຄືນມາ ເພື່ອດຶງດູດນັກທ່ອງທ່ຽວເທົ່ານັ້ນ. ການຟື້ນຟູດັ່ງກ່າວອາດຈະ ຂາດເອກະລັກ ແລະ ຄວາມເປັນຈິງ, ຈະມີລັກສະນະຂອງຮູບແບບການສະແດງ ຫຼື ການສາ ທິດເທົ່ານັ້ນ.

- ການທ່ອງທ່ຽວສົ່ງຜົນກະທົບຕໍ່ສະພາບແວດລ້ອມຫຼາຍປະການເຊັ່ນ: ເພີ່ມມົນລະພິດ ທາງອາກາດ ແລະ ທາງນ້ຳ, ເຮັດໃຫ້ມີສິ່ງເສດເຫຼືອຢ່າງຫຼວງຫຼາຍ, ພາໃຫ້ເກີດມີຄວາມແອອັດ ຕາມຕົວເມືອງ ແລະ ແຫຼ່ງທ່ອງທ່ຽວຕ່າງໆ ແລະ ພາໃຫ້ສູນເສຍສະພາບອັນແທ້ຈິງຂອງຊົນ ນະບົດ ແລະ ສິ່ງແວດລ້ອມທຳມະຊາດ ເພາະການພັດທະນາຂາດເອກະລັກເຊັ່ນ: ການກໍ່ສ້າງ ອາຄານ ໂດຍບໍ່ສອດຄ່ອງກັບເອກະລັກຂອງທ້ອງຖິ່ນ, ການບຸກລຸກເຂດສາທາລະນະ ເຊິ່ງມີ ທິວທັດທີ່ສວຍງາມ ເພື່ອການກໍ່ສ້າງສະຖານທີ່ໃດໜຶ່ງ ແລະ ອື່ນໆ. ນອກຈາກນີ້, ການທ່ອງທ່ຽວ ຍັງພາໃຫ້ລະບົບນິເວດມີການປ່ຽນແປງ ຍ້ອນທຳມະຊາດປ່ຽນແປງ ເນື່ອງຈາກຈຳນວນນັກທ່ອງ ທ່ຽວຫຼັ່ງໄຫຼເຂົ້າໄປໃນສະຖານທີ່ທ່ອງທ່ຽວຢ່າງຫຼວງຫຼາຍ.

7. ນະໂຍບາຍດ້ານການທ່ອງທ່ຽວຂອງ ສ.ປ.ປ ລາວ

ຈາກສະພາບຂອງການທ່ອງທ່ຽວໃນຊຸມປີທີ່ຜ່ານມານັ້ນ ສາມາດຢັ້ງຢືນໃຫ້ເຫັນຢ່າງຈະ ແຈ້ງວ່າ ການທ່ອງທ່ຽວມີທັງດ້ານບວກ ແລະ ດ້ານລົບ. ວຽກງານທ່ອງທ່ຽວມີການຂະຫຍາຍຕົວ

ກວ້າງຂວາງອອກໄປໃນຂອບເຂດທົ່ວປະເທດ ແລະ ສາມາດສ້າງລາຍຮັບໃຫ້ປະເທດຊາດ. ດັ່ງນັ້ນ, ເພື່ອພັດທະນາການທ່ອງທ່ຽວໃຫ້ໄດ້ຮັບໝາກຜົນໃນອະນາຄົດນັ້ນພັກ ແລະ ລັດຖະບານ ເຮົາຈຶ່ງໄດ້ວາງເປົ້າໝາຍອອກດັ່ງນີ້:

- ປັບປຸງວຽກງານອຸດສາຫະກຳການທ່ອງທ່ຽວໃຫ້ມີຄຸນນະພາບດີຂຶ້ນເທື່ອລະກ້າວ ແລະ ຮັບປະກັນຄວາມເປັນລະບຽບຮຽບຮ້ອຍຂອງສັງຄົມ.

- ປັບປຸງແຫຼ່ງທ່ອງທ່ຽວທີ່ມີແລ້ວ ພ້ອມທັງເສີມຂະຫຍາຍການພັດທະນາແຫຼ່ງທ່ອງທ່ຽວ ເຂົ້າສູ່ເຂດທີ່ມີເງື່ອນໄຂເໝາະສົມ.

- ປົກປັກຮັກສາວັດຖຸບູຮານ, ປູຊະນິຍະສະຖານ, ວັດທະນະທຳ ແລະ ຊັບພະຍາກອນ ທຳມະຊາດ.

- ຊອກຫາຕະຫຼາດການທ່ອງທ່ຽວ ໂດຍການດຶງດູດນັກທ່ອງທ່ຽວຈາກພາກພື້ນເປັນຕົ້ນຕໍ, ເຈາະຕະຫຼາດການທ່ອງທ່ຽວຈາກອາຊີອາຄະເນ ແລະ ຈາກທຸກມູມໂລກໃນສະເພາະໜ້າ ແລະ ຍາວນານ.

- ແນໃສ່ເສີມສ້າງເສດຖະກິດຂອງຊາດ, ຍົກລະດັບຊີວິດການເປັນຢູ່ ທັງເປັນການກະ ຈາຍລາຍໄດ້ໄປສູ່ປະຊາຊົນ.

- ແນໃສ່ສ້າງສາຍພົວພັນກັບຕ່າງປະເທດເພື່ອສັນຕິພາບ, ມິດຕະພາບ, ຢູ່ຮ່ວມກັນໂດຍ ສັນຕິ ແລະ ຕ່າງຝ່າຍຕ່າງມີຜົນ.

ນອກຈາກຈະມີເປົ້າໝາຍທົ່ວໄວຄືດັ່ງກ່າວມາຂ້າງເທິງນີ້ແລ້ວ, ໃນແນວທາງປະຕິບັດ ພັກ ແລະ ລັດຖະບານກໍໄດ້ມີແຜນການລະອຽດ ແລະ ໄດ້ອອກຂໍ້ກຳນົດກົດລະບຽບຫຼາຍຢ່າງ ເພື່ອເອື້ອອຳນວຍແກ່ນັກທ່ອງທ່ຽວໃຫ້ເຂົ້າມາທ່ອງທ່ຽວໃນ ສ.ປ.ປ ລາວເຊັ່ນ: ການຈັດສັນເຂດ ທ່ອງທ່ຽວ, ການສ້າງເສັ້ນທາງຄົມມະນາຄົມ, ການຈັດຕັ້ງບໍລິການຕ່າງໆເຊັ່ນ: ໂຮງແຮມ, ເຮືອນພັກ, ຮ້ານບັນເທີງ, ຕະຫຼອດເຖິງການອອກກົດລະບຽບການເຂົ້າ-ອອກເມືອງຂອງຄົນຕ່າງ ປະເທດ ແລະ ອື່ນໆ ເຊິ່ງຈະເຫັນໄດ້ຈາກຫຼາຍໆກິດຈະກຳທີ່ລັດຖະບານ ແລະ ອົງການທີ່ກ່ຽວ ຂ້ອງຈັດຂຶ້ນເຊັ່ນ: ການເປີດປີທ່ອງທ່ຽວລາວປີ 2000, ເປີດການແລ່ນມາລາທອນ, ເປີດຂະບວນ ການຄາລາວານ, ຈັດຕັ້ງເທສະການງານບຸນຕ່າງໆ... ເຫດການຕ່າງໆເຫຼົ່ານີ້ລ້ວນແຕ່ໄດ້ດຶງດູດ ໃຫ້ນັກທ່ອງທ່ຽວຕ່າງປະເທດໃຫ້ເຂົ້າມາທ່ອງທ່ຽວໃນ ສ.ປ.ປ ລາວ ນັບມື້ນັບຫຼາຍຂຶ້ນ.

ຄໍາຖາມ:

1. ນັກຮຽນຈຶ່ງອະທິບາຍຄວາມໝາຍ ແລະ ຄວາມສໍາຄັນຂອງພູມສາດການທ່ອງທ່ຽວ?
2. ອົງປະກອບຂອງການທ່ອງທ່ຽວມີຫຍັງແດ່?
3. ເນື້ອໃນທາງພູມສາດທຳມະຊາດກັບບົດບາດການທ່ອງທ່ຽວລາວມີຫຍັງແດ່? ອະທິບາຍ ແລະ ຍົກຕົວຢ່າງປະກອບ.
4. ເນື້ອໃນພູມສາດທາງສັງຄົມກັບບົດບາດການທ່ອງທ່ຽວລາວມີຫຍັງແດ່? ອະທິບາຍ ແລະ ຍົກຕົວຢ່າງປະກອບ.
5. ໃຫ້ນັກຮຽນປຸງບາງບົດບາດດີ ແລະ ດ້ານອ່ອນຈາກການທ່ອງທ່ຽວ ເປັນຄືແນວໃດ?
6. ນະໂຍາຍການທ່ອງທ່ຽວຂອງລາວມີຫຍັງແດ່?

ບົດເຝິກຫັດ:

1. ໃຫ້ນັກຮຽນສັງລວມເນື້ອໃນທາງພູມສາດທຳມະຊາດກັບການທ່ອງທ່ຽວລາວມີຫຍັງແດ່?
2. ໃຫ້ນັກຮຽນສັງລວມຮີດຄອງປະເພນີ, ວັດທະນະທຳ, ຮ່ອງຮອຍປະຫວັດສາດ, ງານບຸນຕ່າງໆກັບການທ່ອງທ່ຽວລາວ.
3. ໃຫ້ນັກຮຽນຊອກຮູບພາບກ່ຽວກັບການທ່ອງທ່ຽວພາຍໃນແຂວງຂອງຕົນເອງ ຫຼື ທົ່ວປະເທດຂອງລາວແລ້ວມາຈັດວາງໃສ່ຮ່າງແຜນທີ່ຂອງແຕ່ລະແຂວງໃຫ້ຖືກຕ້ອງຕາມຄວາມເປັນຈິງ.

ພາກທີ III ສະພາບລວມດ້ານເສດຖະກິດຂອງ ສ.ປ.ປ ລາວ

ບົດທີ 10

ສະພາບລວມດ້ານເສດຖະກິດ

1. ປະຫວັດຄວາມເປັນມາຂອງເສດຖະກິດລາວ

- ໄລຍະອານາຈັກລ້ານຊ້າງ (ກ່ອນ ຄ.ສ 1893): ກວມໄລຍະເສດຖະກິດປະສົມປະສານລະຫວ່າງລັກສະນະເສດຖະກິດສັກດີນາສົມບູນສິດທິລາດ, ຂ້າທາດ ແລະ ເສດຖະກິດສະໄໝບູຮານ.

- ໄລຍະຄ.ສ.1893-1954: ແມ່ນໄລຍະປະສົມປະສານລະຫວ່າງລັກສະນະເສດຖະກິດສັກດີນາ ແລະ ເສດຖະກິດຕາມຮູບແບບຂອງຈັກກະພັດລ່າເມືອງຂຶ້ນແບບເກົ່າຂອງຝຣັ່ງ.

- ໄລຍະຄ.ສ.1954-1975: ແມ່ນໄລຍະປະສົມປະສານລະຫວ່າງລັກສະນະເສດຖະກິດສັກດີນາ ແລະ ເສດຖະກິດຕາມຮູບແບບຂອງຈັກກະພັດລ່າເມືອງຂຶ້ນແບບໃໝ່ຂອງສະຫະລັດອາເມຣິກາ.

- ໄລຍະຄ.ສ 1975 ເຖິງປັດຈຸບັນແບ່ງເປັນ 2 ໄລຍະ:

• ໄລຍະແຕ່ວັນທີ 2 ທັນວາ 1975-1986: ແມ່ນໄລຍະການກະກຽມພື້ນຖານເສດຖະກິດເພື່ອກ້າວສູ່ເສດຖະກິດສັງຄົມນິຍົມ ໂດຍບໍ່ຜ່ານຮູບແບບເສດຖະກິດທຶນນິຍົມເຊິ່ງມີພຽງ 2 ຮູບແບບການຜະລິດຄື: ຮູບແບບການຜະລິດລວມໝູ່ຂອງປະຊາຊົນ (ສະຫະກອນກະເສດຂອງປະຊາຊົນ) ແລະ ຮູບແບບການຜະລິດຂອງລັດ (ນິຄົມກະເສດຂອງລັດ).

• ໄລຍະຄ.ສ 1986-ປັດຈຸບັນ: ແມ່ນໄລຍະແຫ່ງການປ່ຽນແປງໃໝ່ (ຈົນຕະນາການໃໝ່) ທາງດ້ານເສດຖະກິດ (New Economic) ຫຼື ເອີ້ນວ່າ: ຮູບແບບເສດຖະກິດສິນຄ້າກິນໄກການຕະຫຼາດ (ເສດຖະກິດຕະຫຼາດ) ເຊິ່ງປະກອບດ້ວຍເສດຖະກິດ 5 ພາກສ່ວນຄື: ເສດຖະກິດເອກະຊົນ, ລັດວິສະຫະກິດ, ເສດຖະກິດລັດ, ເສດຖະກິດປະສົມ (ທຸ້ນສ່ວນ), ເສດຖະກິດເອກະເທດຂອງປະຊາຊົນ (ນິຕິບຸກຄົນ).

1.1 ເສດຖະກິດສິນຄ້າກິນໄກຕະຫຼາດແຫ່ງ ສ.ປ.ປ ລາວ

ກ. ຄວາມສໍານຶກລວມກ່ຽວກັບເສດຖະກິດສິນຄ້າ ແລະ ເສດຖະກິດຕະຫຼາດ

ແມ່ນມາດຕະເກນທາງດ້ານເສດຖະກິດທີ່ຕິດພັນກັບສິນຄ້າເຊິ່ງມີຢູ່ສອງຄວາມໝາຍຄື: ຄວາມໝາຍກວ້າງ ແລະ ຄວາມໝາຍແຄບຄື:

- **ຄວາມໝາຍແຄບ:** ຕະຫຼາດແມ່ນສະຖານທີ່ຊື້-ຂາຍ ແລະ ບໍລິການແລກປ່ຽນສິນຄ້າ.

- **ຄວາມໝາຍກວ້າງ:** ຕະຫຼາດແມ່ນຫົວໜ່ວຍປະສົມບັນດາເງື່ອນໄຂເພື່ອປະຕິບັດຄຸນຄ່າຂອງສິນຄ້າ, ຫົວໜ່ວຍສ້າງແສງການພົວພັນລະຫວ່າງຄົນກັບຄົນໃນຂົງເຂດແລກປ່ຽນສິນຄ້າ ແລະ ການບໍລິການ.

***ເສດຖະກິດຕະຫຼາດ:** ແມ່ນພື້ນຖານເສດຖະກິດທີ່ເຄື່ອນໄຫວຕາມກົດເກນຄຸນຄ່າ, ກົດເກນຄວາມຕ້ອງການ ແລະ ການສະໜອງ (Demand-Supply), ກົດເກນແກ້ງແຍ້ງແຂ່ງຂັນທີ່ດຸເດືອດ...

ຂ. ຄວາມແຕກຕ່າງລະຫວ່າງເສດຖະກິດທຳມະຊາດ, ເສດຖະກິດສິນຄ້າ ແລະ ເສດຖະກິດຕະຫຼາດ

- **ເສດຖະກິດທຳມະຊາດ:** ແມ່ນຂະບວນການຜະລິດທີ່ຂຶ້ນກັບທຳມະຊາດໂດຍໃຊ້ແຮງງານຕົວຈິງຂອງມະນຸດກະທົບໂດຍກົງຕໍ່ສິ່ງວັດຖຸ, ພຽງແຕ່ສ້າງເປັນຄຸນຄ່າໃຊ້ສອຍເທົ່ານັ້ນ, ຜະລິດເພື່ອໃຊ້ສອຍກຸ້ມຕົນເອງ, ໃນກໍລະນີມີການແລກປ່ຽນກໍໃຊ້ວັດຖຸແລກປ່ຽນກັບວັດຖຸໂດຍບໍ່ມີການແກ້ງແຍ້ງແຂ່ງຂັນ (ເມື່ອຕົນເອງຂາດເຂີນຢາກໄດ້ ຈຶ່ງເອົາໄປແລກປ່ຽນກັບໝູ່), ການແບ່ງງານໃນສັງຄົມກໍບໍ່ທັນມີ ຫຼື ແບ່ງງານລະດັບຕ່ຳ.

- **ເສດຖະກິດສິນຄ້າ:** ແມ່ນໄລຍະເລີ່ມຕົ້ນຂອງເສດຖະກິດຕະຫຼາດ ເຊິ່ງເປົ້າໝາຍຂອງການຜະລິດເພື່ອແລກປ່ຽນ, ເພື່ອຂາຍໂດຍຜ່ານຕະຫຼາດຜ່ານການພົວພັນສິນຄ້າເງິນຕາ, ຜູ້ຜະລິດອີງໃສ່ວັດຖຸດິບຂອງຕົນ, ກຳລັງແຮງງານຂອງຕົນ ແລະ ທຶນຂອງຕົນ, ມີແຕ່ຜະລິດຕະພັນທີ່ຜະລິດໄດ້ແລ້ວ ເອົາໄປຂາຍຢູ່ຕະຫຼາດ, ເງື່ອນໄຂຂອງການກຳເນີດ ແລະ ການຂະຫຍາຍຕົວຂອງການຜະລິດສິນຄ້າຕ້ອງມີການແບ່ງງານທາງການຜະລິດຈະແຈ້ງ ແລະ ຮັບປະກັນໃຫ້ການຜະລິດສິນຄ້າມີລັກສະນະເອກະລາດພ້ອມທັງມີການພົວພັນຄ້າຂາຍກັບຕ່າງປະເທດ.

- **ເສດຖະກິດຕະຫຼາດ:** ແມ່ນເສດຖະກິດສິນຄ້າທີ່ມີການຂະຫຍາຍຕົວໃນລະດັບສູງ, ໃນນັ້ນຂະບວນວິວັດຂອງເສດຖະກິດຕະຫຼາດລ້ວນແຕ່ຕ້ອງຜ່ານຕະຫຼາດ, ເສດຖະກິດຕະຫຼາດທີ່ຂະຫຍາຍຕົວສູງແມ່ນຜູ້ຜະລິດອີງໃສ່ວັດຖຸດິບ, ກຳລັງແຮງງານ, ທຶນ, ການຕະຫຼາດ... ຈາກບຸກຄົນຫຼື ພາກສ່ວນອື່ນ ແລະ ຂະບວນການຜະລິດຕາມກົດເກນຄວາມຕ້ອງການ ແລະ ການສະໜອງ (Demand -Supply).

1.2 ດ້ານຕັ້ງໜ້າ ແລະ ດ້ານຫຍໍ້ທໍ້ຂອງເສດຖະກິດສິນຄ້າກົນໄກຕະຫຼາດ

ກ. ດ້ານຕັ້ງໜ້າ (ດ້ານດີ)

- ການຄຸ້ມຄອງກົນໄກຕະຫຼາດໄດ້ສ້າງເງື່ອນໄຂ ແລະ ບັນດາປະຖົມປັດໄຈອັນຈຳເປັນໃຫ້ແກ່ການເຄື່ອນໄຫວຂອງບັນດາກິດເກນເສດຖະກິດແຫ່ງການຜະລິດສິນຄ້າ.

- ຕະຫຼາດຮັບປະກັນດ້ານການຊື້-ຂາຍ ແລະ ບໍລິການຢ່າງເສລີລະຫວ່າງຜູ້ຜະລິດທຸລະກິດ ແລະ ຜູ້ໃຊ້ສອຍຕາມລາຄາຕະຫຼາດທີ່ເຫັນດີນຳກັນ.

- ຕະຫຼາດຮັບປະກັນການແກ້ແຍ່ງແຂ່ງຂັນລະຫວ່າງການຊື້-ຂາຍ, ຜູ້ຊື້ ແລະ ຜູ້ຂາຍດ້ວຍກັນ, ຕະຫຼາດເປັນບ່ອນກຳເນີດ ແລະ ແນະນຳຜູ້ຜະລິດສິນຄ້າເພື່ອຕອບສະໜອງຄວາມຕ້ອງການທາງດ້ານປະເພດສິນຄ້າ, ປະລິມານ, ຄຸນນະພາບ, ຄວາມສາມາດດ້ານວິຊາການສູງຂຶ້ນ, ຕະຫຼາດແຮງງານຂະຫຍາຍຕົວ...

ຂ. ດ້ານຫຍໍ້ທໍ້ (ດ້ານບໍ່ດີ)

- ຫາກລັດບໍ່ດັດສິມ ແລະ ຊີ້ນຳການເຄື່ອນໄຫວຂອງບັນດາຫົວໜ່ວຍເສດຖະກິດ, ປະປ່ອຍໃຫ້ແກ້ແຍ່ງຢ່າງເສລີ ເຊິ່ງຈະເຮັດໃຫ້ເກີດມີປາກົດການດ້ານຫຍໍ້ທໍ້ຫຼາຍປະການເຊັ່ນ: ເກີດມີບັນດາວິກິດການຊ້ຳເຮື້ອທາງດ້ານເສດຖະກິດ, ມີການຜັນແຍກຊົນຊັ້ນຜູ້ທຸກ ແລະ ຜູ້ຮັ່ງ, ສ້າງຄວາມຟຸມເຟືອຍດ້ານຊັບພະຍາກອນ, ຊັບສິນຂອງສັງຄົມ ແລະ ຂອງຊາດ... ຄວາມຕ້ອງການດ້ານວັດຖຸສູງກວ່າດ້ານຈິດໃຈ, ຄວາມເອື້ອເຟື້ອຫຼຸດລົງ, ກົງກັນຂ້າມການເຫັນແກ່ສິດຜົນປະໂຫຍດສ່ວນຕົວສູງຂຶ້ນ...

- ຈຸດສຳຄັນຂອງເສດຖະກິດຕະຫຼາດແມ່ນປະຕິບັດການໄລ່ລຽງ ເພື່ອຮັບປະກັນໃຫ້ຫົວໜ່ວຍທຸລະກິດມີຜົນກຳໄລ ແລະ ສາມາດແກ້ແຍ່ງແຂ່ງຂັນໄດ້, ທຸກໆການເຄື່ອນໄຫວຜະລິດທຸລະກິດ ລ້ວນແຕ່ແນໃສ່ຫາກຳໄລດ້ວຍທຸກວິທີທາງ, ນັບທັງວິທີຜິດກົດໝາຍ. ເສດຖະກິດຕະຫຼາດແມ່ນການແກ້ແຍ່ງແຂ່ງຂັນຜູ້ແຂ່ງແຮງ (ເກັ່ງ) ສາມາດຄົງຕົວ, ຂະຫຍາຍຕົວຕໍ່ໄປ ແລະ ກາຍເປັນຜູ້ຮັ່ງມີຂຶ້ນໄປເລື້ອຍໆ ຜູ້ອ່ອນແອຈະຖືກລົ້ມລະລາຍ ແລະ ກາຍເປັນຜູ້ຕົກທຸກໄດ້ຍາກ, ເຮັດໃຫ້ສັງຄົມເກີດມີການຜັນແຍກລະຫວ່າງຄົນຮັ່ງກັບຄົນທຸກ ມີລະດັບຄວາມແຕກໂຕນັບມື້ກວ້າງອອກ ແລະ ບໍ່ມີຄວາມສາມາດແກ້ໄຂໄດ້ຄືລະບອບທຶນນິຍົມກຳລັງດຳເນີນຢູ່. ເສດຖະກິດຕະຫຼາດຄຸນຄ່າຂອງການພົວພັນສັງຄົມຕ່າງໆມັກຈະສະແດງອອກດ້ວຍເງິນ, ຫັນໄປສູ່ການຊື້ ແລະ ການຂາຍເພື່ອຫາຜົນກຳໄລໂດຍບໍ່ຄຳນຶງເຖິງການປົກປັກຮັກສາຂະນົບທຳນຽມອັນດີງາມ,

ຄຸນສົມບັດສິນທຳປະຕິວັດຂອງສັງຄົມເສື່ອມຖອຍ, ວັດທະນະທຳເສື່ອມໂຊມ ແລະ ປາກົດການຫຍໍ້ຫຍຸ້ງໃນສັງຄົມເກີດຂຶ້ນເລື້ອຍໆ.

2. ເສດຖະກິດລາວກ່ອນປີ ຄ.ສ. 1975 (ກ່ອນປົດປ່ອຍ)

2.1 ເສດຖະກິດຝ່າຍວຽງຈັນ

ເສດຖະກິດທີ່ອ່ອນໄຫວ ແລະ ຂະຫຍາຍຕົວຊ້າ, ກ່ອນປີ ຄ.ສ.1975 ເຊິ່ງກວມໄລຍະເສດຖະກິດທີ່ຢູ່ພາຍໃຕ້ການປົກຄອງຂອງຈັກກະພັດລ່າເມືອງຂຶ້ນແບບເກົ່າຝຣັ່ງ ແລະ ໄລຍະຈັກກະພັດລ່າເມືອງຂຶ້ນແບບໃໝ່ອາເມຣິກາ, ຂະແໜງເສດຖະກິດທີ່ສຳຄັນລ້ວນແຕ່ເປັນກຳມະສິດຂອງນາຍທຶນຕ່າງດ້າວ ສ່ວນນາຍທຶນແຫ່ງຊາດມີຈຳນວນໜ້ອຍ, ໃນນັ້ນນາຍທຶນຍັງໄດ້ໝູນໃຊ້ທຶນພາຍໃຕ້ທຶນຊ່ວຍເຫຼືອຕາມແນວທາງລ່າເມືອງຂຶ້ນແບບໃໝ່ອາເມຣິກາ ຢູ່ໃນຂະແໜງການຂົນສົ່ງ, ທະນະຄານ, ອຸດສາຫະກຳ, ການຄ້າ ແລະ ສວຍໃຊ້ທຶນຊ່ວຍເຫຼືອດັ່ງກ່າວໄປລົງທຶນຢູ່ຕ່າງປະເທດ..., ສ່ວນເສດຖະກິດກໍຄືຊີວິດການເປັນຢູ່ຂອງປະຊາຊົນບໍ່ໄດ້ຮັບການສົ່ງເສີມໃຫ້ດີຂຶ້ນໂດຍສະເພາະປະຊາຊົນທີ່ດຳລົງຊີວິດຢູ່ເຂດຫ່າງໄກສອກຫຼີກມີວິຖີຊີວິດຕາມທຳມະຊາດທີ່ສືບທອດກັນມາແຕ່ບູຮານນະການ; ຈາກເຫດຜົນທີ່ກ່າວມານັ້ນ ຈຶ່ງເປັນຜົນກະທົບເຮັດໃຫ້ສະກຸນເງິນກີບຂອງພະຣາຊະອານາຈັກລາວຕົກຕ່ຳ (ຄຸນຄ່າເງິນກີບຕ່ຳທຽບກັບເງິນຕາຕ່າງປະເທດ), ມີວິກິດການດ້ານເສດຖະກິດເລື້ອຍໆ, ຂາດດູນການຄ້າກັບຕ່າງປະເທດທີ່ຮ້າຍແຮງມາຕະຫຼອດ; ເສດຖະກິດກ່ອນ ປີ ຄ.ສ. 1975 ແບ່ງເປັນ 2 ເຂດຄື: ເຂດເສດຖະກິດລັດຖະບານວຽງຈັນ ແລະ ເຂດເສດຖະກິດທີ່ໝັ້ນຂອງຝ່າຍປະເທດລາວ (ເຂດປົດປ່ອຍ). ໃນນີ້ຮູບແບບເສດຖະກິດພະຣາຊະອານາຈັກລາວ (ເຂດລັດຖະບານວຽງຈັນ) ແມ່ນຮູບແບບເສດຖະກິດທີ່ປະຊາຊົນໄດ້ຮັບການກົດຂີ່ຈາກສັກດີນາ ແລະ ນາຍທຶນ ຫຼື ເອີ້ນວ່າເສດຖະກິດເຄິ່ງສັກດີນາ ແລະ ນາຍທຶນທີ່ມີສະພາບເສດຖະກິດຂະຫຍາຍຕົວຊ້າ ແລະ ຂາດຄວາມດູນດ່ຽງລະຫວ່າງຂະແໜງການຕ່າງໆເຊັ່ນ:

- ຂະແໜງກະສິກຳຜະລິດນ້ອຍແບບໝັ້ນເມືອງ ແລະ ຂຶ້ນກັບທຳມະຊາດ, ໃນນີ້ການປູກຝັງມີປົດບາດສຳຄັນ ໂດຍສະເພາະການປູກເຂົ້າ (ເຂົ້າໜຽວ ແລະ ເຂົ້າຈ້າວ) ກວມ 75% ຂອງເນື້ອທີ່ປູກຝັງທັງໝົດ, ແຕ່ການຜະລິດເຂົ້າບໍ່ສາມາດກຸ້ມກິນ ຕົວຢ່າງ: ປີ 1971 ສາມາດຜະລິດເຂົ້າໄດ້ພຽງ 88.000 ໂຕນ, ສະນັ້ນ ຕ້ອງໄດ້ຊື້ເຂົ້າຈາກປະເທດໄທປະມານປີລະ 80.000-100.000 ໂຕນ; ເຖິງວ່າເງື່ອນໄຂດ້ານທຳມະຊາດເອື້ອອຳນວຍ, ແຕ່ການປູກຝັງອື່ນໆ ແລະ ການລ້ຽງສັດກໍບໍ່ຂະຫຍາຍຕົວ, ຕົວຢ່າງຜົນຜະລິດກາເຟປີ 1967 ໄດ້ 3.700 ໂຕນ, ຢາສູບ

3.800ໂຕນ..., ການລ້ຽງງົວ ແລະ ຄວາຍກ່ອນຊຸມປີ 1960 ສາມາດມີຜົນຜະລິດສິ່ງຂາຍໃຫ້ໄທ ແລະ ນັບຈາກປີ 1960 ເປັນຕົ້ນມາການລ້ຽງງົວ ແລະ ຄວາຍມີທ່າອ່ຽງຫຼຸດລົງເລື້ອຍໆ.

- **ຂະແໜງຫັດຖະກຳ:** ແມ່ນການຜະລິດຫັດຖະກຳພຽງແຕ່ກຸ້ມຕີນເອງ (ແລກປ່ຽນຄ້າຂາຍ ພາຍໃນປະເທດບໍ່ສາມາດຜະລິດເປັນສິນຄ້າສິ່ງອອກ), ພ້ອມດຽວກັນນີ້ ການຜະລິດຫັດຖະກຳຍັງ ຖືກແຊກແຊງຈາກສິນຄ້າສຳເລັດຮູບຈາກຕ່າງປະເທດດ້ວຍຮູບການຊ່ວຍເຫຼືອ, ຊື້ຂາຍ ແລະ ແລກ ປ່ຽນນັບມື້ຫຼາຍຂຶ້ນເຊິ່ງມີຜົນກະທົບໂດຍກົງເຖິງການຫຼຸດລົງ ຫຼື ຢຸດສະຖັກຂອງບາງປະເພດການ ຜະລິດເຊັ່ນ: ການປັ້ນໝີ່, ຫູ່ໄທ, ລ້ຽງມ້ອນ-ສາວໄໝ, ຕ່າແຜ່ນແພ, ຕ່າສິ້ນ, ຈັກສານ, ຕີເຫຼັກ...

- **ຂະແໜງອຸດສາຫະກຳ:** ແມ່ນການເລີ່ມຕົ້ນອຸດສາຫະກຳນ້ອຍທີ່ນຳໃຊ້ທຶນ, ໂຮງງານ, ເຕັກນິກ, ອຸປະກອນ, ວັດຖຸດິບ... ຈາກຕ່າງປະເທດ, ໃນນີ້ມີພຽງຂະແໜງອຸດສາຫະກຳຊຸດຄົ້ນ, ປຸງ ແຕ່ງຂະໜາດນ້ອຍ ແລະ ຂະໜາດກາງເຊັ່ນ: ອຸດສາຫະກຳຊຸດຄົ້ນແຮ່ກີວ ເຊິ່ງເລີ່ມຊຸດຄົ້ນມາແຕ່ ປີ ຄ.ສ.1923, ອຸດສາຫະກຳຊຸດຄົ້ນ ແລະ ປຸງແຕ່ງໄມ້ (ໂຮງເລື່ອຍ, ໂຮງຊອຍ, ໂຮງງານໄມ້ອັດ, ໂຮງເພີນິເຈ...), ນອກຈາກນັ້ນ ຍັງມີອຸດສາຫະກຳປຸງແຕ່ງເຄື່ອງດື່ມ (ເຫຼົ້າ, ນ້ຳຫວານ, ເບຍ...), ອຸດສາຫະກຳຜະລິດອາຫານ (ເສັ້ນໝີ່, ເຂົ້າຈີ່, ເຂົ້າໜົມ, ແບ້ງ...), ອຸດສາຫະກຳເຄື່ອງໃຊ້ປະຈຳ ວັນ (ສະບູຝຸ່ນ, ສະບູກ້ອນ, ເກີບຟອງນ້ຳ, ຖົງຢາງ...). ການຜະລິດອຸດສາຫະກຳສ່ວນໃຫຍ່ຕັ້ງຢູ່ ເມືອງຫຼວງວຽງຈັນ ແລະ ຕາມຕົວເມືອງລຽບຕາມແຄມແມ່ນ້ຳຂອງ ເພື່ອສະດວກດ້ານການບໍລິ ການ ແລະ ນຳເຂົ້າວັດຖຸດິບ... ຈາກປະເທດໄທ ຫຼື ຜ່ານປະເທດໄທ. ພະຣາຊະອານາຈັກລາວ ເປັນປະເທດທີ່ນຳເຂົ້າດ້ານຜົນຜະລິດອຸດສາຫະກຳຫຼາຍສົມຄວນເຊັ່ນ: ພາຫະນະຄົມມະນາຄົມ (ລົດຕ່າງໆ, ເຄື່ອງບິນ, ເຮືອ), ເຄື່ອງກົນຈັກຕ່າງໆ, ເຄື່ອງມືການກະສິກຳ, ແຜ່ນແພ, ເຄື່ອງນຸ່ງຫົ່ມ, ອາຫານສຳເລັດຮູບ, ອາຫານສົດ ແລະ ອື່ນໆ.

- **ຂະແໜງຄົມມະນາຄົມ:** ການຄົມມະນາຄົມຢູ່ໃນສະພາບຫຼ້າຫຼັງທັງດ້ານພາຫະນະ ແລະ ເສັ້ນທາງບໍ່ເປັນລະບົບຕໍ່ເນື່ອງເຊິ່ງເຮັດໃຫ້ຫຼາຍຕົວເມືອງ, ຫຼາຍບ້ານເຂດຊົນນະບົດທ່າງໄກສອກ ຫຼີກຕິດຕໍ່ພົວພັນກັນຫຍຸ້ງຍາກ, ບາງເຂດສາມາດໄປມາຫາກັນໄດ້ພຽງໃນລະດູແລ້ງເທົ່ານັ້ນ, ເສັ້ນທາງເລກທີ 13 ເປັນເສັ້ນທາງຫຼັກບວກກັບບາງເສັ້ນທາງຖືກສ້າງຂຶ້ນເພື່ອເປົ້າໝາຍຮັບໃຊ້ ການຊຸດຄົ້ນວັດຖຸດິບ, ຂົນສົ່ງວັດຖຸດິບອອກຕ່າງປະເທດ, ຂົນສົ່ງສິນຄ້າ, ອຸປະກອນຕ່າງໆເຂົ້າ ມາລາວ ແລະ ຮັບໃຊ້ສົງຄາມຂອງພວກຈັກກະພັດຝຣັ່ງ ແລະ ອາເມຣິກາເທົ່ານັ້ນ. ສ່ວນການ ຄົມມະນາຄົມທາງອາກາດມີຈຸດປະສົງຫຼັກເພື່ອການດຳເນີນສົງຄາມ ຕົວຢ່າງ: ໃນໄລຍະສົງຄາມ

ອິນດູຈີນ, ຈັກກະພັດອາເມຣິກາ ແລະ ຜູ້ນຳລັດຖະບານຝ່າຍວຽງຈັນນຳໃຊ້ສະໜາມບິນວັດໄຕ ໂດຍໃຊ້ເຄື່ອງບິນ T 28, ເຮລີກອບແຕໄປໂຈມຕີເຂດປົດປ່ອຍຢ່າງປ່າເຖື່ອນ.

- **ຂະແໜງການຄ້າ:** ເນື່ອງຈາກສະພາບເສດຖະກິດຫຼ້າຫຼັງ, ການຄົມມະນາຄົມບໍ່ຂະຫຍາຍຕົວ, ປະຊາກອນມີໜ້ອຍ ແລະ ສ່ວນໃຫຍ່ຢູ່ເຂດຊົນນະບົດເພິ່ງພາທຳມະຊາດເປັນຫຼັກ, ສ່ວນທີ່ເປັນຊາວເມືອງຍັງມີຄຳນິຍົມໃນການບໍລິໂພກຕ່ຳ... ກາຍເປັນປັດໄຈເຮັດໃຫ້ສະພາບການຄ້າທັງພາຍໃນ ແລະ ການຄ້າກັບຕ່າງປະເທດບໍ່ຂະຫຍາຍຕົວເຊິ່ງການຄ້າສ່ວນໃຫຍ່ຂຶ້ນກັບນາຍທົນຝຣັ່ງ, ໄທ, ຈີນ... ສຳຫຼັບການຄ້າຕ່າງປະເທດຕົກຢູ່ໃນສະພາບຂາດດຸນຮ້າຍແຮງ, ເນື່ອງມາຈາກຄວາມແຕກຕ່າງດ້ານປະລິມານ ແລະ ລັກສະນະຂອງສິນຄ້າເຊັ່ນ:

- ສິນຄ້າສິ່ງອອກທີ່ເປັນວັດຖຸດິບຄື: ແຮ່ກົວ, ຊາ, ກາເຟ, ຢາສູບ, ງົວ, ຄວາຍ, ໄມ້, ເຄື່ອງປ່າຂອງດົງ...

- ສິນຄ້ານຳເຂົ້າສ່ວນໃຫຍ່ເປັນວັດຖຸສຳເລັດຮູບຄື: ພາຫະນະປະເພດຕ່າງໆ, ເຄື່ອງກົນຈັກ ແລະ ອາໄຫຼ່, ອຸປະກອນໄຟຟ້າ, ເຄື່ອງຮັບໃຊ້ຊີວິດປະຈຳວັນ, ເຂົ້າ, ຜັກ, ຊີ້ນ, ນົມ, ເຄື່ອງດື່ມ, ວັດຖຸດິບປ້ອນໂຮງງານ, ແຜ່ນແພ, ເຄື່ອງນຸ່ງຫົ່ມ, ນ້ຳມັນເຊື້ອໄຟ...

2.2 ເສດຖະກິດຝ່າຍແນວລາວຮັກຊາດ (ເຂດປົດປ່ອຍ)

ເສດຖະກິດເຂດປົດປ່ອຍດຳເນີນການຜະລິດພາຍໃຕ້ 2 ຮູບແບບຕົ້ນຕໍຄື:

- **ເສດຖະກິດລວມໝູ່:** ຮູບແບບສະຫະກອນກະເສດຂອງປະຊາຊົນ ແລະ ໜ່ວຍແລກປ່ຽນແຮງງານ.

- **ເສດຖະກິດລັດ:** ຮູບແບບນິຄົມກະເສດຂອງລັດ, ຮູບແບບການຜະລິດທີ່ກ່າວມາຂ້າງເທິງນັ້ນໄດ້ປະຕິບັດຢູ່ໃນເຂດປົດປ່ອຍເກົ່າ ແລະ ເລີ່ມປະຕິບັດຢູ່ເຂດປົດປ່ອຍໃໝ່ ຫຼື ຢູ່ຂອບເຂດທົ່ວປະເທດ ສ.ປ.ປ ລາວ ນັບແຕ່ວັນທີ 2 ທັນວາ ປີ 1975 ຫາ ປີ 1986.

ພື້ນຖານເສດຖະກິດຢູ່ເຂດປົດປ່ອຍເກົ່າແມ່ນເສດຖະກິດອ່ອນນ້ອຍ, ລັກສະນະການຜະລິດຕິດພັນກັບທຳມະຊາດສູງ, ມີລັກສະນະເພິ່ງຕົນເອງ-ກຸ້ມຕົນເອງ, ເນື້ອທີ່ທົ່ງພຽງທີ່ເໝາະສົມແກ່ການຜະລິດມີໜ້ອຍ... ໃນນັ້ນະໂຍບາຍການຜະລິດເນັ້ນເພື່ອແກ້ໄຂຊີວິດການເປັນຢູ່ຂອງປະຊາຊົນ ແລະ ເພື່ອແນວໜ້າ. ການດຳເນີນການພັດທະນາເສດຖະກິດຢູ່ເຂດປົດປ່ອຍເກົ່າແມ່ນການຜະລິດທຳມະກາງແປວໄຟແຫ່ງສິ່ງຄາມທຳລາຍລ້າງຜານຂອງຈັກກະພັດອາເມຣິກາຢ່າງຮ້າຍແຮງ ເຊິ່ງໄດ້ທຳລາຍເນື້ອທີ່ຜະລິດ, ຜົນຜະລິດ ແລະ ຈຳກັດເວລາຂອງການຜະລິດ ຕົວຢ່າງ:

ປະຊາຊົນໃຊ້ເວລາກາງຄືນທຳການຜະລິດ, ກາງເວັນຕ້ອງລີ້ຊ້ອນຢູ່ປ່າ, ຢູ່ຖ້ຳ, ຢູ່ຊຸມລີ້ໄພ... ທັງໝົດນັ້ນໄດ້ກາຍເປັນຜົນກະທົບຕໍ່ເສດຖະກິດໃນແຕ່ລະດ້ານຄື:

- **ຂະແໜງກະສິກຳ:** ເປັນຂະແໜງຕົ້ນຕໍ ໂດຍສະເພາະການປູກເຂົ້າ, ທ້າຍປີ 1975 ເນື້ອທີ່ປູກເຂົ້າໄດ້ປະມານ 75% ຂອງເນື້ອທີ່ປູກເຂົ້າທັງໝົດ 200.000 ເຮັກຕາ, ໃນນີ້ປະສິດທິພາບຂອງການຜະລິດຕ່ຳເຊັ່ນ: ຜົນຜະລິດເຂົ້ານາໄດ້ພຽງ 1.6 ໂຕນຕໍ່ເຮັກຕາ ແລະ ເຂົ້າໄຮ່ໄດ້ພຽງ 0.8 ໂຕນຕໍ່ເຮັກຕາ; ສະນັ້ນ ຜົນຜະລິດເຂົ້າບໍ່ສາມາດຕອບສະໜອງຕາມຄວາມຕ້ອງການຂອງປະຊາຊົນເຂດປົດປ່ອຍ, ດັ່ງນັ້ນ ອຳນາດການປົກຄອງແຕ່ລະທ້ອງຖິ່ນໄດ້ປຸກລະດົມປະຊາຊົນເພີ່ມທະວີການປູກທາດແບ່ງເຊັ່ນ: ມັນຕົ້ນ, ສາລີ, ເຜືອກ, ມັນດ້າງ... ເພື່ອແກ້ໄຂບັນຫາຂາດແຄນດ້ານທັນຍາຫານ ໂດຍສະເພາະດ້ານເຂົ້າ. ສະນັ້ນ ເພື່ອເປັນການຊຸກຍູ້ສິ່ງເສີມການຜະລິດກະສິກຳອຳນາດການປົກຄອງປະຕິວັດໄດ້ນຳພາປະຊາຊົນກໍ່ສ້າງຊົນລະປະທານ ແລະ ຝ່າຍກັນນ້ຳເພື່ອສະໜອງນ້ຳໃຫ້ແກ່ການຜະລິດ, ພ້ອມທັງສະໜອງແນວພັນພືດ, ພັນສັດ, ອົບຮົມວິທະຍາການໃນການກະສິກຳ ໂດຍສະເພາະການເຮັດນາແຊງ, ວິທີນຳໃຊ້ຢາປາບສັດຕູພືດ, ການນຳໃຊ້ຢາກັນພະຍາດສັດ...

- **ຂະແໜງທັດຖະກຳ ແລະ ອຸດສາຫະກຳ:** ອຳນາດການປົກຄອງປະຕິວັດໄດ້ເນັ້ນການຟື້ນຟູທັດຖະກຳຕີເຫຼັກ, ການຕ່ຳແຜ່ນ, ການລ້ຽງມ້ອນ-ສາວໄໝ, ໂຮງງານສ້ອມແປງເຄື່ອງກົນຈັກ, ໂຮງງານໄຟຟ້ານ້ຳຕົກຂະໜາດນ້ອຍ, ໂຮງສີເຂົ້າ, ໂຮງເລື່ອຍ, ໂຮງງານປຸງແຕ່ງຢາ, ໂຮງງານເຂົ້າໜົມ... ໂຮງງານສ່ວນຫຼາຍກໍ່ສ້າງຂຶ້ນຢູ່ແຂວງຫົວພັນເຂດທີ່ໝັ້ນຂອງການປະຕິວັດ.

ນອກຈາກນັ້ນ, ສູນກາງແນວລາວຮັກຊາດ ແລະ ອຳນາດການປົກຄອງທ້ອງຖິ່ນປະຕິວັດໄດ້ເອົາໃຈໃສ່ກໍ່ສ້າງເສັ້ນທາງຄົມມະນາຄົມຂົນສົ່ງ ເພື່ອເຊື່ອມຕໍ່ລະຫວ່າງທ້ອງຖິ່ນໃນເຂດປະຕິວັດຕົວຢ່າງ: ເສັ້ນທາງຫຼວງໃນສະໄໝຈັກກະພັດຝຣັ່ງປົກຄອງມີຄວາມຍາວພຽງ 1.000 ກິໂລແມັດ, ມາເຖິງປີ 1974 (ສະໄໝຈັກກະພັດອາເມຣິກາ) ມີຄວາມຍາວ 4.000 ກິໂລແມັດ. ພ້ອມນີ້ດ້ານການຄົມມະນາຄົມທາງນ້ຳກໍ່ໄດ້ຮັບການປັບປຸງໃຫ້ດີຂຶ້ນ ແລະ ດ້ານການຄ້າກໍ່ໄດ້ຈັດຕັ້ງຮ້ານຄ້າລວມໝູ່ເພື່ອແລກປ່ຽນ-ຄ້າຂາຍລະຫວ່າງຂັ້ນສູນກາງກັບຂັ້ນທ້ອງຖິ່ນ; ພ້ອມດຽວກັນນີ້, ການຄ້າຂັ້ນສູນກາງກໍ່ໄດ້ມີການເກັບຊື້ເຄື່ອງປ່າຂອງດົງ ເພື່ອເປັນສິນຄ້າສົ່ງອອກເຊິ່ງພົວພັນກັບບັນດາປະເທດສັງຄົມນິຍົມເຊັ່ນ: ຈີນ, ຫວຽດນາມ, ອະດີດສະຫະພາບໂຊວຽດ...

ໂດຍພາບລວມ, ເຫັນວ່າເສດຖະກິດສະໄໝສົງຄາມທຳລາຍຈາກຈັກກະພັດອາເມຣິກາມີລັກສະນະຂະຫຍາຍຕົວກວ່າເສດຖະກິດສະໄໝຈັກກະພັດຝຣັ່ງປົກຄອງ, ເນື່ອງຈາກວ່າສະຕິຕົ້ນ

ຕົວຂອງຄວາມຮັກຊາດ, ສະຕິເປັນເຈົ້າຕົນເອງ-ຫວັງສ້າງຄວາມເຂັ້ມແຂງດ້ວຍຕົນເອງຂອງ
ປະຊາຊົນນັບມື້ສູງຂຶ້ນ.

3. ເສດຖະກິດລາວຫຼັງປີ 1975 (ຫຼັງປົດປ່ອຍ)

3.1 ເສດຖະກິດໄລຍະປີ 1975-1985

ພາຍຫຼັງປົດປ່ອຍວັນທີ 2 ທັນວາ 1975 ແລ້ວສ້າງຕັ້ງເປັນປະເທດສາທາລະນະລັດປະຊາ
ທິປະໄຕປະຊາຊົນລາວ, ພັກ ແລະ ລັດຖະບານແຫ່ງ ສ.ປ.ປ ລາວໄດ້ນຳພາປະຊາຊົນລາວບັນດາ
ເຜົ່າພັດທະນາເສດຖະກິດກ້າວຂຶ້ນສັງຄົມນິຍົມ ໂດຍບໍ່ຜ່ານເສັ້ນທາງທຶນນິຍົມ ເຊິ່ງລັດໄດ້ໂອນ
ແລະ ຜູກຂາດຂະແໜງເສດຖະກິດທີ່ສຳຄັນເຊັ່ນ: ການຄ້າພາຍໃນ ແລະ ການຄ້າກັບຕ່າງປະເທດ,
ທະນາຄານ, ການເງິນ, ຂະແໜງຄົມມະນາຄົມຕ່າງໆ, ອຸດສາຫະກຳຕ່າງໆ, ນິຄົມກະເສດເປັນ
ຕົ້ນ; ລົບລ້າງຮູບແບບເສດຖະກິດເມືອງຂຶ້ນແບບໃໝ່ອາເມຣິກາ ແລະ ສັກດີນາແລ້ວປ່ຽນແທນ
ດ້ວຍຮູບແບບເສດຖະກິດສັງຄົມນິຍົມຢູ່ໃນຂອບເຂດທີ່ວ່າປະເທດ ເຊິ່ງປະກອບດ້ວຍເສດຖະກິດ
ລວມໝູ່ (ສະຫະກອນກະເສດ) ຂອງປະຊາຊົນ ແລະ ນິຄົມກະເສດຂອງລັດ; ໃນນີ້ແນວທາງ
ນະໂຍບາຍຫຼັກດ້ານເສດຖະກິດຂອງພັກ ແລະ ລັດຖະບານໄດ້ລະບຸໄວ້ໃນມະຕິກອງປະຊຸມໃຫຍ່
ຄັ້ງທີ III ຂອງພັກປະຊາຊົນປະຕິວັດລາວໂດຍເນັ້ນວ່າ: “ຊຸດຄົ້ນເສີມຂະຫຍາຍຢ່າງສຸດຂີດທຸກ
ຄວາມອາດສາມາດປົ່ມຊ້ອນຂອງປະເທດຊາດ, ໂດຍການກ້າວຂຶ້ນຈາກກະສິກຳປ່າໄມ້, ເອົາ
ກະສິກຳປ່າໄມ້ເປັນພື້ນຖານແກ່ການຂະຫຍາຍອຸດສາຫະກຳ, ດັດສ້າງເສດຖະກິດທຳມະຊາດນຳ
ເອົາການຜະລິດນ້ອຍກ້າວຂຶ້ນສູ່ການຜະລິດໃຫຍ່ສັງຄົມນິຍົມເທື່ອລະກ້າວ, ປະຕິບັດການຫັນ
ເປັນອຸດສາຫະກຳເທື່ອລະກ້າວຢ່າງມີຈຸດສຸມ... ເຮັດໃຫ້ປະເທດລາວກາຍເປັນປະເທດທີ່ມີການ
ກະສິກຳ-ປ່າໄມ້ ແລະ ອຸດສາຫະກຳຂະຫຍາຍຕົວສ້າງຊີວິດອັນອີ່ມໜ້າສຳລານ ແລະ ສົມບູນ
ພູນສຸກເບີກບານມ່ວນຊື່ນແກ່ປະຊາຊົນເຜົ່າຕ່າງໆ” ໄລຍະເບື້ອງຕົ້ນແມ່ນການຟື້ນຟູພື້ນຖານ
ເສດຖະກິດທີ່ຖືກທຳລາຍລ້າງຜານໃນປາງສົງຄາມຄຽງຄູ່ກັບການກໍ່ສ້າງຮູບແບບເສດຖະກິດໃໝ່
ເຊັ່ນ: ສ້າງຕັ້ງ-ຂະຫຍາຍນິຄົມກະເສດຂອງລັດ ແລະ ປຸກລະດົມຈັດຕັ້ງປະຊາຊົນເຂົ້າສູ່ການ
ຜະລິດລວມໝູ່ ຫຼື ໜ່ວຍແລກປ່ຽນແຮງງານ; ພ້ອມດຽວກັນນີ້ໄດ້ປຸກລະດົມສ້າງຊົນລະປະທານ,
ຂະຫຍາຍເນື້ອທີ່ນາໃໝ່, ຟື້ນຟູເນື້ອທີ່ນາເຮື້ອ ແລະ ສະໜອງເຄື່ອງມື, ວັດຖຸອຸປະກອນ...ທີ່ຈຳ
ເປັນໃຫ້ແກ່ການຜະລິດກະສິກຳ. ເປົ້າໝາຍຮີບດ່ວນຂອງການພັດທະນາເສດຖະກິດແມ່ນເພື່ອ
ແກ້ໄຂບັນຫາຄວາມຂາດເຂີນດ້ານສະບຽງອາຫານ ແລະ ຄວາມຫຍຸ້ງຍາກດ້ານຊີວິດການເປັນ
ຢູ່ຂອງປະຊາຊົນບັນດາເຜົ່າ, ໃນນີ້ຕົ້ນຕໍແມ່ນເລັ່ງໃສ່ການປູກທາດແບ່ງໂດຍສະເພາະແມ່ນເຂົ້າ;

ພ້ອມດຽວກັນນີ້ເພື່ອສົ່ງເສີມການພັດທະນາເສດຖະກິດຂອງພັກ ແລະ ລັດຖະບານໄດ້ວາງແນວທາງນະໂຍບາຍ “ຖືເອົາການສຶກສາໄປກ່ອນບາດກ້າວໜຶ່ງ” ເພື່ອແນະໃສ່ກໍ່ສ້າງກຳລັງການຜະລິດໃຫ້ແກ່ຂະແໜງການຕ່າງໆ; ສະນັ້ນ ຜ່ານໄລຍະ 3 ປີແຫ່ງການປະຕິບັດແຜນການເສດຖະກິດແຫ່ງລັດ (1978-1980) ແລະ ຜ່ານການປະຕິບັດແຜນການພັດທະນາເສດຖະກິດ-ສັງຄົມ 5 ປີຄັ້ງທີ I ນັບແຕ່ປີ 1981-1985 ມີຜົນສໍາເລັດຄື:

- **ຂະແໜງກະສິກໍາ:** ໄດ້ເພີ່ມການນໍາໃຊ້ວິທະຍາສາດ-ວິທະຍາການ, ຊີນລະປະທານ, ລະດູການຜະລິດ (ນາແຊງ), ຝຸ່ນເຄມີ, ຂົນສັດ, ແນວພັນພືດ-ພັນສັດ... ເຂົ້າໃນການຜະລິດກະສິກໍາ, ຕົວຢ່າງ: ສາມາດຜະລິດເຂົ້າໄດ້ 1.053.997 ໂຕນໃນປີ 1980 ເຊິ່ງເປັນປີຂີດໝາຍແຫ່ງ ສ.ປ.ປ ລາວ ສາມາດຜະລິດເຂົ້າກຸ້ມຕົນເອງໄດ້, ທຸງໃສ່ປີ 1977 ຜະລິດເຂົ້າໄດ້ພຽງ 639.000 ໂຕນ, ຜົນຜະລິດກະສິກໍາເພີ່ມຂຶ້ນ ເຊິ່ງໄດ້ຫຼຸດຜ່ອນການນໍາເຂົ້າສິນຄ້າກະສິກໍາເປັນຕົ້ນ.

- **ຂະແໜງອຸດສາຫະກໍາ:** ພັກ ແລະ ລັດຖະບານໄດ້ເອົາໃຈໃສ່ພື້ນຟູ ແລະ ປັບປຸງອຸດສາຫະກໍາທີ່ມີມາໃນສະໄໝລັດຖະບານລ່າເມືອງຂຶ້ນແບບໃໝ່ຂອງຈັກກະພັດອາເມຣິກາ, ຕົວຢ່າງ: ອຸດສາຫະກໍາຊຸດຄົ້ນກົວ, ໂຮງເລື່ອຍ, ໂຮງງານນໍ້າຫວານ, ໂຮງງານຢາສູບ, ໂຮງງານໄມ້ອັດ, ໂຮງງານນໍ້າກ້ອນ... ພ້ອມນີ້ໄດ້ກໍ່ສ້າງຂຶ້ນໃໝ່, ຕົວຢ່າງ: ໂຮງງານປະກອບລົດ-ສ້ອມແປງ ແລະ ກົນຈັກຕ່າງໆ, ໂຮງງານຜະລິດເຄື່ອງມືຜະລິດກະສິກໍາ, ໂຮງງານຜະລິດວັດຖຸກໍ່ສ້າງ, ເຂື່ອນໄຟຟ້ານໍ້າຕົກ, ຊຸດຄົ້ນແຮ່ທາດ, ຫຼອມໂລຫະ, ຕໍ່າແຜ່ນ, ປຸງແຕ່ງຢາ...

- **ຂະແໜງຄົມມະນາຄົມ:** ໂດຍປະຕິບັດຕາມຄໍາຂວັນຂອງທ່ານປະທານໂກສອນພົມວິຫານ “ການຄ້າເປັນຕ່ອງໂສ້ການຄົມມະນາຄົມເປັນປາຍແຫຼມ” ລະບົບເສັ້ນທາງຄົມມະນາຄົມໄດ້ຮັບການບູລະນະສ້ອມແປງ ແລະ ກໍ່ສ້າງຂຶ້ນໃໝ່ເຊື່ອມຕໍ່ເຂົ້າກັບເສັ້ນທາງຫຼວງແຫ່ງຊາດເລກທີ 13 ເພື່ອຕອບສະໜອງການໄປມາຫາສູ່ ແລະ ການພັດທະນາເສດຖະກິດຂອງປະຊາຊົນບັນດາເຜົ່າໃນທົ່ວປະເທດ. ນອກນີ້ຍັງມີຜົນສໍາເລັດໃນການປັບປຸງກໍ່ສ້າງທ່າເຮືອ, ສະໜາມບິນ, ທ່າສົ່ງນໍ້າມັນຈາກ ສ.ສ ຫວຽດນາມເຖິງແຂວງບໍລິຄໍາໄຊ...

- **ຂະແໜງການຄ້າ:** ການຄ້າຕ່າງປະເທດທີ່ຢູ່ພາຍໃຕ້ການຄຸ້ມຄອງຂອງລັດມີການຂະຫຍາຍຕົວ ເຊິ່ງພົວພັນກັບບັນດາປະເທດສັງຄົມນິຍົມເຊັ່ນ: ສ.ສ ຫວຽດນາມ, ສ.ປ ຈີນ, ອະດີດສະຫະພາບໂຊວຽດ, ກຸຍບາ... ໃນນັ້ນນະໂຍບາຍຫຼັກທາງດ້ານການພົວພັນການຄ້າແມ່ນຫັນສູ່ພາກຕາເວັນອອກ; ສ່ວນການຄ້າພາຍໃນແມ່ນເນັ້ນການຈໍລະຈອນສິນຄ້າເພື່ອປັບປຸງຊີວິດການເປັນຢູ່ຂອງປະຊາຊົນບັນດາເຜົ່າໃຫ້ນັບມື້ດີຂຶ້ນ, ການດໍາເນີນການຄ້າຢູ່ໃນ 2 ຮູບແບບຄື: ຮ້ານຄ້າ

ຂອງລັດ ແລະ ຮ້ານຄ້າລວມໝູ່ຂອງປະຊາຊົນ, ໃນນີ້ການຄ້າຂອງລັດເປັນຜູ້ດູແລ (ຮັບຊື້) ຜົນຜະລິດຕ່າງໆ, ເຄື່ອງປ່າຂອງດົງຈາກສະຫະກອນກະເສດຂອງປະຊາຊົນ ແລະ ສະໜອງເຄື່ອງອຸປະໂພກ ແລະ ບໍລິໂພກໃຫ້ສະຫະກອນເພື່ອສະໜອງແກ່ປະຊາຊົນບັນດາເຜົ່າ.

3.2 ເສດຖະກິດໄລຍະປີ ຄ.ສ 1985-ປັດຈຸບັນ

ການພັດທະນາເສດຖະກິດຂອງ ສ.ປ.ປ ລາວໃນຊ່ວງ 10 ປີ (1975-1985) ໄດ້ມີບາດກ້າວຂະຫຍາຍຕົວເຊັ່ນ: ພື້ນຖານດ້ານສາທາລະນະປະໂພກ, ພື້ນຖານດ້ານວັດຖຸເຕັກນິກ, ຫົວໜ່ວຍການຜະລິດຕາມຂະແໜງການ ແລະ ຊີວິດການເປັນຢູ່ຂອງປະຊາຊົນໄດ້ຮັບການປົວແປງດີຂຶ້ນກວ່າລະບອບລ່າເມືອງຂຶ້ນ, ແຕ່ຜົນສໍາເລັດໃນແຕ່ລະດ້ານບໍ່ທັນສູງທັງໃນດ້ານປະລິມານ ແລະ ຄຸນນະພາບ ເນື່ອງຈາກການນໍາໃຊ້ກົນໄກເສດຖະກິດແບບລວມສູນມີລັກສະນະເກື້ອກູນ ແລະ ເອື້ອຍອີງ (ນໍາໃຊ້ກົນໄກອໍານາດຄໍາສັ່ງ, ປະຊາທິປະໄຕທາງດ້ານເສດຖະກິດຖືກຖືເປົ້າ, ຮັບຮູ້ພຽງເສດຖະກິດລັດ ແລະ ເສດຖະກິດລວມໝູ່ຂອງປະຊາຊົນ ແລະ ການພົວພັນສິນຄ້າ-ເງິນຕາເປັນພຽງແຕ່ຮູບການ) ພາໃຫ້ເກີດປາກົດການຫຍຸ້ງຫຼາຍປະການ ແລະ ກາຍເປັນບັນຫາກົດໜ່ວງຖ່ວງດົງການຂະຫຍາຍຕົວຂອງເສດຖະກິດ ແລະ ກໍາລັງການຜະລິດກໍຄືເຮັດໃຫ້ລະດັບຊີວິດ ການເປັນຢູ່ຂອງປະຊາຊົນບັນດາເຜົ່າບໍ່ດີຂຶ້ນເທົ່າທີ່ຄວນ. ສະນັ້ນ, ນັບແຕ່ກອງປະຊຸມໃຫຍ່ຄັ້ງທີ IV ຂອງພັກປະຊາຊົນປະຕິວັດລາວໃນປີ ຄ.ສ. 1986 ເປັນຕົ້ນມາພັກ ແລະ ລັດຖະບານ ສ.ປ.ປ ລາວພາຍໃຕ້ການນໍາພາຕາມແນວຄວາມຄິດຂອງທ່ານປະທານໄກສອນ ພົມວິຫານໄດ້ດໍາເນີນການປ່ຽນແປງໃໝ່ທາງດ້ານເສດຖະກິດ (New Economic) ຫຼື ຈົນຕະນາການໃໝ່ດ້ານເສດຖະກິດ (ເສດຖະກິດຕະຫຼາດ) ເພື່ອໃຫ້ສອດຄ່ອງກັບສະພາບຄວາມເປັນຈິງຂອງການຂະຫຍາຍຕົວດ້ານເສດຖະກິດ-ສັງຄົມຂອງ ສ.ປ.ປ ລາວ ແລະ ສະພາບແວດລ້ອມຂອງພາກພື້ນ ແລະ ສາກົນເຊິ່ງໄດ້ດໍາເນີນການປ່ຽນແປງການຄຸ້ມຄອງ. ການດໍາເນີນທຸລະກິດມີທັງພາກລັດ, ພາກເອກກະຊົນລະດັບຕ່າງໆ, ເປີດກວ້າງການພົວພັນຮ່ວມມືກັບຕ່າງປະເທດໂດຍບໍ່ຈຳກັດລະບອບການເມືອງທັງເປີດກວ້າງຮັບເອົາການລົງທຶນຈາກຕ່າງປະເທດ.

ອີງຕາມກອງປະຊຸມໃຫຍ່ຄັ້ງ V ຂອງພັກປະຊາຊົນປະຕິວັດລາວໄດ້ລະບຸວ່າ: “ທັນເສດຖະກິດທໍາມະຊາດ, ເຄິ່ງທໍາມະຊາດກ້າວສູ່ເສດຖະກິດສິນຄ້າ ແລະ ການຕະຫຼາດ...” ເຊິ່ງໄດ້ກໍານົດທິດທາງລະອຽດດັ່ງລຸ່ມນີ້:

1. ຫັນເສດຖະກິດທຳມະຊາດ ກ້າວສູ່ເສດຖະກິດສິນຄ້າໂດຍເລີ່ມຈາກການຂະຫຍາຍ ກະສິກຳ-ປ່າໄມ້ຢ່າງຮອບດ້ານ, ຕິດພັນກັບການຂະຫຍາຍອຸດສາຫະກຳ ແລະ ການບໍລິການແຕ່ ເລີ່ມຕົ້ນ.

2. ສ້າງໂຄງສ້າງເສດຖະກິດ, ຮູບການກຳມະສິດ, ຮູບການຈັດຕັ້ງການຜະລິດ, ເຕັກນິກ ແລະ ເຂດແຄວ້ນຜະລິດທີ່ຖືກຕ້ອງເໝາະສົມກັບສະພາບຕົວຈິງ.

3. ສືບຕໍ່ປ່ຽນແປງກົນໄກຄຸ້ມຄອງເສດຖະກິດຕາມທິດທາງກົນໄກຕະຫຼາດທີ່ມີການນຳພາ ຂອງພັກ ແລະ ການຄຸ້ມຄອງຂອງລັດ.

4. ເປີດກວ້າງການຮ່ວມມືພົວພັນເສດຖະກິດກັບຕ່າງປະເທດແນໃສ່ຮັບໃຊ້ພາລະກິດປົກ ປັກຮັກສາ ແລະ ສ້າງສາປະເທດຊາດໃຫ້ຮັ່ງມີເຂັ້ມແຂງ. ການເປີດກວ້າງການຮ່ວມມືນັ້ນດຳ ເນີນດ້ວຍຫຼາຍທິດ, ຫຼາຍຮູບການ ແລະ ຫຼາຍລະດັບ.

5. ການຫັນເສດຖະກິດທຳມະຊາດ ແລະ ເຄິ່ງທຳມະຊາດກ້າວສູ່ເສດຖະກິດສິນຄ້າຕິດ ພັນສະໜິດແໜ້ນ ແລະ ໂດຍກົງກັບການພັດທະນາຊຸມນະບົດຢ່າງຮອບດ້ານ. ຊຸມນະບົດແມ່ນ ແຫຼ່ງຄວາມອຸດົມຮັ່ງມີດ້ານຊັບພະຍາກອນທຳມະຊາດ. ດັ່ງນັ້ນ ໜ້າທີ່ການພັດທະນາປະເທດ ຕ້ອງຕິດພັນກັບການພັດທະນາ ແລະ ການກະຈາຍຄວາມຈະເລີນອອກສູ່ຊຸມນະບົດ.

6. ພັດທະນາຊັບພະຍາກອນມະນຸດຮັບໃຊ້ແກ່ການພັດທະນາປະເທດຊາດ ໂດຍການຍົກ ລະດັບຄວາມຮູ້, ຄວາມສາມາດ, ສິ່ງເສີມພອນສະຫວັນ, ຄວາມຊຳນານ, ປະກອບອາຊີບ... ພັດທະນາການສຶກສາໃນທຸກລະດັບແກ່ເຍົາວະຊົນ, ໄວໜຸ່ມ ແລະ ປະຊາຊົນລາວຢ່າງຕັ້ງໜ້າ, ເພື່ອໃຫ້ເຂົາເຈົ້າໄດ້ມີຄວາມສາມາດປະກອບສ່ວນເຂົ້າໃນການສ້າງສາພັດທະນາປະເທດຊາດ ຢ່າງແທ້ຈິງ.

ຜ່ານການຈັດຕັ້ງປະຕິບັດແນວທາງປ່ຽນແປງໃໝ່ທາງດ້ານເສດຖະກິດໄດ້ເຮັດໃຫ້ການຜະ ລິດມີຄວາມຄ່ອງຕົວກວ່າເກົ່າ, ການຈັດຕັ້ງເສດຖະກິດທີ່ມີຫຼາຍຮູບການກຳມະສິດ, ຫຼາຍຂະໜາດ ແລະ ຫຼາຍລະດັບແຕກຕ່າງກັນໄດ້ກໍ່ຕົວ ແລະ ຂະຫຍາຍໃນທົ່ວປະເທດ, ຍອດຜະລິດຕະພັນ ລວມແຫ່ງຊາດ (GDP) ຂະຫຍາຍຕົວຕໍ່ເນື່ອງດ້ວຍຈັ່ງຫວະໄວພິສິດຄວນ, ສະເລ່ຍ 6,2%/ ປີ, ແຕ່ກໍ່ມີບາງປີທີ່ລະບົບເສດຖະກິດຂອງລາວຕ້ອງໄດ້ຮັບຜົນກະທົບຢ່າງຮ້າຍແຮງຈາກວິກິດການ ເສດຖະກິດເອເຊຍ ແຕ່ເຖິງຢ່າງໃດກໍ່ດີ ລາຍໄດ້ສະເລ່ຍຕໍ່ຫົວຄົນຕໍ່ປີຂອງລາວກໍ່ມີຈັ່ງຫວະທີ່ເພີ່ມ ຂຶ້ນຢ່າງຕໍ່ເນື່ອງ ພາຍຫຼັງວິກິດການດັ່ງໃນຕາຕະລາງລຸ່ມນີ້:

ຕາຕະລາງສະແດງລາຍໄດ້ສະເລ່ຍ/ຄົນ/ປີ (USD)

ລ/ດ	ປີ	ລາຍໄດ້ສະເລ່ຍຕໍ່ຄົນ (GDP)ໂດລາສະຫະລັດ (USD)
1.	1975	70
2.	1990	207
3.	1995	399
4.	2000	335
5.	2003	375
6.	2006	553
7.	2009	902
8.	2010	1088
9.	2011	1263
10.	2012	1396
11.	2013	1628
12.	2014	1725
13.	2015	1857 (ໜສພ ສປຊ16/12/2015)

ແຫຼ່ງຂໍ້ມູນ: ສູນສະຖິຕິແຫ່ງຊາດ ແລະ ໜັງສືພິມ ສປຊ16/12/2015

4. ຜົນສໍາເລັດທາງດ້ານກະສິກໍາ

ສໍາລັບຂົງເຂດກະສິກໍາ ພັກ-ລັດຖະບານຖືວ່າແມ່ນສະໜາມຮີບອັນດັບໜຶ່ງທີ່ຕ້ອງບຸກບີນ ບວກກັບທ່າແຮງຂອງປະເທດທີ່ມີຢູ່ກໍສາມາດເຮັດໃຫ້ວຽກງານດ້ານດັ່ງກ່າວພົ້ນເດັ່ນຢ່າງຕໍ່ເນື່ອງ ໂດຍລັດຖະບານໄດ້ມີນະໂຍບາຍມອບດິນມອບປ່າໃຫ້ແກ່ປະຊາຊົນ ເພື່ອໃຫ້ມີບ່ອນທໍາມາຫາ ກິນທີ່ຖາວອນ, ພ້ອມກັນນັ້ນກໍຊອກຫາຊ່ອງທາງສ້າງຊຸມລະປະທານໃນຂົງເຂດທີ່ມີສັກກາຍະພາບ ເປັນໄປໄດ້ເຊິ່ງຜົນສໍາເລັດຕ່າງໆເຫຼົ່ານັ້ນສະແດງອອກດັ່ງນີ້:

- ຜົນງານພົ້ນເດັ່ນໃນຂົງເຂດກະສິກໍາ (ພັກຖືເປັນສະໜາມຮີບອັນດັບ 1) ສາມາດກຸ້ມຕີນ ເອງທາງດ້ານເຂົ້າ, ທັນຍາຫານ, ອາຫານ ແລະ ມີສ່ວນເປັນສິນຄ້າ ສິ່ງສໍາຄັນທີ່ສຸດແມ່ນມີການ ປ່ຽນແປງໃໝ່ຈາກການຈັດຕັ້ງສະຫະກອນກະເສດຫັນໄປຖືເອົາຫົວໜ່ວຍຄອບຄົວຊາວກະສິກອນ ເປັນຫົວໜ່ວຍຜະລິດຕົ້ນຕໍ ໄດ້ປະຕິບັດແນວທາງນະໂຍບາຍມອບດິນ, ມອບປ່າໃຫ້ຊາວກະສິ ກອນເປັນເຈົ້ານໍາໃຊ້ຢ່າງຍາວນານຕະຫຼອດເຖິງການສືບມູນໄດ້ອີກ ເຊິ່ງນະໂຍບາຍໃໝ່ນີ້ໄດ້ ເຊິດຊູຈິດໃຈເປັນເຈົ້າຕີນເອງຂອງຊາວກະສິກອນຕໍ່ກັບດິນ, ເປັນການກະຕຸກຊຸກຍູ້ໃຫ້ເຂົາເຈົ້າ

ທຳມາຫາກິນດ້ວຍຄວາມຫ້າວຫັນ, ດູໝັ່ນເຮັດກະເສດສຸມ, ຍົກສະມັດຖະພາບການຜະລິດ, ເພີ່ມລະດູການຜະລິດ, ນຳໃຊ້ກິນຈັກ, ແນວພັນສັດ ແລະ ພືດໃໝ່, ໃສ່ຝຸ່ນເຄມີ ແລະ ຝຸ່ນຄອກເປັນຂະບວນກວ້າງຂວາງ, ຫຼາຍທ້ອງຖິ່ນໄດ້ປະກອບສ່ວນທຶນ, ແຮງງານສົມທົບກັບລັດສ້າງຊົນລະປະທານຂະໜາດນ້ອຍເຊິ່ງເຮັດໃຫ້ເນື້ອທີ່ ແລະ ຊົນລະປະທານມີການເພີ່ມຂຶ້ນ: ຊົນລະປະທານເພີ່ມ 17.993 ແຫ່ງ ຈາກປີ 1986 ຫາປີ 2003, ເນື້ອທີ່ນາແຂງເພີ່ມຫຼາຍກວ່າ 9,6 ເທື່ອຈາກປີ 1985 ຫາປີ 2001. ຜົນຜະລິດເຂົ້າເພີ່ມເກືອບ 2 ເທື່ອ ຈາກ 1.396.200 ໂຕນ ໃນປີ 1986 ເປັນ 2.321.110 ໂຕນ ໃນປີ 2008, ປີ 2012 ຜະລິດເຂົ້ານາປີໄດ້ 2.763.150 ໂຕນ, ຜະລິດເຂົ້ານາແຂງ ໄດ້ 509.920 ໂຕນ, ຜະລິດເຂົ້າໄຮ່ໄດ້ 216.140 ໂຕນ, ການປູກພືດອຸດສາຫະກຳຢູ່ຫຼາຍທ້ອງຖິ່ນໄດ້ຫັນເປັນສິນຄ້າເພື່ອສະໜອງວັດຖຸດິບແກ່ອຸດສາຫະກຳປຸງແຕ່ງຢູ່ພາຍໃນ ແລະ ເປັນສິນຄ້າຂາອອກໄດ້ເພີ່ມຂຶ້ນເຊັ່ນ: ອ້ອຍ, ສາລີ, ຖົ່ວເຫຼືອງ, ໝາກໄມ້, ກາເຟ, ໝາກງາ...

ການລ້ຽງສັດໃຫຍ່ ແລະ ສັດປີກໄດ້ຂະຫຍາຍຕົວໃນລະດັບດີ (ຄວາຍເພີ່ມຂຶ້ນ 88.2%, ງົວເພີ່ມຂຶ້ນ 52,2% ຈາກປີ 1986 ຫາ ປີ 2003). ປີ 2012 ມີຄວາຍ 1.188.000 ໂຕ, ງົວ 1.692.000 ໂຕ, ໝູ 2.794.000 ໂຕ, ສັດປີກ 28.779.000 ໂຕ...

4.1 ດ້ານປ່າໄມ້:

ການຖາງປ່າເຮັດໄຮ່ຫຼຸດຜ່ອນລົງໄປພ້ອມກັບການຈັດສັນອາຊີບຄົງທີ່ໃຫ້ປະຊາຊົນເຂດພູດອຍ, ເນື້ອທີ່ໄຮ່ຍັງເຫຼືອ 111.523 ເຮັກຕາ (2008) ທຽບໃສ່ປີ 1985 ມີ 269.000 ເຮັກຕາ. ລັດຖະບານໄດ້ວາງຂໍ້ກຳນົດຈຳນວນໜຶ່ງ ເພື່ອເຮັດໃຫ້ການຂຸດຄົ້ນໄມ້ເຂົ້າສູ່ລະບົບບູລິມະສິດ, ຢູ່ຫຼາຍທ້ອງຖິ່ນໄດ້ມີການສົມທົບລະຫວ່າງຂຸດຄົ້ນໄມ້ກັບການປູກປ່າຄືນໃໝ່ບາງທ້ອງຖິ່ນ ການປູກປ່າ ແລະ ຮັກສາປ່າໄດ້ກາຍເປັນຂະບວນການ ຍ້ອນນະໂຍບາຍທັນເສດຖະກິດທຳມະຊາດເຄິ່ງທຳມະຊາດໄປສູ່ການຜະລິດກະສິກຳເປັນສິນຄ້າເຮັດໃຫ້ຊີວິດການເປັນຢູ່ຂອງປະຊາຊົນທີ່ຢຶດຖືເອົາການປູກຝັງລ້ຽງສັດເປັນອາຊີບດີຂຶ້ນເທື່ອລະກ້າວ. ມາຮອດປີ 2002 ຄອບຄົວທຸກຍາກເຫຼືອພຽງ 39% ຂອງຈຳນວນຄອບຄົວທົ່ວປະເທດ ເຊິ່ງມີທັງໝົດ 881.596 ຄອບຄົວ, ຮອດປີ 2015 ຄອບຄົວທຸກຍາກຍັງເຫຼືອພຽງ 10%.

4.2 ດ້ານອຸດສາຫະກຳ ແລະ ຫັດຖະກຳ:

ພື້ນຖານອຸດສາຫະກຳໃໝ່ໄດ້ຮັບການສ້າງຕັ້ງຂຶ້ນຕື່ມຈຳນວນໜຶ່ງເຊັ່ນ: ອຸດສາຫະກຳປຸງແຕ່ງຜະລິດຕະພັນກະສິກຳ-ປ່າໄມ້, ເຄື່ອງມືກະເສດ, ອາຫານ, ເຄື່ອງຕື່ມ, ຕັດຫຍິບ, ວັດສະດຸກໍ່ສ້າງ, ໄຟຟ້ານໍ້າຕົກ, ອຸດສາຫະກຳຂຸດຄົ້ນ...

ການຜະລິດຫັດຖະກຳທີ່ເປັນມູນເຊື້ອຂອງປະຊາຊົນ ກໍໄດ້ເຕີບໃຫຍ່ຂະຫຍາຍຕົວກວ້າງຂວາງກວ່າເກົ່າ, ສິນຄ້າໃຊ້ສອຍທີ່ຜະລິດຢູ່ພາຍໃນປະເທດໄດ້ເພີ່ມຂຶ້ນແຕ່ລະປີ, ມີຫຼາຍຊະນິດ, ມີຫຼາຍຮູບຫຼາຍສີສັນ, ມີຄຸນນະພາບດີຂຶ້ນ ແລະ ລາຄາຖືກ, ການຜະລິດສິນຄ້າບາງຊະນິດແມ່ນຜະລິດເພື່ອສົ່ງອອກ ເຊິ່ງໄດ້ຮັບການສົ່ງເສີມ ແລະ ມີທ່າຂະຫຍາຍຕົວ, ສະເພາະປີ 2004 ການຜະລິດອຸດສາຫະກຳ ແລະ ຫັດຖະກຳ ຖ້າທຽບໃສ່ເວລາດຽວກັນຂອງປີ 2003 ແມ່ນເພີ່ມຂຶ້ນ 11,7 % ໃນນັ້ນ ການຊຸດຄົ້ນແຮ່ຄຳເພີ່ມຂຶ້ນ 98,1%, ຊຸດຄົ້ນຖ່ານຫີນລີຍິດເພີ່ມຂຶ້ນ 15,3%, ແຮ່ສັງກະສີເພີ່ມຂຶ້ນ 15,7%. ນອກນັ້ນ ອຸດສາຫະກຳປຸງແຕ່ງກຳເພີ່ມຂຶ້ນເຊັ່ນ: ເບຍ, ນ້ຳຫວານ, ກາເຟ... ປີ 2012 ຜະລິດກົວໄດ້ 1.484 ໂຕນ, ຄຳໄດ້ 7.001 ກິໂລ, ຊີນໄດ້ 328 ໂຕນ, ທອງແດງໄດ້ 380.382 ໂຕນ, ຊີມັງໄດ້ 2.020.000 ໂຕນ, ເຫຼັກເສັ້ນໄດ້ 39.013.8 ໂຕນ, ດິນຈີໄດ້ 539.9 ລ້ານກ້ອນ, ພະລັງງານໄຟຟ້າໄດ້ 12.802 ລ້ານ ກລວ (KWH), ເກືອໄດ້ 47.6ໂຕນ, ກາເຟໄດ້ 891.4ໂຕນ, ແປ້ງມັນຕົ້ນໄດ້ 19.476 ໂຕນ, ນ້ຳຕານໄດ້ 6.878 ໂຕນ, ນ້ຳປະປາ 101.5 ລ້ານແມັດກ້ອນ, ເບຍໄດ້ 4.407.000 ເຮັກໂຕລິດ, ນ້ຳອັດລົມໄດ້ 324.000 ເຮັກໂຕລິດ, ນ້ຳຕື້ມບໍລິສຸດໄດ້ 11.540.000 ເຮັກໂຕລິດ, ນ້ຳກ້ອນໄດ້ 471.000 ໂຕນ, ປາແດກໄດ້ 1.166 ໂຕນ...

4.3 ຂະແໜງການຄົມມະນາຄົມຂົນສົ່ງໄປສະນີ ແລະ ກໍ່ສ້າງ

ລັດຖະບານໄດ້ສຸມທຶນຈຳນວນຫຼວງຫຼາຍ ເພື່ອຂະຫຍາຍການຄົມມະນາຄົມຂົນສົ່ງ ເຊິ່ງຖືວ່າ ເປັນຂະແໜງການທີ່ເປັນປາຍແຫຼມໃນເສດຖະກິດແຫ່ງຊາດ, ໄດ້ສຳເລັດການກໍ່ສ້າງປົວແປງ ແລະ ບູລະນະເສັ້ນທາງຫຼວງແຫ່ງຊາດແຕ່ເໜືອຫາໃຕ້ ແລະ ຂົວສຳຄັນຫຼາຍກວ່າ 50 ແຫ່ງ, ພິເສດ ໄດ້ສ້າງຂົວຂ້າມແມ່ນ້ຳຂອງສຳເລັດ 3 ແຫ່ງ ໃນນັ້ນຂົວລະຫວ່າງຊາດ 2 ແຫ່ງ. ມີຫຼາຍແຂວງໄດ້ເອົາໃຈໃສ່ກໍ່ສ້າງ ແລະ ປັບປຸງເສັ້ນທາງຂອງທ້ອງຖິ່ນ ແລະ ເສັ້ນທາງຊົນນະບົດມາເຖິງປີ 2003 ຂະຫຍາຍເສັ້ນທາງຄົມມະນາຄົມໄດ້ 326.24,8 ກິໂລແມັດ ເມື່ອທຽບໃສ່ປີ 1986 ເພີ່ມຂຶ້ນ 2,83 ເທື່ອ ໃນນັ້ນ ປູຢາງ 4,592 ກິໂລ ແມັດ, ເພີ່ມຂຶ້ນ 3,28 ສະເລ່ຍເສັ້ນທາງເພີ່ມຂຶ້ນ 11% ຕໍ່ປີ, ທາງປູຢາງເພີ່ມຂຶ້ນ 12% , ການຄົມມະນາຄົມທາງນ້ຳ ແລະ ທາງອາກາດກໍໄດ້ຮັບການປັບປຸງ ແລະ ເປີດກວ້າງ. ໄດ້ນຳໃຊ້ຫຼາຍພາກສ່ວນທັງພາກລັດ ແລະ ເອກະຊົນຫຼາຍປະເພດພາຫະນະທັງທັນສະໄໝ ແລະ ພື້ນເມືອງອັນໄດ້ເຮັດໃຫ້ການຄົມມະນາຄົມສະດວກຫຼາຍຂຶ້ນ, ທັງປະກອບສ່ວນຢ່າງສຳຄັນໃນການຊຸກຍູ້ການຜະລິດ, ຂະຫຍາຍເສດຖະກິດ-ວັດທະນະທຳ, ການໄປມາຫາສູ່ຂອງປະຊາຊົນ ແລະ ການຂົນສົ່ງສິນຄ້າຜ່ານແດນ. ລະບົບໄປສະນີ, ໂທລະຄົມ

ກໍໄດ້ຮັບການປັບປຸງ ແລະ ຂະຫຍາຍໄປທົ່ວທຸກແຂວງ, ເມືອງ ແລະ ບ້ານໃນທົ່ວປະເທດ, ເຮັດໃຫ້ການຕິດຕໍ່ສື່ສານວ່ອງໄວ ແລະ ຮັບປະກັນຫຼາຍກວ່າເກົ່າ, ການບໍລິການຮັບໃຊ້ມີຄຸນນະພາບດີຂຶ້ນ ແລະ ໄດ້ສ້າງສະຖາບັນດາວທຽມພາກພື້ນດິນຫຼາຍແຫ່ງ, ເພື່ອຊ່ວຍໃຫ້ສາມາດຕິດຕໍ່ກັບຫຼາຍປະເທດໄດ້ຢ່າງວ່ອງໄວ ແລະ ຊັດເຈນ. ມາຮອດປີ 2004 ປະຊາຊົນໄດ້ຊົມໃຊ້ໂທລະສັບທຸກຊະນິດບັນລຸໄດ້ 4,3 ເຄື່ອງຕໍ່ 100 ຄອບຄົວ (ມີ 4 ບໍລິສັດ).

ຕາຕະລາງ: ຄວາມຍາວຂອງປະເພດເສັ້ນທາງຄົມມະນາຄົມຂອງ ສ.ປ.ປ ລາວ

ປະເພດທາງ	ຄວາມຍາວ ປີ 2011 (ກິໂລແມັດ)	ຄວາມຍາວ ປີ 2012 (ກິໂລແມັດ)	ຄວາມຍາວ ປີ 2013 (ກິໂລແມັດ)	ຄວາມຍາວ ປີ 2014 (ກິໂລແມັດ,
1. ທາງ ເບຕິງ	77	141	222	233
2. ທາງ ອັດສະພານ	684	725	735	772
3. ທາງປູຢາງ	5.703	6.496	6.888	7.233
4. ທາງປູແຮ່	14.142	15.324	16.380	16.380
5. ທາງປູດິນ	20.423	20.919	21.619	22.700
ລວມ	41.029	43.604	45.844	47.318

ແຫຼ່ງຂໍ້ມູນ: ກົມແຜນການ ແລະ ການຮ່ວມມື, ກະຊວງໂຍທາທິການ ແລະ ຂົນສົ່ງ

4.4 ດ້ານທະນາຄານ

ໄດ້ສໍາເລັດການສ້າງຕັ້ງລະບົບທະນາຄານ 2 ຂັ້ນ ແລະ ຫັນທຸກການເຄື່ອນໄຫວຂອງທະນາຄານໄປສູ່ການໄລ່ລຽງທຸລະກິດ. ໃນນັ້ນທະນາຄານແຫ່ງລັດແມ່ນທະນາຄານທີ່ເປັນອົງການຄຸ້ມຄອງບໍລິຫານເສດຖະກິດຂອງລັດ, ເຮັດໃຫ້ການຄຸ້ມຄອງມະຫາພາກ, ທະນາຄານທຸລະກິດເຮັດໜ້າທີ່ຈັດຕັ້ງການທຸລະກິດກ່ຽວກັບສິນເສື້ອ ແລະ ການບໍລິການທະນາຄານ. ທະນາຄານແຫ່ງຊາດໄດ້ຮັບການປັບປຸງຕື່ມອີກບາດກ້າວໜຶ່ງ, ໃນການປະຕິບັດໜ້າທີ່ຄຸ້ມຄອງລັດດ້ານເງິນຕາ; ສ່ວນທະນາຄານຂອງລັດຈຳນວນໜຶ່ງໄດ້ຫັນໄປສູ່ທຸລະກິດ, ການປະຕິບັດການແລກປ່ຽນລະຫວ່າງເງິນກີບກັບເງິນຕາຕ່າງປະເທດຕາມອັດຕາຕະຫຼາດ, ໄດ້ສົ່ງຜົນກະທົບຕໍ່ການຈໍລະຈອນເງິນຕາ ແລະ ການຜະລິດທຸລະກິດ, ການປະຕິບັດນະໂຍບາຍດອກເບ້ຍອັນສົມເຫດສົມຜົນ, ໄດ້ເຮັດໃຫ້ທະນາຄານສາມາດດຶງດູດເອົາເງິນສົດເພີ່ມຂຶ້ນແຕ່ລະປີ, ສະເພາະປີ 1995-2004 ຍອດເງິນຝາກໄດ້ເພີ່ມຂຶ້ນ 14 ເທື່ອ, ໄດ້ປ່ອຍສິນເສື້ອໄດ້ເຖິງ 1,858 ຕື້, ສະເລ່ຍເພີ່ມ 61% ຕໍ່ປີ, ການຊໍາ

ລະດ້ວຍເຊັກ (Check) ຜ່ານທະນາຄານເພີ່ມຂຶ້ນ 7,8 ເທື່ອ, ຮອບໝູນວຽນຂອງເງິນຜ່ານທະນາຄານກໍເພີ່ມຂຶ້ນ.

4.5 ດ້ານການຄ້າ

ປະຕິບັດນະໂຍບາຍຈຳລະຈອນສິນຄ້າແບບເສລີ-ຖືກກົດໝາຍ ແລະ ການຊື້ຂາຍຕາມລາຄາເຫັນດີເຫັນພ້ອມນຳກັນ, ປະຕິບັດນະໂຍບາຍພົວພັນການຄ້າແບບຫຼາຍຝ່າຍໄດ້ເຮັດໃຫ້ບົດບາດເປັນຕ່ອງໂສ້ຕົ້ນຕໍຂອງການຄ້າເດັ່ນຂຶ້ນ, ຕະຫຼາດໄດ້ກໍ່ຕົວຂຶ້ນໃນຫຼາຍບໍລິເວນກວ້າງອອກທັງຕົວເມືອງ ແລະ ຊົນນະບົດ, ການແລກປ່ຽນຊື້ຂາຍມີຄວາມພົດພື້ນ ອັນໄດ້ກະຕຸກຊຸກຍູ້ການຜະລິດໃຫ້ຂະຫຍາຍຕົວ.

ມາເຖິງປີ 2004 ທົ່ວປະເທດມີຕະຫຼາດ 1.220 ແຫ່ງ, ມີການພົວພັນການຄ້າກັບ 60 ປະເທດ, ສິນຄ້າສົ່ງອອກ ໄລຍະ 1991-1995 ສະເລ່ຍຢູ່ໃນຈັງຫວະ 36% ຕໍ່ປີ, ການນຳເຂົ້າສິນຄ້າເພີ່ມຂຶ້ນ 40% ຕໍ່ປີ, ປີ 1996-2000 ສົ່ງອອກສະເລ່ຍແລ້ວປະມານ 372 ລ້ານໂດລາ, ປີ 2004 ມູນຄ່າສົ່ງອອກໄດ້ປະມານ 562 ລ້ານໂດລາ ທຽບໃສ່ປີ 2003 ເພີ່ມຂຶ້ນ 2% ຂາດດູນການຄ້າຢູ່ໃນລະດັບ 188 ລ້ານ ໂດລາເທົ່າກັບ 8,2% ຂອງລາຍໄດ້ສະເລ່ຍແຫ່ງຊາດ (GDP), ສ່ວນປີ 2012 ສົ່ງອອກ 951.019.000 ໂດລາ, ນຳເຂົ້າ 1.562.215.000 ໂດລາ ແລະ ຂາດດູນ 611.196.000 ໂດລາ. ຕາໜ່າງການຄ້າ, ການບໍລິຫານສອງສິ້ນໄດ້ໄປເຖິງຜູ້ຜະລິດ, ລະບົບການຄ້າ, ການໂຄສະນາ, ການວາງສະແດງການຄ້າ, ວຽກງານການຄ້າໄດ້ຮັບການປັບປຸງນັບມື້ນັບດີຂຶ້ນກວ່າເກົ່າ. ເລີ່ມແຕ່ປີ 1990 ທຸລະກິດທ່ອງທ່ຽວມີການຂະຫຍາຍຕົວ, ໄດ້ປະກອບສ່ວນເປີດກວ້າງຕະຫຼາດ, ສ້າງລາຍຮັບ, ສ້າງວຽກເຮັດງານທຳ, ກະຈາຍລາຍໄດ້ (ລາຍຮັບ), ກະຈາຍການພັດທະນາ, ຮັກສາສະພາບແວດລ້ອມ, ທິວທັດທຳມະຊາດ, ອະນຸລັກວັດທະນະທຳ-ຮີດຄອງປະເພນີອັນດີງາມຂອງຊາດ. ແຕ່ລະປີນັກທ່ອງທ່ຽວເຂົ້າມາລາວເພີ່ມຂຶ້ນ, ປີ 1991 ມີນັກທ່ອງທ່ຽວເຂົ້າມາລາວພຽງ 6.920 ຄົນ ສ້າງລາຍຮັບໄດ້ 2,25 ລ້ານໂດລາ, ປີ 2003 ເພີ່ມເຖິງ 723.703 ຄົນ, ສ້າງລາຍຮັບໄດ້ 97.265.234 ໂດລາ, ປີ 2012 ສ້າງລາຍໄດ້ 513.580.000 ໂດລາ ພ້ອມນັ້ນໂຮງແຮມ, ເຮືອນພັກ ແລະ ການບໍລິການໄດ້ຂະຫຍາຍຕົວໄວ້ພໍສົມຄວນ. ເປີດກວ້າງການພົວພັນເສດຖະກິດກັບຕ່າງປະເທດ ແລະ ສາມາດຍາດແຍ່ງໄດ້ການຊ່ວຍເຫຼືອ ແລະ ທຶນກູ້ຢືມຈາກຕ່າງປະເທດໄດ້ຫຼາຍພໍສົມຄວນເພື່ອນຳມາພັດທະນາເສດຖະກິດ-ສັງຄົມ, ມີຫຼາຍບໍລິສັດຂອງຕ່າງປະເທດໄດ້ມາລົງທຶນສຳຫຼວດແຫຼ່ງຊັບພະຍາກອນທຳມະຊາດ ແລະ ດຳເນີນການຜະລິດທຸລະກິດຢູ່ປະເທດເຮົານັບມື້ເພີ່ມຂຶ້ນ, ແຕ່ປີ 1988 ມາເຖິງປີ 2003 ໄດ້ມີຫຼາຍກວ່າ

40 ປະເທດ ເຂົ້າມາລົງທຶນມີຫຼາຍກວ່າ 1.112 ໂຄງການ ມີຈຳນວນທຶນທັງໝົດ 7.536.745.090 ໂດລາ. ໃນນັ້ນທຶນຂອງລັດມີ 1.407.429.966 ໂດລາ ສະເພາະແຕ່ 6 ເດືອນຕົ້ນປີ 2004 ໄດ້ອະນຸມັດ 131 ໂຄງການລົງທຶນຂອງຕ່າງປະເທດເຊິ່ງມີທຶນຈົດທະບຽນທັງໝົດ 312 ລ້ານໂດລາ, ໝົດປີ 2004 ມີທຶນຈົດທະບຽນຫຼາຍກວ່າ 500 ລ້ານໂດລາ, ໃນນັ້ນການລົງທຶນໂດຍກົງຈະມີເຖິງ 239 ລ້ານໂດລາ. ໃນຊ່ວງ 2012-2013 ການລົງທຶນຂອງຕ່າງປະເທດສູງເຖິງ 5.163.7 ຕື້ກີບ.

ຄໍາຖາມ:

1. ໃຫ້ນັກຮຽນສັງລວມປະຫວັດຄວາມເປັນມາຂອງເສດຖະກິດລາວແຕ່ລະໄລຍະເປັນຄືແນວໃດ?
2. ອະທິບາຍຄວາມແຕກຕ່າງລະຫວ່າງເສດຖະກິດທຳມະຊາດ, ເສດຖະກິດສິນຄ້າ ແລະ ເສດຖະກິດຕະຫຼາດ?
3. ປຸງບາງບາງເສດຖະກິດຂອງລາວກ່ອນການປົດປ່ອຍ ແລະ ຫຼັງການປົດປ່ອຍເປັນຄືແນວໃດ?
4. ສັງລວມຫຍໍ້ເສດຖະກິດຂອງລາວແຕ່ລະຂະແໜງ ນັບແຕ່ປີ 1985 ຈົນເຖິງປັດຈຸບັນເປັນຄືແນວໃດ?

ບົດທີ 11

ຍຸດທະສາດການພັດທະນາເສດຖະກິດລາວ (2000 -2020)

1. ທາແຮງ ແລະ ກາລະໂອກາດຂອງການພັດທະນາ

1.1 ທາແຮງ

- ສ.ປ.ປ ລາວ ຕັ້ງຢູ່ໃຈກາງຂອງອະນຸພາກພື້ນອາຊີຕາເວັນອອກສຽງໃຕ້ ເຊິ່ງສາມາດສ້າງເປັນໃຈກາງການຮ່ວມມືດ້ານຕ່າງໆໃນພາກພື້ນໄດ້.
- ດິນຟ້າອາກາດເອື້ອອຳນວຍແກ່ການຜະລິດກະສິກຳເພື່ອການບໍລິໂພກພາຍໃນ ແລະ ເພື່ອການສົ່ງອອກ.
- ມີແຫຼ່ງນໍ້າຢ່າງຫຼວງຫຼາຍຄືກວມເອົາປະມານ 35% ຂອງແຫຼ່ງນໍ້າລ້ອງແມ່ນໍ້າຂອງຕອນລຸ່ມສາມາດເປັນບໍ່ພະລັງງານໄຟຟ້ານໍ້າຕົກອັນມະຫາສານໄດ້.
- ມີປ່າໄມ້ມີລາຄາແພງທີ່ສາມາດຕິຕະຫຼາດໂລກໄດ້.
- ມີແຮ່ທາດຫຼາຍຊະນິດ ເຊິ່ງແຮ່ທາດເຫຼົ່ານັ້ນຍັງບໍ່ທັນໄດ້ຮັບການຂຸດຄົ້ນອອກມານຳໃຊ້ເທົ່າທີ່ຄວນ.
- ມີແຫຼ່ງທ່ອງທ່ຽວທາງທຳມະຊາດ, ປະຫວັດສາດ ແລະ ວັດທະນະທຳທີ່ອຸດົມຮັ່ງມີ ທັງເປັນທີ່ສົນໃຈຂອງຊາວຕ່າງປະເທດ.

1.2 ກາລະໂອກາດ

- ປະເທດລາວມີສະຖານະພາບທາງດ້ານການເມືອງ ແລະ ສັງຄົມ, ມີແນວທາງປ່ຽນແປງໃໝ່ພາຍໃຕ້ການນຳພາຂອງພັກ ແລະ ການຄຸ້ມຄອງຂອງລັດ.
- ຍຸກສະໄໝນີ້ເປັນຍຸກແຫ່ງໂລກາພິວັດ, ມີສັນຕິພາບ, ມີການຮ່ວມມື ແລະ ມີການແຂ່ງຂັນເພື່ອພັດທະນາ.
- ມີເຕັກນິກວິທະຍາສາດທີ່ທັນສະໄໝ ມີລະບົບຂໍ້ມູນຂ່າວສານທີ່ວ່ອງໄວ.
- ການປະຕິບັດນະໂຍບາຍເປີດປະຕູສູ່ໂລກພາຍນອກ, ການໄດ້ເຂົ້າເປັນສະມາຊິກຂອງອົງການສາກົນຕ່າງໆ ເປັນຕົ້ນແມ່ນການເປັນສະມາຊິກຂອງສະມາຄົມອາຊຽນ (ASEAN) ປະຊາຊາດອາຊີຕາເວັນອອກສຽງໃຕ້, ອົງການຄ້າໂລກ (W.T.O) ແລະ ປະຊາຄົມເສດຖະກິດອາຊຽນ (AEC).

2. ຂໍ້ຈຳກັດ ແລະ ສິ່ງທ້າທາຍ

2.1 ຂໍ້ຈຳກັດ

- ເນື້ອທີ່ສ່ວນຫຼາຍຂອງປະເທດເປັນເຂດພູດອຍ.
- ໂຄງລ່າງພື້ນຖານທາງເສດຖະກິດຍັງຂາດເຂີນ.
- ລະບົບຕະຫຼາດຍັງບໍ່ທັນຂະຫຍາຍຕົວ (ຕະຫຼາດທຶນ, ຕະຫຼາດແຮງງານ...).
- ແຫຼ່ງທຶນພາຍໃນຍັງມີໜ້ອຍ ການສະສົມພາຍໃນໜ້ອຍ (5-7%)
- ແຫຼ່ງລາຍຮັບເປັນເງິນຕາຕ່າງປະເທດຍັງຈຳກັດ.
- ລະດັບການສຶກສາຂອງປະຊາຊົນສ່ວນຫຼາຍຍັງຕ່ຳ, ຍັງຂາດເຂີນແຮງງານທັງທາງດ້ານ

ປະລິມານ ແລະ ຄຸນນະພາບ.

- ແຫຼ່ງຊັບພະຍາກອນທຳມະຊາດ ແລະ ສິ່ງແວດລ້ອມມີທ່າອ່ຽງພູດລົງ.
- ລະບົບສະຖາບັນການສຶກສາຍັງບໍ່ທັນຂະຫຍາຍຕົວກວ້າງຂວາງ.

2.2 ສິ່ງທ້າທາຍ

- ໂລກປັດຈຸບັນເປັນໂລກແຫ່ງການແຂ່ງຂັນແຕ່ລະດັບຄວາມສາມາດແຂ່ງຂັນຂອງປະເທດລາວຍັງຕ່ຳ.

- ພື້ນຖານເສດຖະກິດຂອງປະເທດເຮົາຍັງອ່ອນໄຫວ ຕະຫຼາດສິນຄ້າຂອງເຮົາມີລັກສະນະຂຶ້ນກັບຕ່າງປະເທດ ເມື່ອປະເທດອື່ນເກີດວິກິດການກໍກະທົບຕໍ່ເສດຖະກິດຂອງປະເທດ.

ການພັດທະນາປະເທດລາວມີທັງຄວາມອາດສາມາດບົ່ມຊ້ອນອັນໃຫຍ່ຫຼວງ ແລະ ກາລະໂອກາດອັນເໝາະສົມ ເຊິ່ງອຳນວຍໃຫ້ການພັດທະນາ. ແຕ່ໃນຂະນະດຽວກັນພວກເຮົາກໍຕ້ອງເຫັນໄດ້ ແລະ ເຂົ້າໃຈຂໍ້ຈຳກັດ ແລະ ສິ່ງທ້າທາຍຕ່າງໆທີ່ເຮົາຕ້ອງໄດ້ຜ່ານຜ່າ ແຕ່ສິ່ງທີ່ສຳຄັນແມ່ນຕ້ອງສວຍໃຊ້ກາລະໂອກາດຂອງຍຸກສະໄໝສົມທົບກັບຄວາມສາມາດບົ່ມຊ້ອນ ແລະ ທ່າແຮງຂອງພວກເຮົາຢ່າງມີປະສິດທິພາບສູງສຸດເທົ່າທີ່ຈະເຮັດໄດ້ ເພື່ອແຂ່ງຂັນກັບຕ່າງປະເທດ ແລະ ເລັ່ງລັດພັດທະນາປະເທດເຮົາໃຫ້ກາຍເປັນປະເທດອຸດສາຫະກຳ ແລະ ທັນສະໄໝ.

3. ເປົ້າໝາຍສູງຊັ້ນຮອດປີ 2020 ເພື່ອຫຼຸດພື້ນອອກຈາກປະເທດດ້ອຍພັດທະນາ

1. ສ້າງປະເທດເຮົາໃຫ້ມີພື້ນຖານໂຄງລ່າງເສດຖະກິດ, ວັດທະນະທຳ, ວິທະຍາສາດ ເຕັກໂນໂລຊີ ແລະ ບຸກຄະລາກອນໃນລະດັບອັນແນ່ນອນ ເພື່ອຮອງຮັບການຫັນເປັນອຸດສາຫະກຳ ແລະ ທັນສະໄໝໃນຕໍ່ໜ້າ.

2. ສູ້ຊິນໃຫ້ຂະແໜງອຸດສາຫະກຳຂະຫຍາຍຕົວສະເລ່ຍ 10-12% ຕໍ່ປີ ແລະ ກວມເອົາປະມານ 30% ຂອງລາຍໄດ້ສະເລ່ຍແຫ່ງຊາດ (GDP).

3. ຕອບສະໜອງຄວາມຮຽກຮ້ອງຕ້ອງການຂອງສັງຄົມດ້ານສິນຄ້າໃຊ້ສອຍເພີ່ມຂຶ້ນ ພ້ອມກັນນັ້ນ ກໍຂະຫຍາຍສິນຄ້າຂາອອກທີ່ເປັນປາຍແຫຼມ ເພື່ອສ້າງລາຍຮັບເປັນເງິນຕາໃຫ້ນັບມື້ນັບເພີ່ມຂຶ້ນ ແລະ ສ້າງລາຍຮັບສະເລ່ຍຕໍ່ຄົນຕໍ່ປີໃຫ້ບັນລຸ 1.200 ໂດລາສະຫະລັດ.

ຍຸດທະສາດ

- ຮັບປະກັນສະຖຽນລະພາບທາງດ້ານການເມືອງສັງຄົມ, ເປີດກວ້າງການພົວພັນຮ່ວມມືກັບຕ່າງປະເທດ, ກະກຽມແຫຼ່ງທຶນທີ່ຈຳເປັນ, ສ້າງຄວາມເຂັ້ມແຂງໃຫ້ແກ່ເສດຖະກິດມະຫາພາກ ແລະ ພັດທະນາຊັບພະຍາກອນມະນຸດໃຫ້ມີຄຸນນະພາບພຽງພໍ.

- ເອົາຂະແໜງກະສິກຳ-ປ່າໄມ້, ທ່ອງທ່ຽວເປັນຂະແໜງບຸລິມະສິດ ແລະ ເອົາຂະແໜງການອື່ນເປັນຂະແໜງປຸ້ນອ້ອມ.

- ພິຈາລະນາບັນດາກິດຈະການຜະລິດທຸລະກິດທີ່ມີທ່າແຮງປຽບທຽບເປັນກໍລະນີສະເພາະ ແລະ ເອົາໃຈໃສ່ການຜະລິດເພື່ອຂາຍອອກຢ່າງຕັ້ງໜ້າ.

4. ຍຸດທະສາດການພັດທະນາຂະແໜງການບຸລິມະສິດ

4.1 ການພັດທະນາຂະແໜງກະສິກຳ-ປ່າໄມ້:

- ຫັນເປັນຊົນລະປະທານໃຫ້ກວມອັດຕາສ່ວນປະມານ 60-70% ຂອງເນື້ອທີ່ປູກຝັງໃນເຂດທົ່ງພຽງທີ່ມີເງື່ອນໄຂ.

- ຫັນເປັນເຂດສະເພາະ ແລະ ຈຸດສຸມໃນແຕ່ລະພາກ ເພື່ອຈະໄດ້ນຳໃຊ້ທີ່ດິນຢ່າງມີປະສິດທິຜົນຕາມຈຸດພິເສດຂອງດິນຟ້າອາກາດ, ທັງຂະຫຍາຍເນື້ອທີ່ໃໝ່ທີ່ເຫັນວ່າເໝາະສົມ ແລະ ມີເງື່ອນໄຂ.

- ຫັນເປັນກິນຈັກ ແລະ ຊີວະສາດກະສິກຳ ແນໃສ່ເພີ່ມສະມັດຖະພາບ, ຄຸນນະພາບ ແລະ ມາດຕະຖານຂອງຜົນຜະລິດ.

- ສ້າງຕັ້ງ ແລະ ພັດທະນາສະຖາບັນຄົ້ນຄວ້າວິໄຈພັນພືດ, ພັນສັດ, ວິທີການເພາະປູກ ແລະ ການກຳຈັດສັດຕູພືດຢູ່ໃນແຕ່ລະພາກ ເພື່ອໃຫ້ຄຳແນະນຳຊ່ວຍເຫຼືອແກ່ຊາວກະສິກອນ.

- ຊຸກຍູ້ສົ່ງເສີມ ແລະ ຈັດຕັ້ງປະຕິບັດການຜະລິດ ຜະລິດຕະພັນສະເພາະເຂດ.

4.2 ການພັດທະນາອຸດສາຫະກຳການທ່ອງທ່ຽວ

- ພັດທະນາການທ່ອງທ່ຽວຕິດພັນກັບປະສິດທິຜົນທາງດ້ານເສດຖະກິດ-ສັງຄົມ, ຮັບປະກັນຄວາມປອດໄພ, ຄວາມເປັນລະບຽບຮຽບຮ້ອຍໃນສັງຄົມ, ປົກປັກຮັກສາສິ່ງແວດລ້ອມ, ມູນເຊື້ອປະຫວັດສາດ ແລະ ວັດທະນະທຳຂອງຊາດ.
- ປະສົມປະສານການທ່ອງທ່ຽວທຳມະຊາດ, ປະຫວັດສາດ, ວັດທະນະທຳ ແລະ ການທ່ອງທ່ຽວເພື່ອສຸຂະພາບ, ເພື່ອການກິລາ, ການສຶກສາ ແລະ ອື່ນໆ.
- ສ້າງ ແລະ ປັບປຸງໂຄງລ່າງພື້ນຖານການບໍລິການການທ່ອງທ່ຽວໃຫ້ທັນສະໄໝ ແລະ ໄດ້ມາດຕະຖານສາກົນລວມທັງການສຶກສາສຳຫຼວດແຫຼ່ງທ່ອງທ່ຽວໃໝ່.
- ອະນຸລັກ, ບູລະນະ ແລະ ພັດທະນາແຫຼ່ງທ່ອງທ່ຽວທາງທຳມະຊາດ, ປະຫວັດສາດ ແລະ ວັດທະນະທຳທີ່ສຳຄັນຕ່າງໆໃຫ້ເປັນທີ່ດຶງດູດຂອງນັກທ່ອງທ່ຽວ.
- ສ້າງ ແລະ ຂະຫຍາຍຕ່ອງໂສ້ການບໍລິການການທ່ອງທ່ຽວໃຫ້ຕິດພັນກັບພື້ນຖານການຜະລິດ, ການຕະຫຼາດ, ການປຸງແຕ່ງກະສິກຳ, ຫັດຖະກຳພື້ນເມືອງ ແລະ ອື່ນໆ.
- ຮ່ວມມືກັບຕ່າງປະເທດໃນການເຝິກອົບຮົມພະນັກງານການທ່ອງທ່ຽວ, ພ້ອມທັງສົ່ງເສີມ, ໂຄສະນາ ແລະ ເຜີຍແຜ່ຢ່າງກວ້າງຂວາງ.
- ປັບປຸງອົງການຈັດຕັ້ງທ່ອງທ່ຽວ, ລະບຽບກົດໝາຍກ່ຽວກັບການບໍລິຫານ ແລະ ການຄຸ້ມຄອງການທ່ອງທ່ຽວໃນບັນດາແຂວງທີ່ມີທ່າແຮງດ້ານການທ່ອງທ່ຽວ.

5. ຍຸດທະສາດການພັດທະນາຂະແໜງການສະໜັບສະໜູນ

5.1 ຂະແໜງການໄຟຟ້າ

- ສຸມໃສ່ກັນເປັນໄຟຟ້າໃນທົ່ວປະເທດ ດ້ວຍການຂະຫຍາຍຕາໜ່າງໄຟຟ້າໃຫ້ທົ່ວເຖິງໂດຍສະເພາະແມ່ນເຂດຊາຍແດນທີ່ມີການຮ່ວມມືສະເພາະ.
- ສຶກສາແຫຼ່ງທີ່ມີຄວາມອາດສາມາດກໍ່ສ້າງ ແລະ ສະໜອງໄຟຟ້າໃຫ້ເຂດທີ່ຍັງຂາດໄຟຟ້າ ຫຼື ວ່າມີໄຟຟ້າບໍ່ພຽງພໍກັບຄວາມຕ້ອງການ.
- ພັດທະນາໂຄງການໄຟຟ້າທີ່ເຫັນວ່າເປັນທ່າແຮງຕາມກາລະໂອກາດສະເພາະເພື່ອສົ່ງອອກ.

5.2 ຂະແໜງການຄົມມະນາຄົມຂົນສົ່ງໄປສະນີ ແລະ ສື່ສານ

- ປັບປຸງ, ກໍ່ສ້າງເສັ້ນທາງຫຼວງແຫ່ງຊາດ ແລະ ເສັ້ນທາງເຊື່ອມຕໍ່ລະຫວ່າງປະເທດໃຫ້ໄດ້ມາດຕະຖານສາກົນ.

- ກໍ່ສ້າງທາງລົດໄຟພ້ອມລະບົບໂຄງລ່າງບໍລິການຈາກຂົວມິດຕະພາບບ້ານຄຳສະຫວາດ, ສ້າງບົດວິພາກເສດຖະກິດເຕັກນິກ ແລະ ສຳຫຼວດອອກແບບເພື່ອກໍ່ສ້າງເສັ້ນທາງລົດໄຟວຽງຈັນ
- ທ່າແຂກ-ຫວຽດນາມ, ວຽງຈັນ-ຊາຍແດນລາວ- ຈີນ, ທ່າແຂກ-ປາກເຊ ແລະ ສາລະວັນ-ຊາຍແດນລາວ-ຫວຽດນາມ.
- ປັບປຸງ, ກໍ່ສ້າງສະໜາມບິນພາຍໃນ ແລະ ຕ່າງປະເທດພ້ອມດ້ວຍລະບົບບໍລິການສາຍການບິນຕ່າງໆໃຫ້ທັນສະໄໝ ຮັບປະກັນຄວາມປອດໄພສູງຕາມມາດຕະຖານສາກົນ.
- ປັບປຸງເສັ້ນທາງການເດີນເຮືອຕາມລຳແມ່ນ້ຳຂອງແຕ່ຊາຍແດນລາວ-ຈີນເຖິງສະຫວັນນະເຂດ.
- ປັບປຸງ, ພັດທະນາລະບົບໄປສະນີ ແລະ ໂທລະຄົມມະນາຄົມໃຫ້ສະດວກງ່ອງໄວທັນສະໄໝ ແລະ ມີລາຄາຖືກ.

5.3 ຂະແໜງເຕັກໂນໂລຊີ

- ເອົາໃຈໃສ່ຊອກຮູ້ ແລະ ນຳເອົາເຕັກໂນໂລຊີໃໝ່ທີ່ທັນສະໄໝເຂົ້າມາໃຊ້.
- ກໍ່ສ້າງ ແລະ ນຳໃຊ້ນັກວິທະຍາສາດ, ນັກຊ່ຽວຊານໃນຂະແໜງການຕ່າງໆ.

6. ຍຸດທະສາດການພັດທະນາທາງດ້ານສັງຄົມ

6.1 ດ້ານຊັບພະຍາກອນມະນຸດ

- ດ້ານການສຶກສາ:

- 1) ດຳເນີນການປະຕິຮູບການສຶກສາທຸກລະດັບ.
- 2) ປັບປຸງ ແລະ ກໍ່ສ້າງພື້ນຖານວັດຖຸເຕັກນິກການສຶກສາທົ່ວປະເທດ ແລະ ມີຈຸດສຸມໃນບາງເຂດແຂວງເພື່ອສ້າງເປັນໂຮງຮຽນວິຊາຊີບທີ່ຕິດພັນກັບການຜະລິດ ແລະ ການບໍລິການ.
- 3) ເລັ່ງໃສ່ສ້າງພະນັກງານຊັ້ນກາງ ແລະ ວິຊາຊີບຕ່າງໆໃຫ້ເພີ່ມຂຶ້ນແຕ່ລະປີ.
- 4) ສຸມໃສ່ພັດທະນາຫຼັກສູດການສຶກສາຂັ້ນຕ່າງໆໃຫ້ມີຄຸນນະພາບສູງສາມາດເຊື່ອມໂຍງກັບຫຼັກສູດສາກົນໄດ້ ແລະ ຍົກລະດັບຄວາມຮູ້ຄວາມສາມາດໃຫ້ແກ່ຄູອາຈານ ແລະ ພະນັກງານ.
- 5) ຂະຫຍາຍຂະແໜງວິຊາຮຽນຂອງມະຫາວິທະຍາໄລຕ່າງໆ ເພື່ອໃຫ້ຜູ້ທີ່ຕ້ອງການຍົກລະດັບໄດ້ມີໂອກາດເຂົ້າຮຽນ.
- 6) ໃຫ້ບຸລິມະສິດໃນການປັບປຸງການສຶກສາຂັ້ນພື້ນຖານ ແລະ ມັດທະຍົມ, ນັບທັງການສຶກສານອກລະບົບ, ເອົາໃຈໃສ່ເຂດຊົນນະບົດ, ກຸ່ມຄົນທີ່ດ້ອຍໂອກາດ, ຊົນເຜົ່າ ແລະ ຜູ້ຍິງ.

7) ສິ່ງເສີມການສຶກສາພາກເອກະຊົນ ໃຫ້ປະກອບສ່ວນຢ່າງຕັ້ງໜ້າເຂົ້າໃນການພັດທະນາການສຶກສາແຫ່ງຊາດ. ໃນນັ້ນບັນຍາຍນໍາໃຊ້ຄວາມຮູ້ຄວາມສາມາດຂອງຄົນລາວຢູ່ຕ່າງປະເທດ.

8) ສິ່ງອອກແຮງງານໄປຕ່າງປະເທດເພື່ອພັດທະນາສີມືແຮງງານໃນໜ້າວຽກ ແລະ ກຽມພ້ອມທາງດ້ານແຮງງານເພື່ອສະໜອງໃຫ້ແກ່ການຫັນເປັນອຸດສາຫະກຳ ແລະ ທັນສະໄໝໃນອະນາຄົດ.

- ດ້ານສາທາລະນະສຸກ

1) ປ້ອງກັນ ແລະ ຮັກສາສຸຂະພາບຂອງປະຊາຊົນບັນດາເຜົ່າໂດຍເນັ້ນໜັກວິທີປ້ອງກັນ ແລະ ການຊ່ວຍເຫຼືອຕົນເອງຂອງຊຸມຊົນເຊັ່ນ: ສົ່ງອາສາສະໝັກແພດໄປປະຈຳບ້ານ, ປະຈຳເມືອງໃຫ້ທົ່ວເຖິງ.

2) ເຜີຍແຜ່ ແລະ ໃຫ້ຂໍ້ມູນຂ່າວສານດ້ານສາທາລະນະສຸກແກ່ປະຊາຊົນຢ່າງກວ້າງຂວາງ.

3) ປັບປຸງ, ກໍ່ສ້າງພື້ນຖານ ແລະ ສະໜອງອຸປະກອນການແພດທີ່ຈຳເປັນໃຫ້ແກ່ໂຮງໝໍຂັ້ນຕ່າງໆ, ຍົກລະດັບໂຮງໝໍແຂວງບາງແຫ່ງຂຶ້ນເປັນໂຮງໝໍພາກ ແລະ ເອົາໃຈໃສ່ຄຸ້ມຄອງໂຮງໝໍໃໝ່ທີ່ທັນສະໄໝໃຫ້ໄດ້ດີ, ທັນໂຮງໝໍມະໂຫສິດ, ໂຮງໝໍເສດຖາທິລາດ ແລະ ໂຮງໝໍມິດຕະພາບໃຫ້ກາຍເປັນໂຮງໝໍທີ່ທຽບເທົ່າກັບສາກົນ.

4) ສ້າງ ແລະ ຍົກລະດັບແພດໝໍທາງດ້ານປະລິມານ ແລະ ຄຸນນະພາບ.

5) ຫຼຸດຜ່ອນອັດຕາການຕາຍຂອງແມ່ ແລະ ເດັກຫຼຸດລົງເປັນກ້າວໆ.

6) ສົມທົບຢາຫຼວງ ແລະ ຢາພື້ນເມືອງເຂົ້າໃນການປິ່ນປົວ.

- ລະບົບສະຖາບັນ

1) ປັບປຸງກົງຈັກລັດບໍລິຫານໃຫ້ເຂົ້າສູ່ຄວາມທັນສະໄໝ ແລະ ເຂັ້ມແຂງເປັນກ້າວໆ.

2) ປັບປຸງ ແລະ ສ້າງລະບົບສະຖາບັນຕ່າງໆທີ່ຈຳເປັນຢ່າງຄົບຊຸດ.

3) ການຄ້າຕ້ອງຈັດຕັ້ງ ແລະ ສ້າງສາຍພົວພັນລະຫວ່າງຜູ້ຜະລິດຊົນນະບົດ ແລະ ຜູ້ຈຳໜ່າຍໃນຕົວເມືອງ.

4) ສະພາການຄ້າຕ້ອງສ້າງບົດບາດສຳຄັນໃນການນຳພາກຸ່ມໃຫ້ເຂົ້າເຖິງການນຳໃຊ້ຂໍ້ມູນຂ່າວສານການຕະຫຼາດ. ພ້ອມດຽວກັນນັ້ນກໍໃຫ້ມີການຈັດຕັ້ງການເຝິກອົບຮົມດ້ານດັ່ງກ່າວໃຫ້ແກ່ນັກທຸລະກິດລາວ.

6.2 ດ້ານການບໍລິການ

1) ດ້ານທະນາຄານ

- ສ້າງຄວາມເຂັ້ມແຂງໃຫ້ແກ່ລະບົບທະນາຄານຢ່າງໜັກແໜ້ນ.
- ພັດທະນາລະບົບການໂອນເງິນໃຫ້ໜັກສະໄໝ ແລະ ວ່ອງໄວ.
- ສ້າງ ແລະ ພັດທະນາຕະຫຼາດທຸນ ແລະ ຕະຫຼາດທຶນ.
- ປັບປຸງສິ່ງເສີມຂະແໜງການຕ່າງໆໃຫ້ມີການຊໍາລະເງິນໂດຍຜ່ານທະນາຄານ.
- ຊຸກຍູ້ສິ່ງເສີມໃຫ້ມີການສ້າງຕັ້ງທະນາຄານ ຫຼື ກອງທຶນສິ່ງເສີມອຸດສາຫະກຳຂຶ້ນ.

2) ດ້ານການຄ້າ ແລະ ຕະຫຼາດ

- ຂະຫຍາຍຕາໜ່າງຈຳໜ່າຍສິນຄ້າໃຫ້ເຖິງເຂດຊົນນະບົດທີ່ຫ່າງໄກສອກຫຼີກ, ຊອກຫາຕະຫຼາດຈຳໜ່າຍສິນຄ້າຢູ່ຕ່າງປະເທດ, ຍາດແຍ່ງ ແລະ ນຳໃຊ້ຕະຫຼາດອາຊຽນໃຫ້ມີປະໂຫຍດສູງສຸດ.
- ກະກຽມພື້ນຖານການຄ້າທາງເອເລັກໂຕຣນິກ ເພື່ອກ້າວຂຶ້ນເຖິງຕະຫຼາດໂລກ.
- ຈັດງານສະແດງສິນຄ້າ ຫຼື ຕະຫຼາດນັດຢູ່ພາຍໃນ ແລະ ຕ່າງປະເທດ.

3) ລະບົບກົດໝາຍ

- ສ້າງ ແລະ ປັບປຸງລະບົບກົດໝາຍຢ່າງຄົບຊຸດ ໂດຍສະເພາະແມ່ນກົດໝາຍວ່າດ້ວຍການນຳໃຊ້ເຕັກໂນໂລຊີ ແລະ ກົດໝາຍອື່ນໆ.
- ຈັດຕັ້ງປະຕິບັດກົດໝາຍຕ່າງໆທີ່ປະກາດໃຊ້ແລ້ວໃຫ້ມີປະສິດທິຜົນພ້ອມທັງມີການຜັນຂະຫຍາຍ ແລະ ເຜີຍແຜ່ໄປສູ່ພາກເອກະຊົນ ແລະ ປະຊາຊົນທົ່ວໄປ.

7. ຂະແໜງການອຸດສາຫະກຳທີ່ສຳຄັນ

ເອົາໃຈໃສ່ຄົ້ນຄວ້າ, ສຳຫຼວດ, ຕີລາຄາທາງດ້ານປະລິມານ ແລະ ຄຸນນະພາບຂອງແຮ່ທາດທີ່ພວກເຮົາມີແລ້ວກຳນົດແຫຼ່ງທີ່ເປັນທ່າແຮງອັນແທ້ຈິງເພື່ອຄຸ້ມຄອງ ແລະ ສົ່ງເສີມການຊຸດຄົ້ນ.

- ສຸມໃສ່ອຸດສາຫະກຳທີ່ນຳໃຊ້ທ່າແຮງວັດຖຸດິບພາຍໃນປະເທດ ເພື່ອຜະລິດສິນຄ້າຂາອອກທີ່ສາມາດແຂ່ງຂັນກັບຕ່າງປະເທດໄດ້.
- ພັດທະນາອຸດສາຫະກຳເຄມີ, ເອເລັກໂຕຣນິກ ແລະ ສິນສ່ວນອາໄຫຼ່ກົນຈັກເພື່ອສະໜອງໃຫ້ແກ່ໂຮງງານໃຫຍ່ຕ່າງໆຢູ່ພາຍໃນຂົງເຂດ ແລະ ພາກພື້ນ.
- ພັດທະນາແຮງງານປະກອບເຄື່ອງຈັກ ແລະ ໂຮງງານສ້ອມແປງກົນຈັກຂະໜາດກາງ, ຂະໜາດນ້ອຍທີ່ປະຊາຊົນສາມາດຄຸ້ມຄອງ ແລະ ນຳໃຊ້ດ້ວຍຕົນເອງໄດ້.

- ພັດທະນາ ແລະ ສົ່ງເສີມອຸດສາຫະກຳຂະໜາດກາງ ແລະ ຂະໜາດນ້ອຍເພື່ອໃຫ້ປະຊາຊົນມີວຽກເຮັດງານທຳ.
- ສົ່ງເສີມ ແລະ ພັດທະນາອຸດສາຫະກຳໜັກໃຫ້ເຂັ້ມແຂງເຊັ່ນ: ໄຟຟ້າ, ເຫຼັກກ້າ...
- ສ້າງພື້ນຖານໂຄງລ່າງທີ່ຈຳເປັນໃຫ້ແກ່ເຂດເສດຖະກິດ ແລະ ເຂດທ່ອງທ່ຽວຕ່າງໆ.

8. ໄລຍະການພັດທະນາ

- ໄລຍະ 2001-2005: ພື້ນຟູພື້ນຖານອຸດສາຫະກຳທີ່ມີແລ້ວພ້ອມທັງກໍ່ສ້າງໃໝ່ໃນບາງຂະແໜງການທີ່ຈຳເປັນຈຳນວນໜຶ່ງ.
- ໄລຍະ 2006-2010: ສຳເລັດການສ້າງປະຖົມປັດໄຈພື້ນຖານທີ່ຈຳເປັນຈຳນວນໜຶ່ງ.
- ໄລຍະ 2010-2020: ລິເລີ່ມກໍ່ສ້າງອຸດສາຫະກຳທີ່ເຂັ້ມແຂງ ແລະ ນຳໃຊ້ເຕັກໂນໂລຊີທີ່ທັນສະໄໝ.

9. ແຫຼ່ງທຶນເພື່ອພັດທະນາ

- ລະດົມແຫຼ່ງທຶນພາຍໃນເພື່ອກໍ່ສ້າງອຸດສາຫະກຳເບົາ ທີ່ຜະລິດສິນຄ້າທົດແທນການນຳເຂົ້າ ແລະ ສົ່ງອອກດ້ວຍການປັບປຸງ ແລະ ກໍ່ສ້າງລະບົບການເງິນໃຫ້ເຂັ້ມແຂງ.
- ຍາດແຍ່ງການຊ່ວຍເຫຼືອ, ການກູ້ຢືມທຶນຈາກຕ່າງປະເທດ ແລະ ດຶງດູດການລົງທຶນຈາກຕ່າງປະເທດ ໂດຍສະເພາະແມ່ນໂຄງການຂະໜາດໃຫຍ່.

ຄຳຖາມ:

1. ທ່າແຮງ ແລະ ກາລະໂອກາດຂອງການພັດທະນາປະກອບດ້ວຍຫຍັງແດ່?
2. ຈົ່ງອະທິບາຍຂໍ້ຈຳກັດ ແລະ ສິ່ງທ້າທາຍຂອງການພັດທະນາ?
3. ຈົ່ງສັງລວມຍຸດທະສາດການພັດທະນາດ້ານສັງຄົມປະກອບມີຫຍັງແດ່?
4. ຍຸດທະສາດຂອງຂະແໜງການອຸດສາຫະກຳມີຫຍັງແດ່?

ບົດທີ 12

ການກະສິກໍາ

ຂະແໜງກະສິກໍາແມ່ນຂະແໜງການໜຶ່ງທີ່ເປັນພື້ນຖານໃຫ້ແກ່ການພັດທະນາເສດຖະກິດແຫ່ງຊາດເພາະວ່າເປັນຂະແໜງການຜະລິດສະບຽງອາຫານ ຫຼື ພືດພັນທັນຍາຫານໃຫ້ແກ່ສັງຄົມ, ກະສິກໍາຖືວ່າເປັນຂະແໜງການທີ່ຜ່ານຂະບວນວິວັດອັນຍາວນານທາງດ້ານປະຫວັດສາດ ແລະ ກໍ່ເຮັດໃຫ້ມີການຂະຫຍາຍຕົວຂຶ້ນທັງທາງດ້ານປະລິມານ ແລະ ຄຸນນະພາບລວມເຖິງການຂະຫຍາຍຕົວທາງດ້ານແນວພັນພືດ, ໃນນີ້ປະເທດລາວກໍ່ແມ່ນເຂດໜຶ່ງຂອງໂລກທີ່ຍັງເປັນປະເທດທຸກຍາກ ເຊິ່ງອັດຕາສ່ວນຂອງປະຊາຊົນຜູ້ທີ່ປະກອບອາຊີບເປັນຊາວກະສິກໍາກວມເຖິງ 78,6% ໃນນີ້ເຮັດນາ 64.3%, ການປະມົງ 0.1%, ເຮັດນາ-ລ້ຽງສັດ 0.2%, ປູກພືດ-ລ້ຽງສັດ 14.0% ແຕ່ຖ້າທຽບກັບເມື່ອກ່ອນ ກໍ່ຖືວ່າຂະແໜງກະສິກໍາຂອງບ້ານເຮົາມີທ່າອ່ຽງຫຼຸດລົງ, ແຕ່ສ່ວນທີ່ເຫຼືອກໍ່ຍັງບໍ່ສາມາດທີ່ຈະຕັດແຍກອອກຈາກການກະສິກໍາໄດ້ຢ່າງຂາດຕົວ.

1. ບົດບາດຄວາມສໍາຄັນຂອງຂະແໜງກະສິກໍາ

1.1 ຕໍ່ສັງຄົມ

ຂະແໜງກະສິກໍາ ຖືວ່າເປັນຂະແໜງຜະລິດສະບຽງອາຫານທີ່ຕອບສະໜອງໃຫ້ແກ່ການດໍາລົງຊີວິດຂອງຊາວລາວ ຫຼື ມວນມະນຸດທົ່ວໂລກ, ໂດຍມະນຸດເຮົາຈະມີຊີວິດຢູ່ລອດໄດ້ກໍ່ຍ້ອນອາຫານ, ນອກຈາກນີ້ ຜົນຜະລິດຕ່າງໆກໍ່ໄດ້ຖືກຈໍາໜ່າຍ ແລະ ບໍລິການໄປທົ່ວສັງຄົມດ້ວຍຮູບການຊື້ຂາຍ ແລກປ່ຽນ ເພື່ອເຮັດໃຫ້ສັງຄົມມີເງື່ອນໄຂສ້າງຜົນຜະລິດທີ່ແຕກຕ່າງກັນ ແລະ ເພື່ອໃຫ້ຜູ້ບໍລິໂພກມີສິດເລືອກໃນສິ່ງທີ່ຕົນເອງຕ້ອງການ.

1.2 ຕໍ່ເສດຖະກິດ

ຜົນຜະລິດກະສິກໍາຖືວ່າເປັນແຮງຢູ້ດັນ ຫຼື ວ່າເປັນພື້ນຖານວັດຖຸດິບໃຫ້ແກ່ການພັດທະນາອຸດສາຫະກໍາ ໂດຍສະເພາະແມ່ນອຸດສາຫະກໍາປຸງແຕ່ງອາຫານ, ອຸດສາຫະກໍາຕໍາແຜ່ນ ແລະ ອຸດສາຫະກໍາເປົາອື່ນໆ. ນອກຈາກນີ້ຜົນຜະລິດທາງດ້ານກະສິກໍາຍັງຖືກນໍາສົ່ງອອກຢ່າງຫຼວງຫຼາຍ ແລະ ກໍ່ຍັງເຮັດໃຫ້ສາຍພົວພັນລະຫວ່າງຂະແໜງກະສິກໍາ ແລະ ອຸດສາຫະກໍາມີການພົວພັນກັນຢ່າງສະໝິດໝັ້ນ ແລະ ມີທ່າຂະຫຍາຍຕົວຂຶ້ນເລື້ອຍໆ.

2. ເງື່ອນໄຂທີ່ອຳນວຍຄວາມສະດວກໃຫ້ແກ່ການຜະລິດກະສິກຳຢູ່ ສ.ປ.ປ ລາວ

2.1 ດິນ

ດິນແມ່ນຊັບພະຍາກອນຕົ້ນຕໍໃນການຜະລິດກະສິກຳ ແລະ ການເປັນຢູ່ຂອງຊາວລາວ ເນື່ອງຈາກວ່າຊາວລາວສ່ວນໃຫຍ່ແມ່ນຍຶດຖືອາຊີບເປັນກະສິກອນ ໂດຍດິນຢູ່ປະເທດລາວເຮົາ ແມ່ນດິນທີ່ກຳເນີດຂຶ້ນຕາມລັກສະນະທາງທໍລະນີ ໂດຍຈະມີຜົນກະທົບຈາກປັດໄຈຕ່າງໆຄື: ພູມສັນຖານ, ອາກາດ, ນໍ້າ ແລະ ສິ່ງທີ່ມີຊີວິດຕ່າງໆ. ດັ່ງນັ້ນ ຈຶ່ງເຮັດໃຫ້ດິນຢູ່ ສ.ປ.ປ ລາວແບ່ງອອກເປັນຫຼາຍປະເພດຄື:

- **ດິນສັນດອນ ຫຼື ຂີ້ປ່ວງ:** ເປັນດິນທີ່ຜຸຜຸຍ, ຊຶມຊັບນໍ້າໄດ້ດີເປັນດິນທີ່ເໝາະສົມສໍາລັບການປູກພືດຊະນິດຕ່າງໆ, ດິນສັນດອນສ່ວນໃຫຍ່ແມ່ນຢູ່ຕາມແຄມແມ່ນໍ້າ, ແຄມໜອງທີ່ຖືກນໍ້າຖ້ວມຢູ່ເປັນປະຈຳອັນພາໃຫ້ດິນປະເພດດັ່ງກ່າວມີທາດຝຸ່ນພັດປ່ຽນ ແລະ ຜຸຜຸຍຕະຫຼອດເວລາ.

- **ດິນແຟຣາລິດ:** ດິນແຟຣາລິດຢູ່ ສ.ປ.ປ ລາວແມ່ນໄດ້ກວມເນື້ອທີ່ກວ້າງ, ເປັນດິນທີ່ຖືກສູດເຊາະ ແລະ ສະລ້າງຢ່າງໜັກໜ່ວງ ຈຶ່ງເຮັດໃຫ້ດິນປະເພດດັ່ງກ່າວມີທາດຝຸ່ນໜ້ອຍເປັນດິນທີ່ບໍ່ເໝາະສົມສໍາລັບການປູກພືດທັນຍາຫານພໍປານໃດ ແຕ່ເໝາະສົມສໍາລັບການປູກປ່າຊະນິດຕ່າງໆ.

- **ດິນພູ:** ເປັນດິນສົ້ມຈຶ່ງເປັນດິນບໍ່ດີປານໃດ, ດິນພູສ່ວນໃຫຍ່ແມ່ນຢູ່ໃນເຂດທີ່ມີພູມສັນຖານສູງ ແລະ ສ່ວນໜຶ່ງກໍມີຄວາມເໝາະສົມໃນການປູກພືດອຸດສາຫະກຳ, ຕົ້ນກາເຟ, ຕົ້ນຢາງ, ຕົ້ນໄມ້ໃຫ້ໝາກຈຳນວນໜຶ່ງ.

2.2 ນໍ້າ

ສ.ປ.ປ ລາວກໍແມ່ນເຂດໜຶ່ງຂອງໂລກທີ່ຍັງມີປະລິມານນໍ້າຫຼາຍ, ບໍລິມາດນໍ້າເຫຼົ່ານີ້ແມ່ນຄົງຕົວຢູ່ຕາມແມ່ນໍ້າລຳເຊ, ໜອງ, ບຶງ ແລະ ແຫຼ່ງນໍ້າໃຕ້ດິນຕ່າງໆ, ໃນນີ້ສາຍນໍ້າຕົ້ນຕໍທີ່ເປັນອູ່ເຂົ້າອູ່ປ່າຂອງຊາວລາວແມ່ນແມ່ນໍ້າຂອງ ແລະ ອີກ 14 ສາຂາຂອງມັນ. ດັ່ງນັ້ນ ແມ່ນໍ້າຂອງຈຶ່ງກາຍເປັນແຫຼ່ງທຳມາຫາກິນທີ່ສຳຄັນຂອງປະຊາຊົນໂດຍສະເພາະແມ່ນການປູກຝັງ ແລະ ການປະມົງຂອງຊາວລາວ ເພາະວ່າປະຊາຊົນລາວທີ່ອາໄສຢູ່ລຽບຕາມແມ່ນໍ້າຂອງກວມປະມານ 66.6%. ນອກຈາກນີ້ ປະຊາຊົນລາວກໍຍັງອາໄສໜອງບຶງຕ່າງໆເປັນບ່ອນທຳມາຫາກິນ...

2.3 ພູມອາກາດ

ປະເທດລາວແມ່ນປະເທດໜຶ່ງທີ່ນອນຢູ່ໃນທະວີບອາຊີ ແລະ ກໍເປັນປະເທດໜຶ່ງທີ່ໄດ້ຮັບປະລິມານແສງແດດຫຼາຍສົມຄວນ ໂດຍສະເລ່ຍແລ້ວແມ່ນ 8 ຊົ່ວໂມງຕໍ່ວັນ (ໃນລະດູແລ້ງ)

ໂດຍສະເພາະແມ່ນເຂດທີ່ພຽງລ້ອງແມ່ນ້ຳຂອງ ສ່ວນທາງພາກເໜືອແມ່ນມີຄວາມແຕກຕ່າງ ເພາະມີກມີໝອກກ້ວໃນຍາມເຊົ້າ ສ່ວນດ້ານປະລິມານນ້ຳຝົນ ແລະ ອຸນຫະພູມກໍຄ້າຍຄືກັນກັບ ບັນດາປະເທດໃນພາກພື້ນ ເຊິ່ງໃນແຕ່ລະປີປະເທດລາວແມ່ນໄດ້ຮັບອິດທິພົນຈາກ 2 ມວນອາ ກາດທີ່ເປັນສາເຫດເຮັດໃຫ້ເກີດມີລົມທີ່ພັດມາຈາກສອງທິດທີ່ແຕກຕ່າງກັນ ເຊິ່ງເອີ້ນວ່າລົມປະ ຈຳລະດູ, ສະນັ້ນ ປະເທດລາວແມ່ນປະເທດໜຶ່ງທີ່ມີອຸນຫະພູມຂ້ອນຂ້າງສູງ ໂດຍສະເລ່ຍແລ້ວ ແມ່ນຢູ່ລະຫວ່າງ 25°-26° C ແລະ ປະລິມານນ້ຳຝົນໂດຍສະເລ່ຍແມ່ນບໍ່ຕ່ຳກວ່າ 1.000 ມມຕໍ່ປີ ໂດຍໃນສອງລະດູການຂອງລາວຈະມີຄວາມແຕກຕ່າງກັນທັງທາງດ້ານປະລິມານນ້ຳຝົນ ແລະ ອຸນຫະພູມຂອງແຕ່ລະທ້ອງຖິ່ນ. ພູມອາກາດຂອງລາວເຮົາມີຄວາມເໝາະສົມຕໍ່ກັບການຜະລິດ ກະສິກຳຫຼາຍປະເພດ, ຫຼາຍຊະນິດທີ່ແຕກຕ່າງກັນໃນແຕ່ລະທ້ອງຖິ່ນ.

3. ຄວາມອາດສາມາດໃນການແບ່ງເຂດກະສິກຳຂອງ ສ.ປ.ປ ລາວ

ສ.ປ.ປ ລາວ ເປັນປະເທດທີ່ມີພູມສັນຖານສະຫຼັບສັບຊ້ອນປະມານ 4/5 ຂອງເນື້ອທີ່ທົ່ວ ປະເທດແມ່ນພູ ແລະ ພູພຽງ, ເປັນປະເທດທີ່ມີຫຼາຍເຜົ່າຊົນ (49 ເຜົ່າຊົນ). ສະນັ້ນ, ວາດດຳລົງ ຊີວິດຂອງແຕ່ລະຊົນເຜົ່າ ຈຶ່ງມີຄວາມແຕກຕ່າງກັນຕາມແຕ່ລະທ້ອງຖິ່ນ. ອີງໃສ່ຈຸດພິເສດທາງ ດ້ານທຳມະຊາດ ແລະ ມູນເຊື້ອໃນການຜະລິດຂອງຄົນລາວສາມາດແບ່ງເຂດກະສິກຳອອກ ເປັນ 3 ເຂດຄື: ເຂດທີ່ພຽງລ້ອງແມ່ນ້ຳຂອງ, ເຂດພູສູງ ແລະ ພູພຽງທາງພາກເໜືອ, ເຂດສາຍ ພູຫຼວງ ແລະ ພູພຽງພາກກາງ ແລະ ພາກໃຕ້.

4. ຂໍ້ຈຳກັດໃນການຜະລິດກະສິກຳຢູ່ ສ.ປ.ປ ລາວ

ຄຽງຄູ່ກັບສິ່ງອຳນວຍຄວາມສະດວກ ແລະ ຄວາມອາດສາມາດຕ່າງໆນັ້ນຍັງມີຂໍ້ຈຳກັດ ຫຼາຍດ້ານຕໍ່ກັບການຜະລິດກະສິກຳຢູ່ປະເທດລາວຄື:

- ຂໍ້ຈຳກັດດ້ານທຳມະຊາດ: ບາງປີຝົນຕົກຫຼາຍເກີດມີໄພນ້ຳຖ້ວມ, ບາງປີເກີດມີໄພແຫ້ງ ແລ້ງ...
- ຂໍ້ຈຳກັດດ້ານສັງຄົມ: ກຳລັງການຜະລິດສ່ວນໃຫຍ່ຍັງໜຸ່ມນ້ອຍ, ຂາດເຕັກນິກວິຊາ ການ, ຮູບແບບການຜະລິດຍັງບໍ່ທັນສະໄໝ.
- ຂໍ້ຈຳກັດດ້ານເສດຖະກິດ: ທຶນມີຈຳກັດ, ການຜະລິດສ່ວນໃຫຍ່ແມ່ນຜະລິດເພື່ອກຸ້ມ ຕົນເອງ ອີງໃສ່ທຳມະຊາດເປັນຈຸດໜັກ, ຕະຫຼາດຮອງຮັບການຜະລິດຍັງມີໜ້ອຍ, ມີການແຊກ ແຊງຜົນຜະລິດຈາກພາຍນອກ.

5. ການຜະລິດກະສິກຳຢູ່ ສ.ປ.ປ ລາວ

+ **ກ່ອນການປົດປ່ອຍ:** ການຜະລິດກະສິກຳແມ່ນການຜະລິດທີ່ຕິດພັນກັບທຳມະຊາດ, ຜະລິດແບບກະແຈກກະຈາຍເຮັດໃຫ້ການຜະລິດບໍ່ກຸ້ມກິນ ຍ້ອນວ່າພວກສັກດີນາບໍ່ເອົາໃສ່ໃຈຕໍ່ຊີວິດການເປັນຢູ່ຂອງປະຊາຊົນລາວ. ນອກຈາກນີ້ກໍຍັງຖືກກົດຂີ່ຊູດຮີດຢ່າງໜັກໜ່ວງ ລວມທັງການເກັບພາສີທີ່ບໍ່ດຸ່ນດ່ຽງກັບລາຍໄດ້ຂອງປະຊາຊົນເຮັດໃຫ້ປະຊາຊົນທຸກຍາກ, ສະເພາະການຜະລິດທີ່ເປັນສິນຄ້າແມ່ນເກືອບບໍ່ມີເລີຍ ດັ່ງນັ້ນ ຈຳເປັນຕ້ອງໄດ້ຊື້ສະບຽງອາຫານມາຈາກຕ່າງປະເທດເຊັ່ນ: ເຂົ້າ, ຊີ້ນ, ປາ, ໝາກໄມ້, ຜັກ ແລະ ອື່ນໆ.

ຕົວຢ່າງ: ການຊື້ເຂົ້າຈາກຕ່າງປະເທດໃນໄລຍະ 1966-1971

ປີ	ເຂົ້າ
1966	77.365 ໂຕນ
1967	87.988 ໂຕນ
1968	60.985 ໂຕນ
1969	42.750 ໂຕນ
1970	65.567 ໂຕນ
1971	88.327 ໂຕນ

+ **ຫຼັງການປົດປ່ອຍ:** ພາຍຫຼັງການປົດປ່ອຍປະເທດຊາດ, ພັກ-ລັດຖະບານກໍໄດ້ໃຫ້ຄວາມສຳຄັນແກ່ການຜະລິດກະສິກຳ ໂດຍຖືເອົາການຂະຫຍາຍກະສິກຳປ່າໄມ້ເປັນພື້ນຖານໃຫ້ແກ່ການຂະຫຍາຍອຸດສາຫະກຳ, ດັດສ້າງເສດຖະກິດທຳມະຊາດ, ນຳເອົາການຜະລິດນ້ອຍກ້າວຂຶ້ນສູ່ການຜະລິດໃຫຍ່ແບບສັງຄົມນິຍົມເທື່ອລະກ້າວ, ມີການທັນມາໃຊ້ເຕັກນິກວິທະຍາສາດທີ່ທັນສະໄໝຂຶ້ນເລື້ອຍໆ, ມີການສ້າງສະຖານີຄົ້ນຄວ້າແນວພັນພືດ, ສ້າງສູນວິໄຈດິນ, ສ້າງສູນວິໄຈພະຍາດພືດ ແລະ ສັດເຮັດໃຫ້ບັນດາຂະແໜງການປູກຝັງຕ່າງໆໄດ້ຮັບການຂະຫຍາຍຕົວຢ່າງບໍ່ຢຸດຢັ້ງດ້ວຍອັດຕາການເພີ່ມ 2,9% ຕໍ່ປີ.

+ **ເຂົ້ານາປີ:** ສະເພາະການຜະລິດເຂົ້ານາປີຖືວ່າເປັນຂະບວນການທີ່ພື້ນເດັ່ນ ແລະ ພົດພັນ ເພາະອາຊີບດັ່ງກ່າວແມ່ນອາຊີບຫຼັກຂອງປະຊາຊົນລາວ. ໃນປີ 2005 ທົ່ວປະເທດສາມາດຜະລິດເຂົ້ານາປີໄດ້ 2.082.100 ໂຕນ ໃນນີ້ອັນດັບ 1 ແມ່ນແຂວງສະຫວັນນະເຂດມີເຖິງ

424.600 ໂຕນ, ອັນດັບ 2 ແມ່ນແຂວງຈຳປາສັກ 292.600 ໂຕນ, ດັບທີ 3 ແມ່ນນະຄອນຫຼວງວຽງຈັນ 291.600 ໂຕນ ແລະ ອັນດັບ 4 ແຂວງສາລະວັນ 214.500 ໂຕນ.

+ ເຂົ້ານາແຊງ: ສະເພາະຜົນຜະລິດເຂົ້ານາແຊງຂອງປະເທດເຮົາກໍຖືວ່າໄດ້ຮັບການຂະຫຍາຍຕົວຢ່າງບໍ່ຢຸດຢັ້ງ. ປັດຈຸບັນ (2009) ສາມາດຜະລິດເຂົ້ານາແຊງທົ່ວປະເທດໄດ້ 271.100 ໂຕນ, ເດີ່ນກວ່າໝູ່ແມ່ນນະຄອນຫຼວງວຽງຈັນ 98.600 ໂຕນ, ສະຫວັນນະເຂດ 66.500 ໂຕນ ແລະ ຄຳມ່ວນ 20.600 ໂຕນ.

+ ເຂົ້າໄຮ່: ຜົນຜະລິດເຂົ້າໄຮ່ສ່ວນໃຫຍ່ແມ່ນຜະລິດຢູ່ທາງເຂດພາກເໜືອຂອງລາວ. ທົ່ວປະເທດສາມາດຜະລິດເຂົ້າໄຮ່ໄດ້ 209.600 ໂຕນ. ເດີ່ນກວ່າໝູ່ແມ່ນ: ແຂວງຜົ້ງສາລີ 31.275 ໂຕນ, ຫົວພັນ 26.985 ໂຕນ, ໄຊຍະບູລີ 24.865 ໂຕນ, ວຽງຈັນ 19.650 ໂຕນ (2009).

+ ສາລີ: ຜົນຜະລິດຂອງສາລີໄດ້ເພີ່ມຂຶ້ນເລື້ອຍໆ ປັດຈຸບັນ (2009) ທົ່ວປະເທດສາມາດຜະລິດສາລີໄດ້ 1.107.755 ໂຕນ. ແຂວງທີ່ຜະລິດຫຼາຍທີ່ສຸດແມ່ນແຂວງໄຊຍະບູລີ 313.710 ໂຕນ, ຫົວພັນ 201.913 ໂຕນ, ຊຽງຂວາງ 92.085 ໂຕນ, ນະຄອນຫຼວງວຽງຈັນ 12.985 ໂຕນ.

+ ເຜືອກ-ມັນ: ການປູກເຜືອກ ຫຼື ມັນຢູ່ ສ.ປ.ປ ລາວກໍແມ່ນຂະແໜງການໜຶ່ງຂອງກະສິກຳທີ່ສ້າງລາຍໄດ້ໃຫ້ແກ່ປະຊາຊົນລາວ ແລະ ສາມາດຕອບສະໜອງທ້ອງຕະຫຼາດໄດ້ດີພໍສົມຄວນ. ຜົນຜະລິດເຜືອກ ມັນທັງໝົດທົ່ວປະເທດ (2009) ມີ 181.220 ໂຕນ. ເດີ່ນກວ່າໝູ່ແມ່ນແຂວງສາລະວັນ 43.650 ໂຕນ, ຜົ້ງສາລີ 20.810 ໂຕນ, ແຂວງວຽງຈັນ 17.760 ໂຕນ, ນະຄອນຫຼວງວຽງຈັນມີ 1.375 ໂຕນ.

+ ຢາສູບ: ຢາສູບກໍແມ່ນການປູກຝັງໜຶ່ງທີ່ສາມາດຕອບສະໜອງໂຮງງານອຸດສາຫະກຳຜະລິດຢາສູບ. ປັດຈຸບັນ (2009) ທົ່ວປະເທດສາມາດຜະລິດຢາສູບໄດ້ 28.100 ໂຕນ. ເດີ່ນກວ່າໝູ່ແມ່ນແຂວງສະຫວັນນະເຂດ 7.320 ໂຕນ, ຄຳມ່ວນ 6.570 ໂຕນ, ບໍລິຄຳໄຊ 5.200 ໂຕນ ສ່ວນນະຄອນຫຼວງວຽງຈັນ 1.730 ໂຕນ.

+ ຝ້າຍ: ຝ້າຍຖືວ່າແມ່ນຂະແໜງການທີ່ມີມູນເຊື້ອມາແຕ່ບູຮານນະການທີ່ເປັນເອກະລັກຂອງຄວາມເປັນລາວ, ເຊິ່ງປັດຈຸບັນລັດຖະບານຂອງ ສ.ປ.ປ ລາວ ກໍໄດ້ຈັດສັນໃຫ້ປະຊາຊົນມີການປູກຝ້າຍຢ່າງເປັນຂະບວນຟື້ນຟູ. ປັດຈຸບັນ (2008) ສາມາດຜະລິດຝ້າຍທົ່ວປະເທດໄດ້ 1.196 ໂຕນ. ເດີ່ນກວ່າໝູ່ແມ່ນຈຳປາສັກ 410 ໂຕນ, ສະຫວັນນະເຂດ 217 ໂຕນ, ຫົວພັນ 210 ໂຕນ ແລະ ຫຼວງນ້ຳທາ 105 ໂຕນ.

+ **ອ້ອຍ:** ການປູກອ້ອຍຢູ່ປະເທດລາວກໍແມ່ນພາກສ່ວນໜຶ່ງທີ່ຕອບສະໜອງໃຫ້ແກ່ໂຮງງານອຸດສາຫະກຳປຸງແຕ່ງ, ແຕ່ສ່ວນໃຫຍ່ແມ່ນປູກເພື່ອບໍລິໂພກພາຍໃນຄົວເຮືອນ ຖ້າປູກບ້ອນໂຮງງານກໍແມ່ນມີພາກສ່ວນຮັບຜິດຊອບມີການປະມູນ ແລະ ຮັບປະກັນ ແຕ່ເຖິງຢ່າງໃດກໍຕາມ ການປູກອ້ອຍຢູ່ປະເທດເຮົາກໍຂະຫຍາຍຕົວສົມຄວນ. ຜົນຜະລິດອ້ອຍໃນທົ່ວປະເທດປີ 2008 ມີ 748.295 ໂຕນ, ແຂວງທີ່ມີຜົນຜະລິດຫຼາຍກວ່າໝູ່ແມ່ນສະຫວັນນະເຂດ 609.415 ໂຕນ, ຜົງສາລີ 82.790 ໂຕນ, ບໍລິຄຳໄຊ 20.670 ໂຕນ ແລະ ຫຼວງນ້ຳທາ 15.050 ໂຕນ.

+ **ກາເຟ:** ການປູກກາເຟເປັນຂະແໜງການທີ່ເດັ່ນ ແລະ ສ້າງຊື່ສຽງໃຫ້ແກ່ປະເທດລາວ ພ້ອມທັງສ້າງລາຍໄດ້ໃຫ້ແກ່ສັງຄົມຢ່າງຕໍ່ເນື່ອງ. ປັດຈຸບັນ (2008) ຜົນຜະລິດກາເຟທົ່ວປະເທດມີ 31.125 ໂຕນ ເດີ່ນກວ່າໝູ່ແມ່ນແຂວງຈຳປາສັກ 23.410 ໂຕນ, ສາລະວັນ 5.440 ໂຕນ ແລະ ເຊກອງ 1.805 ໂຕນ.

ສ່ວນການລ້ຽງສັດແມ່ນນິຍົມລ້ຽງສັດໃຫຍ່ ແລະ ສັດປີກ. ໃນນັ້ນ, ລ້ຽງໄວ້ຮັບໃຊ້ພາຍໃນຄົວເຮືອນ ແລະ ລ້ຽງເພື່ອເປັນສິນຄ້າ. ສັດທີ່ນິຍົມລ້ຽງຫຼາຍກວ່າໝູ່ແມ່ນ: ຄວາຍ, ງົວ, ໝູ, ແກະ, ແບ້ ແລະ ສັດປີກຈຳນວນໜຶ່ງ ເຊິ່ງປັດຈຸບັນການລ້ຽງສັດເຫຼົ່ານີ້ເພີ່ມຂຶ້ນຢ່າງຕໍ່ເນື່ອງ.

+ **ຄວາຍ:** ປັດຈຸບັນ (2008) ທົ່ວປະເທດມີຄວາຍທັງໝົດ 1.155.000 ໂຕ. ເດີ່ນກວ່າໝູ່ແມ່ນແຂວງສະຫວັນນະເຂດ 285.000 ໂຕ, ຈຳປາສັກ 123.000 ໂຕ ແລະ ສາລະວັນ 119.000 ໂຕ.

+ **ງົວ:** ງົວກໍແມ່ນສັດອີກປະເພດໜຶ່ງທີ່ປະຊາຊົນລາວນິຍົມລ້ຽງກັນມາແຕ່ສະໄໝບູຮານ ເຊິ່ງລ້ຽງໄວ້ຮັບໃຊ້ ແລະ ເປັນສິນຄ້າ. ປີ 2008 ທົ່ວປະເທດມີງົວ 1.499.000 ໂຕ, ແຂວງທີ່ລ້ຽງຫຼາຍກວ່າໝູ່ແມ່ນແຂວງສະຫວັນນະເຂດ 391.000 ໂຕ, ວຽງຈັນ 133.000 ໂຕ, ຈຳປາສັກ 127.000 ໂຕ ແລະ ສາລະວັນ 120.000 ໂຕ.

+ **ໝູ:** ໝູແມ່ນສັດທີ່ຄົນລາວນິຍົມລ້ຽງທົ່ວໄປ, ໃນນັ້ນມີໝູພັນ ແລະ ໝູລາດ. ປີ 2008 ຈຳນວນໝູທົ່ວປະເທດມີ 2.548.000 ໂຕ, ແຂວງທີ່ລ້ຽງຫຼາຍກວ່າໝູ່ແມ່ນແຂວງສາລະວັນ 561.000 ໂຕ, ແຂວງຫົວພັນ 247.000 ໂຕ ແລະ ແຂວງສະຫວັນນະເຂດ 258.000 ໂຕ.

+ **ແກະ ແລະ ແບ້:** ປັດຈຸບັນປະຊາຊົນຫຼາຍທ້ອງຖິ່ນນິຍົມລ້ຽງແກະ ແລະ ແບ້ເປັນຈຳນວນຫຼວງຫຼາຍ, ສ່ວນໃຫຍ່ແມ່ນລ້ຽງເພື່ອເປັນສິນຄ້າ ແລະ ລ້ຽງເພື່ອຮັບໃຊ້ໃນງານຕ່າງໆ. ຈຳນວນແບ້ ແລະ ແກະໃນທົ່ວປະເທດ (2008) ມີ 289.000 ໂຕ, ແຂວງທີ່ລ້ຽງຫຼາຍກວ່າໝູ່ແມ່ນແຂວງສະຫວັນນະເຂດ 49.000 ໂຕ, ຫຼວງພະບາງ 44.000 ໂຕ ແລະ ຫົວພັນ 27.000 ໂຕ.

+ **ສັດປີກ:** ສັດປີກແມ່ນສັດທີ່ຄົນລາວນິຍົມລ້ຽງກັນຫຼາຍທີ່ສຸດເພາະເປັນສັດທີ່ລ້ຽງງ່າຍ, ໃນເມື່ອກ່ອນແມ່ນລ້ຽງເພື່ອບໍລິໂພກພາຍໃນຄອບຄົວເປັນຕົ້ນແມ່ນ: ໄກ່, ເປັດ, ຫ່ານ. ແຕ່ມາໃນປັດຈຸບັນກໍມີການລ້ຽງເປັນນິຄົມເພື່ອເປັນສິນຄ້າຈຶ່ງເຮັດໃຫ້ຈຳນວນສັດປີກເພີ່ມຂຶ້ນເລື້ອຍໆ. ປັດຈຸບັນ ການລ້ຽງສັດປີກມີປະມານ 22 ລ້ານໂຕ, ແຂວງທີ່ເດັ່ນກວ່າໝູ່ແມ່ນແຂວງຈຳປາສັກ 3.546.000 ໂຕ, ຫົວພັນ 2.332.000 ໂຕ ແລະ ແຂວງສະຫວັນນະເຂດ 2.286.000 ໂຕ.

ຕາຕະລາງ: ຜົນຜະລິດກະສິກຳ 2011-2014

ຊະນິດພືດ	2011	2012	2013	2014	ຫົວໜ່ວຍ
1. ເຂົ້ານາປີ	2.323.195	2.763.15.	2.734.970	3.211.584	ໂຕນ
2. ເຂົ້າໄຮ່	202.250	216.140	240.440	235.755	ໂຕນ
3. ເຂົ້ານາແຊງ	202.250	216.140	439.150	555.086	ໂຕນ
4. ສາລີ	1.096.235	1.125.485	1.214.085	1.412.440	ໂຕນ
5. ເຜືອກ ແລະ ມັນທຸກຊະນິດ	1.110.530	1.315.750	1.477.948	1.872.240	ໂຕນ
6. ຜັກ ແລະ ຖົ່ວຕ່າງໆ	1.225.370	910.085	3.313.705	1.550.460	ໂຕນ
7. ຖົ່ວດິນ	70.195	46.020	54.805	59.250	ໂຕນ
8. ຖົ່ວເຫຼືອງ	7.250	2.160	13.905	17.035	ໂຕນ
9. ຖົ່ວຂຽວ	4.790	4.325	3.365	4.000	ໂຕນ
10. ຢາສູບ	80.340	75.560	56.755	63.355	ໂຕນ
11. ຝ້າຍ	1.840	1.905	3.160	1.225	ໂຕນ
12. ອອຍ	1.222.000	1.055.675	864.130	1.840.465	ໂຕນ
13. ກາເຟ	52.010	87.330	88.790	113.580	ໂຕນ
14. ຊາ	3.580	3.975	6.105	7.935	ໂຕນ
ປະເພດສັດ					
1. ຄວາຍ	50.000	48.000	1.190.000	1.153.000	ໂຕ
2. ງົວ	16.000	17.000	1.714.000	1.766.000	ໂຕ
3. ໝູ	2.650.000	2.798.000	2.948.000	3.122.000	ໂຕ
4. ແກະ ແລະ ແບ້	4.000	5.000	470.000	481.000	ໂຕ

5. ສັດປີກ	26.852.000	28.776.000	30.724.000	32.408.000	ໂຕ
6. ປາທຳມະຊາດ	34.000.000	34.106.000	38.946	60.237	ໂຕນ
7. ປາລ້ຽງ	95.600.000	101.895.000	103.896	90.355	ໂຕນ

ແຫຼ່ງຂໍ້ມູນ: ກະຊວງກະສິກຳ ແລະ ປ່າໄມ້

ນອກຈາກນີ້ກໍຍັງມີຂະແໜງການທາງກະສິກຳອື່ນໆທີ່ຄ່ອຍໆຂະຫຍາຍຕົວຂຶ້ນຕາມໆກັນ.
ຕາຕະລາງສະແດງໄລຍະການຜະລິດກະສິກຳຂອງ ສ.ປ.ປ ລາວ:

ຊ່ວງເວລາ	ເດືອນ					ເດືອນ						
ປະເພດການ ຜະລິດ	5	6	7	8	9	10	11	12	1	2	3	4
ໄຮ່	ປູກ					ເກັບກູ້				ຖາງ		ຈູດ
ນາປີ		ຕົກກ້າ	ປັກ	ດຳ			ເກັບກູ້					
ນາແຊງ							ຕົກກ້າ	ດຳ		ເກັບກູ້		
ສວນ							ກຽມດິນ ແລະປູກ				ເກັບກູ້	

ຄໍາຖາມ :

1. ວຽກງານກະສິກຳມີບົດບາດ ແລະ ຄວາມສໍາຄັນແນວໃດໃນພື້ນຖານເສດຖະກິດແຫ່ງຊາດ?
2. ຍົກຕົວຢ່າງການປູກຝັງ, ລ້ຽງສັດຂອງລາວກ່ອນ ແລະ ຫຼັງປົດປ່ອຍເປັນຄືແນວໃດ?

ບົດທີ 13

ຂະແໜງອຸດສາຫະກຳ ແລະ ຫັດຖະກຳ

ຂະແໜງອຸດສາຫະກຳແມ່ນຂະແໜງການໜຶ່ງທີ່ມີຄວາມສຳຄັນໃນຂະບວນການພັດທະນາເສດຖະກິດ, ປັດຈຸບັນຂະແໜງອຸດສາຫະກຳພວມມີບົດບາດຕັດສິນໃນການພັດທະນາປະເທດຕ່າງໆໃນໂລກ ໂດຍສະເພາະແມ່ນຕໍ່ກັບປະເທດທີ່ຈະເລີນ ແລະ ປະເທດອຸດສາຫະກຳໃໝ່ນອກຈາກນີ້ ບັນດາປະເທດທີ່ກຳລັງພັດທະນາກໍເລັ່ງເປົ້າໝາຍໃສ່ພັດທະນາຂະແໜງອຸດສາຫະກຳເພື່ອສ້າງໂອກາດໃຫ້ແກ່ປະເທດຂອງຕົນຫຼຸດພື້ນຖານອອກຈາກຄວາມທຸກຍາກໃນດ້ານຕ່າງໆ, ເພາະວ່າ ປະເທດທີ່ພັດທະນາແລ້ວລາຍໄດ້ສ່ວນໃຫຍ່ແມ່ນມາຈາກຂະແໜງອຸດສາຫະກຳເປັນຕົ້ນຕໍ.

ສຳລັບປະເທດລາວຂະແໜງອຸດສາຫະກຳແມ່ນຍັງຢູ່ໃນລະດັບຕ່ຳ ຫຼື ຍັງມີລັກສະນະຫັດຖະກຳ, ເນື່ອງຈາກວ່າພື້ນຖານດ້ານວັດຖຸ, ເຕັກນິກວິທະຍາສາດຂອງເຮົາຍັງອ່ອນໄຫວ ແຕ່ເຖິງຢ່າງໃດກໍຕາມ, ມາເຖິງປັດຈຸບັນຂະແໜງການອຸດສາຫະກຳຂອງ ສ.ປ.ປ ລາວກໍຄ່ອຍໆພົ້ນເດັ່ນຂຶ້ນ.

1. ສະພາບການຂະຫຍາຍຕົວຂອງອຸດສາຫະກຳລາວ

ໃນໄລຍະເບື້ອງຕົ້ນອຸດສາຫະກຳຂອງລາວແມ່ນມີພຽງແຕ່ອຸດສາຫະກຳຊຸດຄືນຢ່າງດຽວຄື: ອຸດສາຫະກຳຊຸດຄືນກົວທີ່ບໍ່ໂພນຕົ້ວ (ຄຳມ່ວນ) ສ່ວນອຸດສາຫະກຳປະເພດອື່ນໆແມ່ນປາກົດຕົວແບບຫັດຖະກຳເປັນຕົ້ນແມ່ນອຸດສາຫະກຳໄມ້ ແຕ່ກໍຍັງເປັນຈຸດປະສົງຂອງພວກລ່າເມືອງຂຶ້ນແບບເກົ່າ ໂດຍຈະເປັນຮູບແບບການປຸ້ນສະດົມຊັບພະຍາກອນ ຖ້າສັງເກດເບິ່ງແລ້ວອຸດສາຫະກຳຂອງລາວຫາກໍເລີ່ມຂຶ້ນໃນໄລຍະການຕົກເປັນຫົວເມືອງຂຶ້ນຂອງຝຣັ່ງ (1893-1954) ແຕ່ກໍຖືກຈຳກັດຫຼາຍດ້ານ.

ແຕ່ພໍມາເຖິງໄລຍະການຕົກເປັນຫົວເມືອງຂຶ້ນແບບໃໝ່ (1954-1975) ກໍໄດ້ປາກົດມີພວກນາຍທຶນແຫ່ງຊາດ ແລະ ນາຍທຶນຕ່າງຊາດໄດ້ມາລົງທຶນໃສ່ໃນຂະແໜງອຸດສາຫະກຳ ແຕ່ກໍຍັງເປັນອຸດສາຫະກຳຊຸດຄືນຢູ່ຄື: ມີການສືບຕໍ່ຊຸດຄືນແຮ່ກົວທີ່ຄຳມ່ວນ, ຊຸດຄືນໄມ້ເພື່ອສົ່ງອອກ ນອກຈາກນີ້ພວກນາຍທຶນກໍຍັງລົງທຶນໃສ່ອຸດສາຫະກຳປຸງແຕ່ງ ໂດຍສະເພາະແມ່ນອຸດສາຫະກຳປຸງແຕ່ງໄມ້ແປຮູບເຊັ່ນ: ໄມ້ປູພື້ນ, ໄມ້ອັດ ແລະ ມີໂຮງງານເຫຼົ້າເບຍ, ໂຮງງານຊີມັງ ແລະ ອຸດສາຫະກຳອື່ນໆຈຳນວນໜຶ່ງ. ແຕ່ອຸດສາຫະກຳຕ່າງໆເຫຼົ່ານັ້ນແມ່ນຮັບໃຊ້ໃຫ້ປະເທດພຽງສ່ວນໜ້ອຍ, ສ່ວນໃຫຍ່ແມ່ນສົ່ງອອກ.

ຂະແໜງອຸດສາຫະກຳຂອງລາວໃນໄລຍະເບື້ອງຕົ້ນແມ່ນຮູບແບບຂອງອຸດສາຫະກຳລ່າເມືອງຂຶ້ນ, ການຜະລິດອຸດສາຫະກຳແມ່ນບໍ່ຕິດພັນກັບສັງຄົມ, ບໍ່ມີສ່ວນຊ່ວຍກະຕຸກຊຸກຍູ້ໃຫ້ແກ່ຂະແໜງກະສິກຳ ເພາະພວກເຂົາຫວັງແຕ່ຜົນກຳໄລຢ່າງດຽວ.

ພາຍຫຼັງທີ່ປະເທດລາວເຮົາໄດ້ຮັບການປົດປ່ອຍ ຈຶ່ງເຮັດໃຫ້ລັດຖະບານຕ້ອງໄດ້ຮັບຮ້ອນປັບປຸງ ແລະ ຟື້ນຟູບັນດາຂະແໜງອຸດສາຫະກຳຕ່າງໆໃຫ້ຮັບໃຊ້ແກ່ການຜະລິດກະສິກຳ ແລະ ຕອບສະໜອງໃຫ້ແກ່ສັງຄົມເທື່ອລະກ້າວໄດ້.

ມາເຖິງປີ 1986 ພາຍຫຼັງປະເທດຊາດໄດ້ນຳເອົາຈົນຕະນາການໃໝ່ເຂົ້າມາກໍເຮັດໃຫ້ ການພັດທະນາເສດຖະກິດຂອງລາວຫຼາຍດ້ານມີທ່າອ່ຽງທີ່ດີຂຶ້ນ, ໃນນີ້ຂະແໜງອຸດສາຫະກຳກໍແມ່ນພາກສ່ວນໜຶ່ງທີ່ມີທ່າຂະຫຍາຍຕົວຂຶ້ນຢ່າງບໍ່ຢຸດຢັ້ງ.

2. ເງື່ອນໄຂໃນການພັດທະນາອຸດສາຫະກຳຂອງລາວ:

ປະເທດລາວເຖິງຈະເປັນປະເທດນ້ອຍ ເຊິ່ງມີເນື້ອທີ່ 236.800 ກິໂລຕາແມັດ, ມີປະຊາກອນ 6.000.379 ຄົນ (2008), ແຕ່ກໍເປັນປະເທດທີ່ອຸດົມຮັ່ງມີໄປດ້ວຍຊັບໃນດິນສິນໃນນ້ຳ ແລະ ມີວັດທະນະທຳຫຼາກຫຼາຍທີ່ແຕກຕ່າງກັນອັນເປັນສິ່ງອຳນວຍຄວາມສະດວກໃນການເປີດປະຕູສູ່ໂລກພາຍນອກຂອງລາວ ເພື່ອດຶງດູດເອົານັກລົງທຶນມາລົງທຶນພາຍໃນປະເທດຂອງຕົນ, ສິ່ງຕ່າງໆເຫຼົ່ານີ້ລ້ວນແລ້ວແຕ່ຍັງບົ່ມຊ້ອນຢູ່ ແລະ ເປັນເງື່ອນໄຂທີ່ເປັນຜົນປະໂຫຍດໃຫ້ແກ່ປະເທດຊາດຢ່າງຫຼວງຫຼາຍ ເຮັດໃຫ້ອຸດສາຫະກຳຂອງປະເທດລາວມີການຂະຫຍາຍຕົວ ແລະ ມີຫຼາຍຂະແໜງການເຊັ່ນ:

- ອຸດສາຫະກຳຊຸດຄົ້ນບໍ່ແຮ່ປະກອບມີ: ເກືອ (ບ້ານເວີນຄຳ ນະຄອນຫຼວງວຽງຈັນ, ບ້ານເກີນ ແຂວງວຽງຈັນ, ບ້ານທ່າງາມ ແຂວງຄຳມ່ວນ, ແຂວງອັດຕະປື), ບໍ່ກົ່ວ (ໂພນຕົ້ວແຂວງຄຳມ່ວນ), ແກ້ວ (ຫ້ວຍຊາຍ ແຂວງບໍ່ແກ້ວ), ຫີນກາວ (ແຂວງສະຫວັນນະເຂດ), ຖ່ານຫີນ (ແຂວງວຽງຈັນ), ຫີນປູນຜະລິດຊີມັງ (ບ້ານຂັນໝາກ ແຂວງວຽງຈັນ), ຄຳ ແລະ ທອງແດງ (ແຂວງສະຫວັນນະເຂດ ແລະ ໄຊສົມບູນ)...



ໂຮງງານຊີມັງເມືອງວັງວຽງ ແຂວງວຽງຈັນ

- ອຸດສາຫະກຳປະກອບ ແລະ ສ້ອມແປງກິນຈັກປະກອບມີ: ໂຮງງານກິນຈັກດົງຈອງ (ນະຄອນຫຼວງວຽງຈັນ), ໂຮງງານກິນຈັກ ແລະ ຜະລິດເຄື່ອງມືການກະເສດທ່າງ່ອນ (ນະຄອນຫຼວງວຽງຈັນ)...

- ອຸດສາຫະກຳວັດສະດຸກໍ່ສ້າງ: ໂຮງງານດິນຈີ່, ດິນກະເບື້ອງ, ໂຮງງານເບຕິງ, ໂຮງງານສັງກະສີ, ໂຮງງານເຫຼັກເສັ້ນ (ນະຄອນຫຼວງວຽງຈັນທັງໝົດ), ໂຮງງານຊີມັງ (ແຂວງວຽງຈັນ, ບໍລິຄໍາໄຊ)...

- ອຸດສາຫະກຳເຄມີປະກອບມີ: ໂຮງງານສະບູຝຸ່ນ, ໂຮງງານຜະລິດຢາ, ໂຮງງານຜະລິດອີກຊີແຊນ (ນະຄອນຫຼວງວຽງຈັນ).


- ອຸດສາຫະກຳຕໍ່າແຜ່ນ ແລະ ຕັດຫຍິບປະກອບມີ: ໂຮງງານຕັດຫຍິບຕ່າງໆ ສ່ວນໃຫຍ່ແມ່ນຢູ່ນະຄອນຫຼວງວຽງຈັນ, ນອກນີ້ຍັງມີຢູ່ທີ່ແຂວງອຸດົມໄຊ.

- ອຸດສາຫະກຳຜະລິດເຄື່ອງອຸປະໂພກ-ບໍລິໂພກປະກອບມີ: ໂຮງງານເຂົ້າຈີ່, ໂຮງງານເຂົ້າໜົມ, ໂຮງງານນໍ້າປາ... ບັນດາໂຮງງານຕ່າງໆເຫຼົ່ານີ້ສ່ວນໃຫຍ່ແມ່ນຢູ່ນະຄອນຫຼວງວຽງຈັນ.

- ອຸດສາຫະກຳໄມ້ປະກອບມີ: ໂຮງງານໄມ້ແປຮູບຕ່າງໆທີ່ປາກົດມີຢູ່ທຸກແຂວງ.

- ອຸດສາຫະກຳພະລັງງານປະກອບມີ: ເຂື່ອນນໍ້າເທີນ, ເຂື່ອນນໍ້າງື່ມ, ເຂື່ອນເຊເຊັດ...

ບັນດາຂະແໜງອຸດສາຫະກຳຕ່າງໆເຫຼົ່ານີ້ ລ້ວນແຕ່ກໍາເນີດຂຶ້ນບົນເງື່ອນໄຂທີ່ບົ່ມຊ້ອນຢູ່ພາຍໃນປະເທດຂອງ ສ.ປ.ປ ລາວ.



ເຂື່ອນໄຟຟ້ານ້ຳງື່ມ ແຂວງວຽງຈັນ

3. ຜົນສໍາເລັດທາງດ້ານອຸດສາຫະກຳຂອງ ສ.ປ.ປ ລາວ ກ່ອນ ແລະ ຫຼັງການປົດປ່ອຍ

+ ກ່ອນການປົດປ່ອຍ: ໃນໄລຍະກ່ອນການປົດປ່ອຍອຸດສາຫະກຳຂອງລາວມີການຂະຫຍາຍຕົວຊັກຊ້າ ຍ້ອນບັນດາອຸດສາຫະກຳຕ່າງໆແມ່ນຕົກຢູ່ໃນກຳມີຂອງພວກລ່າເມືອງຂຶ້ນຕ່າງດ້າວ.

+ ພາຍຫຼັງການປົດປ່ອຍ, ບັນດາຂະແໜງອຸດສາຫະກຳຕ່າງໆຂອງລາວກໍໄດ້ຮັບການປັບປຸງປົວແປງ ແລະ ເອົາໃຈໃສ່ຈາກລັດຖະບານ ພ້ອມກັນນັ້ນກໍມີການເປີດປະຕູສູ່ໂລກພາຍນອກ ເພື່ອໃຫ້ນັກລົງທຶນເອກະຊົນທັງພາຍໃນ ແລະ ຕ່າງປະເທດເຂົ້າມາລົງທຶນໃນຂະແໜງການອຸດສາຫະກຳຕ່າງໆ ເຮັດໃຫ້ຂະແໜງອຸດສາຫະກຳຂອງລາວມີການຂະຫຍາຍຕົວຢ່າງບໍ່ຢຸດຢັ້ງ, ສ້າງລາຍຮັບໃຫ້ແກ່ປະເທດຊາດເປັນຈຳນວນຫຼວງຫຼາຍ ຕົວຢ່າງ: ອຸດສາຫະກຳພະລັງງານໄຟຟ້າ ຖືເປັນຂະແໜງອຸດສາຫະກຳທີ່ເປັນທ່າແຮງ ແລະ ມີຄວາມສໍາຄັນໃນການຊຸກຍູ້ໃຫ້ເສດຖະກິດຂະຫຍາຍຕົວ ປີ 1996-2000 ລັດຖະບານໄດ້ລົງທຶນ ໃສ່ຂະແໜງການນີ້ 80-90% ເຮັດໃຫ້ອຸດສາຫະກຳໄຟຟ້າຂະຫຍາຍຕົວຕໍ່ເນື່ອງເຊັ່ນ: ເຂື່ອນໄຟຟ້າຈາກ 1 ແຫ່ງ ໃນປີ 1975 (ເຂື່ອນນ້ຳງື່ມ) ມາເປັນ 10 ແຫ່ງໃນປີ 2005 (ເຊເຊັດ 1, ເທີນຫີນບູນ, ເຂື່ອນຫ້ວຍເຫາະ...).

ຜະລິດຕະພັນອຸດສາຫະກຳ ແລະ ຫັດຖະກຳທີ່ຜະລິດໄດ້ແຕ່ປີ 2010 ແລະ 2014

ຊື່ຜະລິດຕະພັນ	2010	2011	2013	2014	ຫົວໜ່ວຍ
1. ສະບຽງອາຫານ ແລະ ຢາສູບ					
1. ຂ້າສັດຂາຍຊີ້ນ	14.796	21.545	22.635	25.917	ໂຕນ
2. ເຂົ້າຈີ່ເຂົ້າໜົມ	4.572	6.954	7.441	7.553	ໂຕນ
3. ນ້ຳປາ-ສະອົວ	4.000	5.000	6.000	6.000	ຮຕລ
4. ເສັ້ນໝີ່-ເສັ້ນເຝີ	4.135	8.222	8.716	8.855	ໂຕນ
5. ອາຫານສັດ	90.000	147.000	156.000	160.000	ໂຕນ
6. ເກືອ	35.000	47.000	50.000	51.000	ໂຕນ
7. ປາແດກ	942	1.116	1.248	1.263	ໂຕນ
8. ນ້ຳກອນ	301.000	417.000	441.000	447.000	ໂຕນ
9. ນ້ຳດື່ມບໍລິສຸດ	9.780.000	11.547.000	12.078.000	12.223.000	ຮຕລ
10. ເຫຼົ້າຫິວໄປ	7.000	7.000	8.000	8.000	ຮຕລ
11. ເບຍ	2.008.000	4.406.000	4.715.000	4.772.000	ຮຕລ
12. ນ້ຳອັດລົມ	278.000	324.000	347.000	351.000	ຮຕລ
14. ກາເຟ	644	891	948	967	ໂຕນ
15. ຢາສູບ	140	150	158	161	ລ້ານຊອງ
16. ໃບຢາລາວ	5.540	6.730	6.933	7.085	ໂຕນ
17. ແບັງມັນຕົ້ນ	12.926	19.475	21.228	21.695	ໂຕນ
18. ເຂົ້າສານ	700.296	887.384	929.891	949.531	ໂຕນ
19. ນ້ຳຕານ	3.011	6.878	7.885	7.241	ໂຕນ
2. ແຮ່ທາດ					
1. ແຮ່ກົວ	925	1.484	1.158	1.737	ໂຕນ
2. ບາລິດ (ຫີນກາວ)	17.000	15.000	10.500	30.610	ໂຕນ
3. ຖານຫີນລິກໄນ	501.000	510.000	403.925	26.320	ໂຕນ
4. ຫີນກາວ	553.000	619.000	772.138	584.338	ໂຕນ
5. ຫີນແຮ່	416.000	512.000			ມ³
6. ດິນຊາຍ	759.000	935.000			ມ³
7. ຖານຫີນອັງຕຣາຊິດ	211.000	331.000	104.260	105.564	ໂຕນ

8. ແຮ່ສັງກະສີ	5.000	32.324	5.000		ໂຕນ
9. ຫີນປູນ	1.194.894	910.000	1.454.298	1.261.423	ໂຕນ
10. ຄຳ	5.105	7.001	42.500	35.619	ກິໂລ
11. ທອງແຜ່ນເຊໂປນ	64.322	87.235	89.886	87.673	ໂຕນ
12. ທອງເຂັ້ມຊຸ້ນພູ ເບຍ	298.730	288.153	319.712	344.056	ໂຕນ
13. ທອງເຂັ້ມຊຸ້ນ ເມືອງລອງ	3.793	4.970	2.500	190	ໂຕນ
14. ຊີນ	2.710	328	1.000		ໂຕນ
3. ເຄມີ					
1. ອີກຊີເຢັນ-ອາເຊ ຕີແລນ	128.000	165.000	170.000	174.000	ບັງ
2. ນ້ຳກົດໃສ່ໝໍ້ໄຟ	441	689	711	723	ຮຕລ
3. ເຫຼົ້າ 90	975	1.223	1.253	1.274	ຮຕລ
4. ສະບູຝຸ່ນ	1.798	2.020	2.124	2.160	ໂຕນ
5. ສະບູກອນ	1.869.000	2.429.000	2.522	2.565	ພັນກ້ອນ
6. ເກີບໜັງ	975.000	984.000	994.000	999.000	ພັນຄູ່
7. ໜັງເອືອບ	707	916	948	964	ໂຕນ
8. ຢາປົວພະຍາດ	13.727	14.953	15.701	15.968	ລ້ານກີບ
9. ຢາວັກແຊງ	9.600.000	10.000.000	11.000.000	11.000.000	ເຂັມ
10. ນ້ຳສີ	4.840	7.146	7.704	7.835	ໂຕນ
11. ເຄື່ອງປ່າລາສະຕິກ	9.286	12.863	13.327	13.553	ໂຕນ
4. ໄມ້ ແລະ ເຄື່ອງທີ່ຜະລິດດ້ວຍໄມ້					
1. ໄມ້ເລື່ອຍ	169.000	217.000	228.000	233.000	ມ ³
2. ໄມ້ອັດ	1.120.000	1.392.000	1.449.000	1.480.000	ແຜ່ນ
3. ໄມ້ປູພື້ນ	1.261.000	1.862.000	1.937.000	1.977.000	ມ ²
4. ເຟນິເຈີໄມ້	22.416	27.370	28.766	29.370	ລ້ານກີບ
5. ເຟນິເຈີຫວາຍ	2.233	2.727	2.760	2.818	ກີບ
6. ປຶ້ມຂຽນ	7.000.000	8.000.000	9.000.000	9.000.000	ຫົວ

5. ຕຳແຜ່ນ, ຕັດຫຍິບ					
1. ແຜ່ນແພ	2.371.000	2.739.000	2.791.000	2.856.000	ແມັດ
2. ເຄື່ອງນຸ່ງສຳເລັດ ຮູບ	53.430.000	54.455.000	55.000.000	56.150.000	ຜົນ
6. ຜະລິດຕະພັນກໍ່ສ້າງ					
1. ດິນຈີ່	331	539	551	563	ລ້ານກ້ອນ
2. ດິນບລອກ	4.956	8.078	8.402	8.578	ພັນກ້ອນ
3. ຊີມັງ	1.084	2.020	2.156	2.201	ພັນໂຕນ
4. ກະເບື້ອງ	1.831	2.418	2.558	2.600	ພັນແຜ່ນ
5. ຊີແພກ	1.488.127	1.984.988	2.104.087	2.158.273	ແຜ່ນ
6. ປູນຂາວ	2.383	3.777	3.853	3.934	ໂຕນ
7. ເລົາໄຟຟ້າ	102	170	177	178	ພັນຕົ້ນ
7. ເຄື່ອງຜະລິດດ້ວຍໂລຫະ ແລະ ພະລັງງານໄຟຟ້າ					
1. ເຄື່ອງມືກະເສດ	58.552.000	69.542.000	70.725.000	72.210.000	ພັນກີບ
2. ສັງກະສີ	4.000.000	4.800.000	5.000.000	5.000.000	ແຜ່ນ
3. ຕະປູ	2.381	2.576	2.638	2.693	ໂຕນ
4. ພັດລົມ	352.000	363.000	373.000	379.000	ໜ່ວຍ
5. ສາຍໄຟ	137.530.000	250.138.000	259.644.000	265.096.000	ແມັດ
6. ລວດໜາມ	33.000	42.000	43.000	44.000	ໂຄ້ງ
7. ເຫຼັກເສັ້ນ	28.750	39.013	41.355	42.223	ໂຕນ
8. ພະລັງງານໄຟ ຟ້າ	8.345.000	12.802.000	15.497.000	14.911.000	ກລວ
9. ນ້ຳປະປາ	86.100.000	101.500.000	107.968.000	126.268.000	ມ³

ແຫຼ່ງຂໍ້ມູນ: ກະຊວງອຸດສາຫະກຳ ແລະ ການຄ້າ, ກະຊວງພະລັງງານ ແລະ ບໍ່ແຮ່

ນັບແຕ່ພັກ ແລະ ລັດຖະບານໄດ້ນຳພາປະເທດຊາດເຂົ້າສູ່ການປ່ຽນແປງໃໝ່ທາງດ້ານເສດຖະກິດໃນຊ່ວງປີ 1986 ເປັນຕົ້ນມາ, ນະໂຍບາຍການພັດທະນາອຸດສາຫະກຳກໍໄດ້ມີການປ່ຽນແປງ ລັດຖະບານໄດ້ກຳນົດຍຸດທະສາດການພັດທະນາປະເທດໂດຍການຫັນເປັນອຸດສາຫະກຳ ແລະ ຫັນສະໄໝເຊິ່ງເປັນຂະບວນວິວັດທີ່ຂາດອອກຈາກກັນບໍ່ໄດ້. ສະນັ້ນ, ພັກ-ລັດຖະບານຈຶ່ງໄດ້ວາງຈຸດໝາຍພັດທະນາປະເທດຊາດ ໂດຍການຫັນເປັນອຸດສາຫະກຳ ແລະ ຫັນສະໄໝ,

ພັກໄດ້ເນັ້ນໜ້າວ່າການຫັນເປັນອຸດສາຫະກຳຂອງປະເທດເຮົາ ຕ້ອງຕິດພັນກັບການຫັນເປັນທັນສະໄໝ ແລະ ບໍ່ຕັດແຍກອອກຈາກກັນ, ດັ່ງສະແດງອອກໃນມະຕິກອງປະຊຸມຄັ້ງທີ IV ສະໄໝທີ VII ຂອງຄະນະບໍລິຫານງານສູນກາງພັກ (ທີ່ນະຄອນຫຼວງວຽງຈັນ 23 ມີນາ 2002) ມີຕອນໜຶ່ງໄດ້ເວົ້າວ່າ: ຕ້ອງສ້າງຄວາມເຂົ້າໃຈອັນຖືກຕ້ອງກັບການຫັນເປັນອຸດສາຫະກຳ ແລະ ທັນສະໄໝ ເຊິ່ງບໍ່ພຽງແຕ່ມີເປົ້າໝາຍພັດທະນາອຸດສາຫະກຳດ້ານດຽວ, ແຕ່ແມ່ນການຫັນປ່ຽນທົ່ວພື້ນຖານເສດຖະກິດຂອງຊາດຈາກການຜະລິດກະສິກຳ ແລະ ໃຊ້ແຮງງານ, ເຕັກນິກວິທະຍາສາດທີ່ຫຼ້າຫຼັງ, ສະມັດຖະພາບ, ຄຸນນະພາບຕໍ່າເປັນຕົ້ນຕໍໄປສູ່ພື້ນຖານເສດຖະກິດທີ່ມີສະມັດຖະພາບ, ຄຸນນະພາບສູງທີ່ອີງໃສ່ວິທີການຜະລິດອຸດສາຫະກຳ, ອີງໃສ່ຄວາມກ້າວໜ້າທາງດ້ານວິທະຍາສາດເຕັກໂນໂລຊີໃໝ່. ການເປັນອຸດສາຫະກຳ ແລະ ທັນສະໄໝແມ່ນຂະບວນວິວັດການຫັນປ່ຽນອັນພື້ນຖານທີ່ມີລັກສະນະຮອບດ້ານ ແລະ ເລິກເຊິ່ງໃນທຸກເຂດ, ເຊິ່ງກ່ອນອື່ນໝົດແມ່ນການຫັນປ່ຽນໃນບັນດາການເຄື່ອນໄຫວດ້ານການຜະລິດທຸລະກິດ, ການບໍລິການ ແລະ ການຄຸ້ມຄອງເສດຖະກິດ-ສັງຄົມ ຕະຫຼອດເຖິງການປ່ຽນແປງດ້ານຈົນຕະນາການ, ແນວຄິດ ແລະ ແບບແຜນດຳລົງຊີວິດຂອງປະຊາຊົນທົ່ວສັງຄົມ. ການຫັນເປັນອຸດສາຫະກຳ ແລະ ທັນສະໄໝຢູ່ ສ.ປ.ປ ລາວ ແມ່ນຕ້ອງໄດ້ເລັ່ງໃສ່ບັນດາທັດສະນະ ແລະ ຈຸດປະສົງລວມບາງດ້ານດັ່ງນີ້:

- ພັດທະນາເສດຖະກິດທີ່ເປັນເອກະລາດເປັນເຈົ້າຕົນເອງ.
- ສ້າງພື້ນຖານເສດຖະກິດສັງຄົມນິຍົມທີ່ເຂັ້ມແຂງໂດຍສ້າງເສດຖະກິດຂອງລັດໃຫ້ເຂັ້ມແຂງ ແລະ ລິເລີ່ມສ້າງເສດຖະກິດລວມໝູ່ໃຫ້ເກີດຂຶ້ນ.
- ການຫັນເປັນອຸດສາຫະກຳ ແລະ ທັນສະໄໝຕ້ອງຮັບປະກັນຄວາມສົມສ່ວນລະຫວ່າງເສດຖະກິດຂອງສັງຄົມ ແລະ ສິ່ງແວດລ້ອມ.
- ກໍ່ສ້າງໂຄງປະກອບເສດຖະກິດທີ່ສົມສ່ວນ: ກະສິກຳ, ປ່າໄມ້, ອຸດສາຫະກຳ ແລະ ບໍລິການ.
- ປົດປ່ອຍກຳລັງການຜະລິດທີ່ຫຼ້າຫຼັງໄປສູ່ອັນທີ່ກ້າວໜ້າ ແລະ ທັນສະໄໝ, ຊຸກຍູ້ການເຕີບໂຕ ແລະ ການຂະຫຍາຍຕົວຂອງເສດຖະກິດແຫ່ງຊາດ.

4. ຜົນສຳເລັດທາງດ້ານທັດຖະກຳ

ທັດຖະກຳກໍແມ່ນຂະແໜງການໜຶ່ງທີ່ຂະຫຍາຍຕົວຢ່າງຕໍ່ເນື່ອງດ້ານຈຳນວນການລົງທຶນຂອງລັດ, ການລົງທຶນຂອງເອກະຊົນທັງພາຍໃນ ແລະ ຕ່າງປະເທດ. ໃນຊ່ວງໄລຍະປີ 2001-2005 ຍອດຜະລິດຕະພັນທັດຖະກຳໄດ້ເພີ່ມຂຶ້ນ 8% ຕໍ່ປີ. ການຜະລິດສິນຄ້າທັດຖະກຳໄດ້ຮັບ

ການພັດທະນາທາງດ້ານລວດລາຍ ແລະ ສີໄມ້ລາຍມື, ສ້າງວຽກເຮັດງານທຳ ແລະ ສ້າງລາຍຮັບ ເພີ່ມຂຶ້ນ. ການລົງທຶນຂອງນັກລົງທຶນທັງພາຍໃນ ແລະ ຕ່າງປະເທດມີຈຳນວນ 40 ຫົວໜ່ວຍ. ການຜະລິດສ່ວນໜຶ່ງກໍໄດ້ຈັດຕັ້ງກັນເປັນກຸ່ມເຊັ່ນ: ກຸ່ມຫັດຖະກຳແຜ່ນແພລາວທີ່ເຮັດດ້ວຍມື, ຍ້ອມສີທຳມະຊາດທີ່ມີທັງຜ້າໄໝມ້ອນ ແລະ ຜ້າຝ້າຍ, ກຸ່ມຈັກສານ, ກຸ່ມປັ້ນດິນເຜົາ, ກຸ່ມຄວັດລວດລາຍ, ກຸ່ມຜະລິດເຄື່ອງເອ້ຍ້ອງ ແລະ ອື່ນໆ.



ຫັດຖະກຳເຄື່ອງເງິນ ແລະ ໄມ້



ຫັດຖະກຳຈັກສານ



ຫັດຖະກຳຕຳແຜ່ນ

ຄໍາຖາມ:

1. ສະພາບການຂະຫຍາຍຕົວອຸດສາຫະກຳຂອງລາວເປັນຄືແນວໃດ?
2. ຈິ່ງອະທິບາຍເງື່ອນໄຂກ່ຽວກັບການພັດທະນາອຸດສາຫະກຳລາວ?
3. ໃຫ້ປຸງບາງບູລິມະສິດສໍາເລັດຂອງອຸດສາຫະກຳລາວກ່ອນ ແລະ ຫຼັງການປົດປ່ອຍ.
4. ຜົນສໍາເລັດຂະແໜງຫັດຖະກຳຂອງລາວເປັນຄືແນວໃດ?

ບົດເຝິກຫັດ:

ໃຫ້ນັກຮຽນສັງລວມຮູບພາບກ່ຽວກັບວຽກງານອຸດສາຫະກຳ ແລະ ຫັດຖະກຳຂອງລາວ ແລ້ວສ້າງເປັນມູມຂ່າວສານຂອງທ້ອງ ຫຼື ຂອງຊັ້ນຮຽນ. (ອາດເຮັດເປັນກຸ່ມ ຫຼື ເປັນລາຍບຸກຄົນ).

ບົດທີ 14

ຂະແໜງການຄົມມະນາຄົມຂົນສົ່ງ ແລະ ການສື່ສານ

1. ບົດບາດ ແລະ ຄວາມສໍາຄັນຂອງຂະແໜງການຄົມມະນາຄົມຂົນສົ່ງ

ຂະແໜງຄົມມະນາຄົມຂົນສົ່ງແມ່ນຂະແໜງທີ່ບໍ່ຜະລິດໂດຍກົງແຕ່ມີບົດບາດສໍາຄັນເຊື່ອມຕໍ່ຂະບວນການກໍ່ສ້າງເສດຖະກິດ ແລະ ການເຄື່ອນໄຫວວຽກງານຕ່າງໆຢູ່ໃນສັງຄົມ, ເປັນປັດໄຈທີ່ອໍານວຍຄວາມສະດວກໃຫ້ແກ່ຂະແໜງການຜະລິດອື່ນໆ, ຂະແໜງບໍລິການໃຫ້ມີການເຕີບໃຫຍ່ຂະຫຍາຍຕົວໄວ. ດັ່ງນັ້ນ, ພັກ-ລັດຖະບານຂອງ ສ.ປ.ປ ລາວ ຈຶ່ງກໍານົດແນວທາງນະໂຍບາຍໂດຍຖືເອົາວຽກງານການຄົມມະນາຄົມຂົນສົ່ງເປັນປາຍແຫຼມ ເພື່ອສ້າງເງື່ອນໄຂໃຫ້ແກ່ບັນດາເສດຖະກິດອື່ນໆມີການຂະຫຍາຍຕົວ.

2. ບັນດາປັດໄຈທີ່ສົ່ງຜົນສະທ້ອນຕໍ່ວຽກງານການຄົມມະນາຄົມຂົນສົ່ງໃນ

ສ.ປ.ປ ລາວ

2.1 ປັດໄຈດ້ານທຳມະຊາດ

ສະພາບດ້ານພູມສາດທຳມະຊາດຂອງລາວ ລ້ວນແຕ່ມີຜົນສະທ້ອນຢ່າງເລິກເຊິ່ງໃຫ້ແກ່ວຽກງານການຄົມມະນາຄົມຂົນສົ່ງທັງທາງກົງ ແລະ ທາງອ້ອມ.

- **ເງື່ອນໄຂດ້ານທີ່ຕັ້ງພູມສາດ:** ປະເທດລາວຕັ້ງຢູ່ລະຫວ່າງກາງແຫຼມອິນດູຈີນ ແລະ ອ້ອມຮອບດ້ວຍປະເທດຕ່າງໆເຊັ່ນ: ສ.ປ ຈີນ, ມຽນມາ, ໄທ, ກຳປູເຈຍ ແລະ ຫວຽດນາມໃນດ້ານທີ່ຕັ້ງຈຶ່ງຖືວ່າປະເທດລາວກາຍເປັນເຂດເສັ້ນທາງຜ່ານການຄ້າຂອງບັນດາປະເທດໃນແຫຼມອິນດູຈີນ. ດັ່ງນັ້ນ ພັກ ແລະ ລັດຖະບານ ຈຶ່ງໄດ້ພະຍາຍາມປ່ຽນຈຸດດ້ອຍ (ບໍ່ມີເສັ້ນທາງອອກສູ່ທະເລ) ໃຫ້ເປັນໂອກາດ ໂດຍກໍານົດແນວທາງເຮັດໃຫ້ປະເທດລາວກາຍເປັນເສັ້ນທາງຜ່ານຂອງບັນດາປະເທດທີ່ມີຊາຍແດນຮ່ວມ.

- **ເງື່ອນໄຂດ້ານທໍລະນີສາດ:** ທໍລະນີສາດຂອງລາວນອນຢູ່ໃຈກາງຂອງແຜ່ນທໍລະນີລວມຂອງແຫຼມອິນດູຈີນ ເຊິ່ງມີການເຄື່ອນໄຫວ-ປະກອບສ້າງ ແລະ ປ່ຽນແປງອັນຍາວນານຫຼາຍສັງກາດຈົນເຖິງສັງກາດທີ IV ບັນດາການເໜັງຕີງດັ່ງກ່າວຈຶ່ງຢຸດເຊົາ ແລະ ນັບແຕ່ນັ້ນພື້ນທໍລະນີຂອງລາວໄດ້ກາຍເປັນພື້ນທໍລະນີທີ່ສະຫງົບໝັ້ນທຸ່ງບໍ່ມີການເຄື່ອນໄຫວທີ່ຮຸນແຮງ, ບໍ່ມີແຜ່ນດິນໄຫວ-ພູໄຟລະເບີດ. ສະພາບທໍລະນີດັ່ງກ່າວເປັນເງື່ອນໄຂສະດວກໃຫ້ແກ່ການກໍ່ສ້າງລະບົບຄົມມະນາຄົມຂົນສົ່ງທາງບົກ, ທາງນໍ້າ ແລະ ທາງອາກາດ. ນອກນັ້ນ ທໍລະນີຂອງລາວກໍຍັງປະ

ກອບດ້ວຍບັນດາຫົນຕ່າງໆທີ່ເປັນວັດຖຸດິບພື້ນຖານເພື່ອຮັບໃຊ້ແກ່ການກໍ່ສ້າງຂົວ, ທໍ່, ເສັ້ນທາງ, ທ່າເຮືອ, ສະໜາມບິນ...

- **ເງື່ອນໄຂດ້ານພູມສັນຖານ:** ສ.ປ.ປ ລາວເປັນປະເທດທີ່ມີຊື່ລືນາມວ່າ “ບ້ານພູເມືອງຜາ” ເນື້ອທີ່ຫຼາຍກວ່າ 80% ເປັນພູມສັນຖານພູຜາສູງຊັນ ແລະ ພູພຽງ ເຊິ່ງເຂດພູຜາສູງດັ່ງກ່າວສ່ວນໃຫຍ່ປົກຄຸມພາກເໜືອ ແລະ ພາກຕາເວັນອອກຂອງປະເທດ ແລະ ບັນດາພູສູງ, ພູພຽງດັ່ງກ່າວນັ້ນໄດ້ປະກອບສ້າງໃຫ້ພູມສັນຖານລາວມີຄວາມສະຫຼັບສັບຊ້ອນ ແລະ ມີຄວາມທຸລະກັນດານເຊັ່ນ: ມີເປັນພູຜາສູງຊັນ, ຮ່ອມເຫວເລິກເຊິ່ງສ້າງຄວາມຫຍຸ້ງຍາກໃຫ້ແກ່ການກໍ່ສ້າງລະບົບເສັ້ນທາງຕ່າງໆ.

- **ເງື່ອນໄຂດ້ານອາກາດ:** ປະເທດລາວນອນຢູ່ໃນພູມອາກາດຮ້ອນຊຸ່ມມໍລະສຸມ ເຊິ່ງປະກອບດ້ວຍ 2 ລະດູຄື: ລະດູແລ້ງ ແລະ ລະດູຝົນ.

ລະດູຝົນ: ມີຝົນຕົກຫຼາຍ, ນ້ຳໄຫຼເຊາະໜ້າດິນ ແລະ ມັກເກີດມີໄພນ້ຳຖ້ວມ, ດິນເຈື່ອນເລື້ອຍໆບາງຄັ້ງກໍ່ມີລົມພາຍຸ ແລະ ຝົນຕົກແກ່ຍາວຫຼາຍມື້ ຈຶ່ງສ້າງຄວາມລຳບາກໃຫ້ແກ່ການຄົມມະນາຄົມຂົນສົ່ງ ແລະ ການສ້າງລະບົບຄົມມະນາຄົມຂົນສົ່ງເຊັ່ນ: ສ້າງຖະໜົນ, ຂົວ...

ລະດູແລ້ງ: ບໍ່ມີຝົນ ການປ່ຽນແປງທາງດ້ານອາກາດມີໜ້ອຍ ເຊິ່ງນັບວ່າເປັນຊ່ວງເວລາທີ່ເໝາະສົມໃຫ້ແກ່ການຄົມມະນາຄົມ-ຂົນສົ່ງ ກໍ່ຄືການກໍ່ສ້າງເສັ້ນທາງຄົມມະນາຄົມ-ຂົນສົ່ງ, ແຕ່ກໍ່ມີຄວາມຫຍຸ້ງຍາກໃຫ້ແກ່ການຄົມມະນາຄົມທາງນ້ຳ ເນື່ອງຈາກວ່າ ນ້ຳບົກແຫ້ງ ມີແກ້ງມີຕາດຫຼາຍ ຫຼື ບາງຄັ້ງອາກາດໜາວແຮງ ມີໝອກຫຼາຍສ້າງຄວາມຫຍຸ້ງຍາກໃຫ້ແກ່ການຄົມມະນາຄົມ-ຂົນສົ່ງທາງອາກາດ.

ເງື່ອນໄຂດ້ານແມ່ນ້ຳລຳເຊ: ສ.ປ.ປ ລາວມີແມ່ນ້ຳລຳເຊໜາແໜ້ນແຈກຢາຍຢູ່ທົ່ວປະເທດ. ແມ່ນ້ຳລຳເຊຕ່າງໆ ນັບທັງແມ່ນ້ຳຂອງເປັນເສັ້ນທາງຄົມມະນາຄົມທາງນ້ຳທີ່ບໍ່ສະດວກດີເທົ່າທີ່ຄວນກໍ່ອອນປັດໄຈດັ່ງນີ້:

ລະບອບນ້ຳໄຫຼຂອງແມ່ນ້ຳໃນລາວບໍ່ສະໜ້າສະເໝີເຊິ່ງມີນ້ຳຫຼາຍໃນລະດູຝົນ ຫຼື ບາງຄັ້ງຫຼາຍໂພດ (ນ້ຳນອງ) ຫຍຸ້ງຍາກໃນການເດີນເຮືອ ແລະ ມີນ້ຳໜ້ອຍໂພດໃນລະດູແລ້ງ ເຮັດໃຫ້ທ້ອງນ້ຳຕື້ນ ມີແກ້ງ ມີຕາດຫຼາຍ ເຮືອສິນຄ້າບັນທຸກໜັກບໍ່ສາມາດເດີນໄດ້.

ຍ້ອນວ່າແມ່ນ້ຳໃນລາວມີລະດັບຄ້ອຍຊັນຕາມລັກສະນະຂອງພູມສັນຖານເຮັດໃຫ້ນ້ຳໄຫຼແຮງ ໂດຍສະເພາະສາຂາຂອງແມ່ນ້ຳຂອງ ນ້ຳໜ້ອຍໄຫຼແຮງ ເຊິ່ງມີຄວາມຫຍຸ້ງຍາກທັງເປັນອັນຕະລາຍຕໍ່ການຄົມມະນາຄົມ.

2.2 ປັດໄຈທາງດ້ານເສດຖະກິດ-ສັງຄົມ:

ເງື່ອນໄຂດັ່ງກ່າວນີ້ນັບວ່າ ມີຜົນສະທ້ອນຕໍ່ການຂະຫຍາຍວຽກງານຄົມມະນາຄົມຂົນສົ່ງຢູ່ໃນສ.ປ.ປ ລາວເຊັ່ນ: ມີເສດຖະກິດອ່ອນນ້ອຍແບບທຳມະຊາດລາຍໄດ້ຕ່ຳ ແລະ ຂະຫຍາຍຕົວຊ້າ, ພ້ອມນີ້ພື້ນຖານດ້ານວັດທະນະທຳຮີດຄອງປະເພນີ ແລະ ຄວາມເຊື່ອຂອງປະຊາຊາຊົນທ້ອງຖິ່ນກໍຍັງມີສ່ວນຈຳກັດຕໍ່ການພັດທະນາເສັ້ນທາງຄົມມະນາຄົມ-ຂົນສົ່ງ.

- **ເງື່ອນໄຂທາງດ້ານທຶນ ແລະ ເຕັກນິກ-ວິຊາການ:** ເນື່ອງຈາກ ສ.ປ.ປ ລາວ ມີລາຍໄດ້ແຫ່ງຊາດຕ່ຳ, ກົງກັນຂ້າມການກໍ່ສ້າງລະບົບຄົມມະນາຄົມ-ຂົນສົ່ງຍັງຕ້ອງການງົບປະມານຢ່າງຫຼວງຫຼາຍ, ອີກດ້ານໜຶ່ງຍັງຂາດເຂີນເຕັກນິກ ແລະ ນັກວິຊາການທີ່ມີຄວາມຮູ້ຄວາມສາມາດ, ຄວາມຊຳນິຊຳນານດ້ານການກໍ່ສ້າງລະດັບມາດຕະຖານສາກົນ.

- **ເງື່ອນໄຂທາງດ້ານການສຶກສາ:** ພື້ນຖານດ້ານການສຶກສາຂອງປະຊາກອນຍັງຕ່ຳ ໂດຍສະເພາະເຂດຫ່າງໄກສອກຫຼີກ. ດັ່ງນັ້ນ, ຈຶ່ງໄດ້ຮັບຜົນສະທ້ອນໂດຍກົງຕໍ່ການກໍ່ສ້າງ ແລະ ແນວທາງປົກປັກຮັກສາລະບົບການຄົມມະນາຄົມ-ຂົນສົ່ງ.

ຕົວຢ່າງ: ຮີດຄອງປະເພນີບາງທ້ອງຖິ່ນຍັງບໍ່ທັນເຫັນດີຕໍ່ການບຸກເບີກເສັ້ນທາງ...ຜ່ານເຂດທີ່ພວກເຂົາເຈົ້າມີຄວາມເຊື່ອ ແລະ ເຫັນວ່າສັກສິດ, ເຂັດຂວາງຕ່າງໆ ຫຼື ເຂດກຳມະສິດຂອງເຂົາເຈົ້າ. ການລ້ຽງສັດປະປ່ອຍຕາມເສັ້ນທາງ...ເປັນການກົດຂວາງສ້າງຄວາມລຳຄານມີຄວາມສ່ຽງຕໍ່ການເກີດອຸບັດເຫດ ແລະ ສ້າງຄວາມເປີເປື້ອນຕໍ່ເສັ້ນທາງ...

3. ລະບົບເສັ້ນທາງຄົມມະນາຄົມຂອງລາວ

ເຖິງວ່າປະເທດລາວບໍ່ມີຊາຍແດນຕິດກັບທະເລກໍຕາມ ແຕ່ລະບົບເສັ້ນທາງຄົມມະນາຄົມຂອງລາວກໍໄດ້ຮັບການກໍ່ສ້າງຢ່າງເປັນລະບົບພໍສົມຄວນ ເຊິ່ງປະກອບດ້ວຍ:

3.1 ເສັ້ນທາງຄົມມະນາຄົມທາງບົກ

ໃນບັນດາຂະແໜງການຄົມມະນາຄົມຢູ່ໃນ ສ.ປ.ປ ລາວ ການຄົມມະນາຄົມທາງບົກແມ່ນຂະແໜງທີ່ພົ້ນເດັ່ນກວ່າໝູ່ ເພາະເປັນຂະແໜງການດຽວທີ່ຂະຫຍາຍຕົວ ແລະ ນິຍົມໃຊ້ກັນຫຼາຍ ເຊິ່ງຕະຫຼອດເວລາທີ່ຜ່ານມາລັດຖະບານ ສ.ປ.ປ ລາວໄດ້ຕັ້ງໜ້າບູລະນະປົວແປງ ແລະ ສ້າງເສັ້ນທາງລົດຫຼາຍໆເສັ້ນ ເຊິ່ງພາໃຫ້ທຸກໆແຂວງມີເສັ້ນທາງເຊື່ອມຕໍ່ຈອດກັນ ແຕ່ກໍມີບາງເຂດທີ່ຫ່າງໄກສອກຫຼີກຍັງຂາດເສັ້ນທາງ. ໃນປີ 1976 ສ.ປ.ປ ລາວມີເສັ້ນທາງບົກຍາວທັງໝົດ 11.462 ກມ, ປີ 1995 ມີເສັ້ນທາງຍາວທັງໝົດ 18.363 ກມ ແລະ ມາເຖິງປີ 2008 ສາມາດຂະຫຍາຍເສັ້ນທາງເພີ່ມຂຶ້ນໄດ້ຫຼາຍ ແລະ ມີຄວາມຍາວທັງໝົດ 34.994 ກມ, ໃນນັ້ນປູຢ່າງແລ້ວ 4.739 ກມ,

ປູຫີນ 10.928 ກມ ແລະ ປູດິນແດງ 19.327 ກມ ມີຂົວຖາວອນແລ້ວ 500 ແຫ່ງ. ນັບແຕ່ມີການ ປ່ຽນແປງທາງດ້ານການປົກຄອງເປັນຕົ້ນມາ, ການຂົນສົ່ງສິນຄ້າ ແລະ ຄົນໂດຍສານທາງບົກໄດ້ ຮັບການເພີ່ມຂຶ້ນຢ່າງຕໍ່ເນື່ອງ, ສາມາດຂົນສົ່ງສິນຄ້າທາງບົກໃນປີ 2008 ໄດ້ເຖິງ 3.659.000 ໂຕນ ໃນຂະນະທີ່ຂະໜາດການຈໍລະຈອນສິນຄ້າໃນປີດັ່ງກ່າວໄດ້ 354.500.000 ໂຕນ/ກມ, ບໍລິ ມາດຂົນສົ່ງຜູ້ໂດຍສານກໍສາມາດປະຕິບັດໄດ້ 37.617.800 ເທື່ອຄົນ ແລະ ຂະໜາດຂອງການຈໍ ລະຈອນໂດຍສານໃນປີດຽວກັນນີ້ 2.513.300 ລ້ານຄົນ/ກມ ແລະ ມີເສັ້ນທາງສາຍສໍາຄັນຕ່າງໆ ຄື:

ເສັ້ນທາງຫຼວງແຫ່ງຊາດເລກທີ 13 ສາຍສໍາຄັນຜ່ານແຕ່ເໜືອເຖິງໃຕ້ ແລະ ເສັ້ນທາງ ອື່ນໆ ເຊັ່ນ: ເສັ້ນທາງເລກ 1: ເສັ້ນທາງເລກ 1 ໄດ້ຖືກກໍານົດເປັນເສັ້ນທາງ ຫຼວງແຫ່ງຊາດສາຍຫຼັກເສັ້ນ ທີ 2 ເຊິ່ງຕັດຜ່ານເຂດໃຈກາງຂອງປະເທດ ຕັ້ງແຕ່ເໜືອເຖິງໃຕ້ໂດຍເລີ່ມແຕ່ຊາຍແດນລາວ-ຈີນ ຜ່ານເມືອງຍອດອູ-ເມືອງບຸນເໜືອທາບຸນໃຕ້ແຂວງຜົ້ງສາລີແລ້ວໄປຕໍ່ໃສ່ເສັ້ນທາງເລກ 2 ເພື່ອໄປ ຫາເມືອງຫຼາ, ເມືອງໄຊແຂວງອຸດົມໄຊ ແລະ ຕໍ່ໃສ່ກັບເສັ້ນທາງເລກທີ 13 ເພື່ອໄປເມືອງນ້ຳບາກ- ເມືອງງອຍ-ເມືອງວຽງຄໍາແລ້ວຕໍ່ໃສ່ເສັ້ນທາງເລກທີ 7 ເພື່ອໄປສູ່ເມືອງແປກແຂວງຊຽງຂວາງແລ້ວ ຈຶ່ງເຊື່ອມຕໍ່ໃສ່ກັບເສັ້ນທາງເລກທີ 8 ທີ່ຜ່ານເມືອງຄໍາເກີດແຂວງບໍລິຄໍາໄຊ ແລະ ຈາກເມືອງຄໍາ ເກີດໄປຕັດຜ່ານແຂວງຄໍາມ່ວນ ແລະ ອອກສູ່ເມືອງພິນແຂວງສະຫວັນນະເຂດຕໍ່ໃສ່ເມືອງຕຸ້ມ ລານ-ເມືອງສາລະວັນແຂວງສາລະວັນ, ຈາກນັ້ນກໍຜ່ານເມືອງລະມາມແຂວງເຊກອງແລ້ວໄປຕິດ ຈອດເສັ້ນທາງເລກທີ 18 ແຂວງອັດຕະປື.

- ເສັ້ນທາງເລກທີ 2: ເລີ່ມຈາກເມືອງປາກແບງໄປຫາເມືອງໄຊ ແຂວງອຸດົມໄຊຕໍ່ໃສ່ເສັ້ນ ທາງເລກທີ 1 ເພື່ອອອກສູ່ເມືອງລາ-ເມືອງຂວາ-ເມືອງໃໝ່ແຂວງຜົ້ງສາລີແລ້ວອອກສູ່ຊາຍແດນ ລາວ-ຫວຽດນາມ.

- ເສັ້ນທາງເລກທີ 4: ເລີ່ມແຕ່ຊາຍແດນລາວໄທຜ່ານເມືອງແກ່ນທ້າວ-ເມືອງປາກລາຍ ເມືອງພຽງ ເມືອງໄຊຍະບູລີແຂວງໄຊຍະບູລີໄປຮອດເມືອງຊຽງເງິນແຂວງຫຼວງພະບາງ.

- ເສັ້ນທາງເລກທີ 6: ແຍກຈາກເສັ້ນທາງເລກທີ 1 ຢູ່ເມືອງຫົວເມືອງແຂວງຫົວພັນຜ່ານ ເມືອງຊໍາເໜືອແລ້ວອອກສູ່ຊາຍແດນລາວ-ຫວຽດນາມ.

- ເສັ້ນທາງເລກທີ 7: ແຍກຈາກເສັ້ນທາງເລກທີ 13 ເໜືອຢູ່ສາລາພູຄູນຜ່ານເມືອງພູກູດ- ເມືອງແປກ-ເມືອງຄໍາ-ເມືອງໜອງແຮດແຂວງຊຽງຂວາງແລ້ວອອກສູ່ຊາຍແດນລາວ-ຫວຽດນາມ ມີຄວາມຍາວ 268 ກມ.

- ເສັ້ນທາງເລກທີ 8: ເລີ່ມຕົ້ນແຍກອອກຈາກເສັ້ນທາງເລກທີ 13 ໃຕ້ທີ່ບ້ານວຽງຄຳເມືອງ ປາກກະດິງໄປເຊື່ອມຕໍ່ກັບເສັ້ນທາງເລກທີ 1 ຜ່ານເມືອງຄຳເກີດແຂວງບໍລິຄຳໄຊແລ້ວອອກສູ່ຊາຍແດນລາວ-ຫວຽດນາມມີຄວາມຍາວ 132 ກມ.

- ເສັ້ນທາງເລກທີ 9: ເລີ່ມຈາກຂົວມິດຕະພາບລາວ-ໄທ ມຸກດາຫານ (ໄທ) ຫາເມືອງໄກສອນພົມວິຫານແຂວງສະຫວັນນະເຂດໄປຕັດກັບເສັ້ນທາງເລກທີ 13 ຢູ່ເມືອງອຸທຸມພອນແລ້ວອອກໄປສູ່ເມືອງອາດສະພັງທອງ, ເມືອງພະລານໄຊ, ເມືອງພິນ ແລະ ເມືອງເຊໂປນໄປເຖິງຊາຍແດນລາວ-ຫວຽດນາມ ມີຄວາມຍາວ 240 ກມ.

- ເສັ້ນທາງເລກທີ 13: ເປັນເສັ້ນທາງຫຼວງແຫ່ງຊາດສາຍຫຼັກໂດຍເລີ່ມແຕ່ຊາຍແດນລາວ-ກຳປູເຈຍລຽບແຄມແມ່ນ້ຳຂອງຈາກແຂວງຈຳປາສັກຜ່ານແຂວງສາລະວັນ, ແຂວງສະຫວັນນະເຂດ, ຄຳມ່ວນ, ບໍລິຄຳໄຊ, ນະຄອນຫຼວງວຽງຈັນ, ແຂວງວຽງຈັນ, ແຂວງຫຼວງພະບາງ ແລະ ເລີຍໄປຜ່ານແຂວງອຸດົມໄຊແລ້ວອອກໄປສູ່ຊາຍແດນລາວ-ຈີນ ທີ່ບໍ່ເຕັ້ນແຂວງຫຼວງນ້ຳທາມີຄວາມຍາວທັງໝົດ 1.366 ກມ.

ນອກຈາກເສັ້ນທາງທີ່ກ່າວມາຂ້າງເທິງແລ້ວ, ສ.ປ.ປ ລາວກໍຍັງມີເສັ້ນທາງທີ່ເຊື່ອມຕໍ່ລະຫວ່າງເສັ້ນທາງເລກທີ 13 ອອກສູ່ບັນດາແຂວງຕ່າງໆທາງພາກໃຕ້ ແລະ ເສັ້ນທາງທີ່ຕິດຕໍ່ລະຫວ່າງແຂວງອີກເຊັ່ນ: ເສັ້ນທາງເລກທີ 16 ມາຈາກຊາຍແດນລາວ-ໄທຜ່ານເມືອງໂພນທອງ-ເມືອງປາກເຊ-ເມືອງປາກຊ່ອງແຂວງຈຳປາສັກ-ເມືອງທ່າແຕງແຂວງເຊກອງ ແລ້ວໄປຕໍ່ໃສ່ເສັ້ນທາງເລກທີ 1 ຈາກນັ້ນກໍອອກສູ່ເມືອງລະມາມຜ່ານເມືອງດັກຈຶງແຂວງເຊກອງ ແລະ ອອກສູ່ຊາຍແດນລາວ-ຫວຽດນາມ; ເສັ້ນທາງເລກທີ 15 ແມ່ນເລີ່ມອອກຈາກເສັ້ນທາງເລກທີ 13 ໃຕ້ຢູ່ທີ່ເມືອງຄົງເຊໂດນແຂວງສາລະວັນ ຜ່ານເມືອງສາລະວັນແຂວງສາລະວັນອອກສູ່ຊາຍແດນລາວ-ຫວຽດນາມ; ເສັ້ນທາງເລກທີ 18 ແຍກຈາກເສັ້ນທາງເລກທີ 13 ໃຕ້ຢູ່ທີ່ເມືອງອຸທຸມພອນແຂວງຈຳປາສັກຜ່ານເມືອງສາມັກຄີໄຊແຂວງອັດຕະປືແລ້ວອອກສູ່ຊາຍແດນລາວ-ຫວຽດນາມ ແລະ ນອກຈາກນີ້ ກໍຍັງມີເສັ້ນທາງອື່ນໆຫຼາຍເສັ້ນທີ່ເປັນປັດໄຈສຳຄັນໃນການຄົມມະນາຄົມຂອງ ສ.ປ.ປ ລາວ.



ສະຖານີລົດໄຟທ່ານາແລ້ງນະຄອນຫຼວງວຽງຈັນ

3.2 ການຄົມມະນາຄົມຂົນສົ່ງທາງນໍ້າ

ການຄົມມະນາຄົມຂົນສົ່ງທາງນໍ້າຂອງປະເທດລາວບໍ່ສະດວກເທົ່າທີ່ຄວນ ເນື່ອງຈາກບໍ່ມີທະເລ. ສະນັ້ນ, ການອາໄສແມ່ນໍ້າມີຂໍ້ຈຳກັດຫຼາຍດ້ານເຊັ່ນ: ນໍ້າໄຫຼແຮງ ມີແກ້ງ ມີຕາດຫຼາຍ ມີນໍ້າຫຼາຍໃນລະດູຝົນ ແລະ ມີນໍ້າໜ້ອຍໂພດໃນລະດູແລ້ງ, ໃນລະດູແລ້ງມີພຽງແມ່ນໍ້າຂອງເທົ່ານັ້ນທີ່ເປັນເສັ້ນທາງຄົມມະນາຄົມທາງນໍ້າທີ່ໄດ້ດີກວ່າໝູ່. ແຕ່ສໍາລັບແມ່ນໍ້າຂອງກໍບໍ່ສາມາດທີ່ຈະນໍາໃຊ້ໄດ້ໝົດເຊິ່ງຈະໃຊ້ໄດ້ບາງຢ່ານເທົ່ານັ້ນ ແລະ ກໍຈະມີຄວາມແຕກຕ່າງກັນລະຫວ່າງລະດູແລ້ງ ແລະ ລະດູຝົນ ເຊິ່ງໃນລະດູຝົນແມ່ນໍ້າຂອງສາມາດໃຊ້ໄດ້ແຕ່ນະຄອນຫຼວງວຽງຈັນຮອດແຂວງສະຫວັນນະເຂດ ແລະ ເຮືອກໍສາມາດບັນທຸກໄດ້ພຽງແຕ່ 300 ໂຕນເທົ່ານັ້ນ, ຈາກເມືອງປາກເຊທາເມືອງໂຂງແຂວງຈຳປາສັກສາມາດບັນທຸກເຄື່ອງໄດ້ພຽງແຕ່ 100 ໂຕນເທົ່ານັ້ນ. ໃນລະດູແລ້ງການນໍາໃຊ້ແມ່ນໍ້າຂອງມີອຸປະສັກຫຼາຍ ເຮືອສາມາດບັນທຸກໄດ້ພຽງແຕ່ 30-60 ໂຕນ, ສ່ວນເຂດເມືອງໄກສອນພົມວິຫານແຂວງສະຫວັນນະເຂດທາເມືອງຊະນະສົມບູນແຂວງຈຳປາສັກໃຊ້ການບໍ່ໄດ້ຍ້ອນມີແກ້ງຫຼາຍ.

ເຖິງວ່າການຄົມມະນາຄົມທາງນໍ້າຂອງລາວຈະມີຂໍ້ຈຳກັດຫຼາຍດ້ານ ແຕ່ກໍຍັງສາມາດຈໍລະຈອນສິນຄ້າໄດ້ດີພໍສົມຄວນ ໂດຍສະເພາະແມ່ນການຂົນສົ່ງພາຍໃນ ເພາະຍັງມີສາຂາແມ່ນໍ້າຂອງເຖິງ 14 ສາຂາທີ່ເປັນເສັ້ນທາງນໍ້າທີ່ສໍາຄັນຂອງລາວ.



ການເດີນທາງດ້ວຍເຮືອ

3.3 ການຄົມມະນາຄົມທາງອາກາດ

ພັກ-ລັດຖະບານກໍໄດ້ເອົາໃຈໃສ່ປັບປຸງ ປົວແປງລະບົບການຄົມມະນາຄົມທາງອາກາດໃຫ້ດີຂຶ້ນພໍສົມຄວນ ເຊິ່ງໃນໄລຍະທີ່ຜ່ານມາລັດຖະບານລາວໄດ້ອະນຸຍາດໃຫ້ນັກທຸລະກິດ ແລະ ບໍລິສັດການບິນຂອງຕ່າງປະເທດເຂົ້າມາລົງທຶນໃນຂະແໜງການບິນຂອງລາວ, ຂະແໜງການດັ່ງກ່າວສາມາດພົວພັນກັບພາຍໃນປະເທດ ແລະ ພາຍນອກໄດ້ຫຼາຍຂຶ້ນ. ນອກຈາກນັ້ນ ລັດຖະບານຍັງໄດ້ລົງທຶນໃນການກໍ່ສ້າງສະໜາມບິນຂຶ້ນຫຼາຍແຫ່ງ, ເກືອບທຸກໆແຂວງມີສະໜາມບິນ ແລະ ພ້ອມດຽວກັນນັ້ນກໍໄດ້ນຳເອົາພາຫະນະການບິນທີ່ທັນສະໄໝເຂົ້າມານຳໃຊ້ນັບມື້ນັບຫຼາຍຂຶ້ນ. ໂດຍສະເພາະແມ່ນສະໜາມບິນວັດໄຕທີ່ນະຄອນຫຼວງວຽງຈັນ ກໍໄດ້ຖືກປັບປຸງໃຫ້ເປັນສະໜາມບິນລະດັບສາກົນ, ແຕ່ໃນປັດຈຸບັນນີ້ ການຄົມມະນາຄົມທາງອາກາດຂອງລາວສ່ວນຫຼາຍຍັງແມ່ນການບໍລິການທາງດ້ານການໂດຍສານ ເຊິ່ງສາມາດປະຕິບັດໄດ້ເຖິງ 299.400 ເທື່ອຄົນໃນປີ 2008.



ສະໜາມບິນວັດໄຕ



ເສັ້ນທາງບິນພາຍໃນ ແລະ ຕ່າງປະເທດ

4. ການໄປສະນີ ແລະ ໂທລະຄົມມະນາຄົມ

ມາເຖິງປັດຈຸບັນນີ້ ຕາໜ່າງໄປສະນີຂອງລາວໄດ້ຂະຫຍາຍຕົວຢ່າງກວ້າງຂວາງພໍສົມຄວນ ເຊິ່ງຈະເຫັນໄດ້ວ່າຫ້ອງການໄປສະນີໄດ້ຖືກສ້າງຂຶ້ນຢູ່ເກືອບທຸກໆເມືອງໃນທົ່ວປະເທດ, ການຂົນສົ່ງຈົດໝາຍ ແລະ ວັດຖຸພັນແມ່ນໄດ້ນຳໃຊ້ທຸກໆເສັ້ນທາງເຊັ່ນ: ທາງບົກ, ທາງນ້ຳ ແລະ ທາງອາກາດ. ໃນນີ້ການຂົນສົ່ງທາງບົກແມ່ນ ໄດ້ຖືກນຳໃຊ້ຫຼາຍກວ່າໝູ່ເຊັ່ນ: ຈາກວຽງຈັນເຖິງບັນດາແຂວງທີ່ຢູ່ອ້ອມຂ້າງ, ຈາກຫຼວງພະບາງເຖິງເຂດເໜືອຂອງແຂວງໄຊຍະບູລີ, ຈາກຜົ້ງສາລີເຖິງເຂດເໜືອຂອງແຂວງອຸດົມໄຊ, ຈາກປາກເຊເຖິງ 3 ແຂວງພາກໃຕ້ທີ່ອ້ອມຂ້າງ ແລະ ອື່ນໆ. ສຳລັບການຂົນສົ່ງເຄື່ອງຂອງທາງອາກາດ ຈຸດໜັກແມ່ນຂົນສົ່ງຈາກນະຄອນຫຼວງໄປຫາແຂວງທີ່ຢູ່ຫ່າງໄກ ແລະ ສ່ວນການຂົນສົ່ງທາງນ້ຳແມ່ນມີບາງທ້ອງຖິ່ນເທົ່ານັ້ນເຊັ່ນ: ແຕ່ວຽງຈັນເຖິງເຂດໃຕ້ຂອງໄຊຍະບູລີ ແລະ ແຕ່ຫຼວງພະບາງເຖິງເມືອງຂວາແຂວງຜົ້ງສາລີເປັນຕົ້ນ, ຈຸດໜັກແມ່ນບັນດາຕົວເມືອງໃຫຍ່ຂອງປະເທດ, ສ່ວນທາງດ້ານການສື່ສານລະດັບປະເທດກໍໄດ້ມີສູນກາງໂທລະຄົມມະນາຄົມລະຫວ່າງຊາດ ເຊິ່ງຕິດຕໍ່ກັບດາວທຽມກໍໄດ້ຮັບການສ້າງຕັ້ງຂຶ້ນທີ່ນະຄອນຫຼວງວຽງຈັນ ແລະ ທາງດ້ານໂທລະສັບຂອງສ.ປ.ປ ລາວ ມີຄວາມທັນສະໄໝຫຼາຍຂຶ້ນ. ປີ 2005 ມີສູນກາງໂທລະສັບອັດຕະໂນມັດເຖິງ 89 ແຫ່ງ, ມືຖື 9 ແຫ່ງ ມີການຕິດຕັ້ງ ແລະ ໃຫ້ບໍລິການໂທລະສັບທັງໝົດ 1.642.873 ເລກໝາຍ ໃນນັ້ນ ສຳລັບມືຖື 1.537.435 ເລກໝາຍ ແລະ ຕາໜ່າງດ້ານດັ່ງກ່າວກວມເຖິງ 80 ກວ່າຕົວເມືອງໃນທົ່ວປະເທດ, ມີຫ້ອງການໂທລະເລກ 100 ແຫ່ງ, ໄປສະນີ 105 ແຫ່ງ, ສະຖາບັນເງິນຝາກ 11 ແຫ່ງ, ຕູ້ໄປສະນີ 23.000 ກວ່າແຫ່ງ, ມີສາຂາຈຳໜ່າຍສະແຕມ 117 ແຫ່ງ. ສຳລັບວຽກງານວິທະຍຸກະຈາຍສຽງ ແລະ ໂທລະພາບປະເທດລາວກໍຖືໄດ້ວ່າ ແມ່ນປະເທດໜຶ່ງໃນພາກພື້ນທີ່ມີຄວາມທັນສະໄໝທາງດ້ານການສື່ສານຜ່ານວິທະຍຸ ແລະ ໂທລະພາບສາມາດສື່ສານທັນເວລາ ແລະ ຕອບສະໜອງຄວາມຕ້ອງການຂອງແຕ່ລະທ້ອງຖິ່ນໄດ້ດີສົມຄວນ. ປີ 2005 ລາວມີສະຖານີວິທະຍຸເຖິງ 33 ແຫ່ງ, ສະຖານີໂທລະພາບມີເກືອບທຸກແຂວງໃນທົ່ວປະເທດເດີ່ນກວ່າໝູ່ແມ່ນນະຄອນຫຼວງວຽງຈັນ.

ຄໍາຖາມ:

1. ການຄົມມະນາຄົມຂົນສົ່ງມີບົດບາດ ແລະ ຄວາມສໍາຄັນຫຍັງແດ່?
2. ລະບົບການຄົມມະນາຄົມຂອງລາວມີຈັກປະເພດ ແຕ່ລະປະເພດເປັນຄືແນວໃດ? ຈຶ່ງຍົກຕົວຢ່າງ.

ບົດເຝິກຫັດ:

- ໃຫ້ນັກຮຽນຊຽນລາຍງານກ່ຽວກັບ ການຄົມມະນາຄົມຂົນສົ່ງຢູ່ໃນທ້ອງຖິ່ນຂອງນັກຮຽນ ເອງມີຄວາມຫຍຸ້ງຍາກ ແລະ ສະດວກແນວໃດໃນລະດູແລ້ງ ແລະ ລະດູຝົນ? (ຄູອາດໃຫ້ນັກຮຽນເຮັດເປັນລາຍບຸກຄົນ ຫຼື ເປັນກຸ່ມກໍໄດ້)
- ໃຫ້ນັກຮຽນແຕ້ມແຜນທີ່ເສັ້ນທາງການຄົມມະນາຄົມພາຍໃນປະເທດ (ທາງນໍ້າ, ທາງອາກາດ, ທາງບົກ ແລະ ການສື່ສານ)

ບົດທີ 15

ຂະແໜງການຄ້າ ແລະ ການບໍລິການ

1. ບົດບາດຄວາມສໍາຄັນຂອງຂະແໜງການຄ້າ

ຂະແໜງການຄ້າ ແມ່ນຂະແໜງການເສດຖະກິດໜຶ່ງທີ່ບໍ່ຜະລິດວັດຖຸໂດຍກົງແຕ່ມີບົດບາດສໍາຄັນຢູ່ໃນຂະບວນການຜະລິດ ເພາະຂະແໜງການດັ່ງກ່າວເຮັດໜ້າທີ່ບໍລິການ, ຈໍາໜ່າຍ, ຈໍລະຈອນຜົນຜະລິດ (ສິນຄ້າ) ແລະ ເງິນຕາ. ຂະແໜງການຄ້າຍັງເປັນພາກສ່ວນໜຶ່ງທີ່ກະຕຸກຊຸກຍູ້ໃຫ້ຊີວິດການເປັນຢູ່ຂອງປະຊາກອນນັບມື້ດີຂຶ້ນ.

ຂະແໜງການຄ້າແມ່ນຕ້ອງໄດ້ຂອງການຜະລິດ ເຊິ່ງແມ່ນຂອດໃຈກາງ ຫຼື ຂົວຕໍ່ລະຫວ່າງ ບັນດາຂະແໜງການຜະລິດຕ່າງໆດ້ວຍກັນ ແລະ ເປັນຂົວຕໍ່ລະຫວ່າງຂະແໜງການຜະລິດ ແລະ ຜູ້ບໍລິໂພກ (ຜູ້ຊົມໃຊ້). ສະນັ້ນ, ຂະແໜງການຄ້າແມ່ນຂະແໜງການຕັດສິນການຂະຫຍາຍຕົວຂອງບັນດາຂະແໜງການຜະລິດອື່ນໆ.

ສໍາລັບຢູ່ ສ.ປ.ປ ລາວ ຂະແໜງການຄ້າໄດ້ກໍາເນີດເກີດຂຶ້ນພ້ອມໆກັບຂະແໜງເສດຖະກິດອື່ນໆ, ມີການຂະຫຍາຍຕົວຕາມແຕ່ລະໄລຍະປະຫວັດສາດ ແລະ ໃນປັດຈຸບັນຂະແໜງການຄ້າ ສ.ປ.ປ ລາວພວມມີບາດກ້າວຂະຫຍາຍຕົວຢ່າງຕໍ່ເນື່ອງ.

2. ການຄ້າພາຍໃນປະເທດ

ໃນເມື່ອກ່ອນການຄ້າຂອງປະເທດລາວຍັງບໍ່ທັນຂະຫຍາຍຕົວເທົ່າທີ່ຄວນ, ກ່ອນປີ 1986 ຂະແໜງການຄ້າປະກອບມີພາກສ່ວນການຄ້າຂອງລັດ ແລະ ການຄ້າລວມໝູ່ຂອງປະຊາຊົນ. ປັດຈຸບັນ ລະບົບການຄ້າຂອງສ.ປ.ປ ລາວກໍມີການປ່ຽນແປງໄປຕາມການຂະຫຍາຍຕົວຂອງ ສັງຄົມກໍຣິປະເທດຊາດ ໂດຍປ່ຽນຈາກ 2 ພາກສ່ວນມາເປັນ 3 ພາກສ່ວນຄື: ການຄ້າຂອງລັດ, ການຄ້າທຸນສ່ວນ ແລະ ການຄ້າເອກະຊົນ (ນິຕິບຸກຄົນ).

2.1 ການຄ້າຂອງລັດ

- **ການຄ້າຂອງລັດ:** ແມ່ນກໍາເນີດເກີດຂຶ້ນໃນໄລຍະແຫ່ງການຕໍ່ສູ້ການຄອບຄອງຂອງ ຈັກກະພັດອາເມຣິກາຢູ່ໃນເຂດປົດປ່ອຍ ແລະ ໄດ້ຮັບການເສີມຂະຫຍາຍຢ່າງກວ້າງຂວາງ ພາຍຫຼັງປະເທດຊາດໄດ້ຮັບການປົດປ່ອຍໃນວັນທີ 2 ທັນວາ 1975 ເຊິ່ງປະກອບດ້ວຍ 2 ພາກສ່ວນຄື: ພາກສ່ວນບໍລິສັດລັດ ແລະ ພາກສ່ວນເສດຖະກິດຂາຍຍ່ອຍຂອງລັດ.

- **ພາກສ່ວນບໍລິສັດລັດ:** ແມ່ນຂະແໜງການຄ້າໃຫຍ່ຂອງລັດທີ່ມີໜ້າທີ່ຊື້ ແລະ ຂາຍຍົກສິນຄ້າໃຫ້ແກ່ຮ້ານຄ້າຍ່ອຍຕ່າງໆ.

- **ພາກສ່ວນເສດຖະກິດຂາຍຍ່ອຍຂອງລັດ:** ແມ່ນຂະແໜງການຄ້າທີ່ມີໜ້າທີ່ຈຳໜ່າຍສິນຄ້າທັງຊື້ຈາກບໍລິສັດລັດ (ບໍລິສັດແມ່) ແລ້ວຈຳໜ່າຍສູ່ປະຊາຊົນຜູ້ຊົມໃຊ້. ນອກນັ້ນ, ກໍ່ເກັບຊື້ຜົນຜະລິດ ແລະ ເຄື່ອງປ່າຂອງດົງຈາກປະຊາຊົນເພື່ອຂາຍໃຫ້ຮ້ານຄ້າໃຫຍ່ຂອງລັດ.

2.2 ການຄ້າຫຸ້ນສ່ວນ

ໝາຍເຖິງການຄ້າທີ່ມີການຮ່ວມຫຸ້ນລະຫວ່າງລັດ ແລະ ເອກະຊົນ, ຫຸ້ນສ່ວນລະຫວ່າງເອກະຊົນກັບເອກະຊົນ, ເປັນຮູບການການຄ້າລະຫວ່າງຊາດ ເຊິ່ງລັດຖະບານລາວມີຄວາມຮັບຜິດຊອບໂດຍຢູ່ພາຍໃຕ້ການຄຸ້ມຄອງຂອງກະຊວງການຄ້າເປັນຜູ້ດຳເນີນກິດຈະການຂາເຂົ້າ-ຂາອອກ (Export-Import). ລັດຖະບານຍັງໃຫ້ຄວາມສຳຄັນຕໍ່ນາຍທຶນໃນການພົວພັນການຄ້າກັບຕ່າງປະເທດເພື່ອນຳໃຊ້ກ້ອນທຶນຂອງເອກະຊົນໃຫ້ເກີດປະໂຫຍດທັງເປັນການຮັກສາກ້ອນທຶນ (ເງິນຕາຕ່າງປະເທດ) ໃຫ້ຢູ່ພາຍໃນປະເທດ. ສະນັ້ນ ລັດຖະບານຈຶ່ງຈຳເປັນສ້າງຕັ້ງບໍລິສັດຫຸ້ນສ່ວນການຄ້າລັດ-ເອກະຊົນທັງຢູ່ໃນຂັ້ນສູນກາງ ແລະ ຂັ້ນທ້ອງຖິ່ນທີ່ມີຄວາມສາມາດໃນການພົວພັນການຄ້າກັບຕ່າງປະເທດຢ່າງມີປະສິດທິຜົນ.

2.3 ການຄ້າເອກະຊົນ (ນິຕິບຸກຄົນ)

ໝາຍເຖິງພາກສ່ວນການຄ້າທີ່ດຳເນີນໂດຍປະຊາຊົນ ເຊິ່ງເປັນກິດຈະການສ່ວນຕົວ ແລະ ມີຢູ່ 2 ຮູບແບບຄື: ການຄ້າເອກະຊົນທີ່ຂາຍຕາມລາຄາຊື້ນຳຂອງລັດເຊິ່ງຂະຫຍາຍຕົວຢູ່ຕາມຕົວເມືອງໃຫຍ່ຕ່າງໆ ແລະ ການຄ້າເອກະຊົນທີ່ກຳນົດລາຄາສິນຄ້າດ້ວຍຕົນເອງຕາມກົດເກນຕະຫຼາດເສລີ. ຮູບແບບດັ່ງກ່າວນີ້ຂະຫຍາຍຕົວຢ່າງກວ້າງຂວາງທັງຢູ່ໃນຕົວເມືອງ ແລະ ຊົນນະບົດ.

ນອກຈາກຮູບແບບການຄ້າທີ່ກ່າວມາຂ້າງເທິງແລ້ວ ຍັງມີຮູບແບບການຄ້າທີ່ບໍ່ມີທ້າງ-ຮ້ານເຊິ່ງຄ້າຂາຍຮູບແບບພໍ້ຄ້າ, ແມ່ຄ້າມີກາງເພື່ອຈຳລະຈອນສິນຄ້າ ເຊິ່ງສ່ວນໃຫຍ່ຢູ່ໃນລັກສະນະຊື້ຂາຍຍົກ ຫຼື ສ່ວນໜຶ່ງກໍ່ຊື້ຂາຍຍ່ອຍ.


2.4 ຜະລິດຕະພັນສິນຄ້າຂອງປະເທດລາວ

ພາຍຫຼັງປະເທດຊາດໄດ້ຮັບການປົດປ່ອຍແລ້ວຂະແໜງການຄ້າຕ່າງໆຂອງປະເທດລາວມີທ່າຂະຫຍາຍຕົວດີຂຶ້ນເຊິ່ງສົ່ງຜົນດີຕໍ່ການຂະຫຍາຍດ້ານຜະລິດຕະພັນສິນຄ້າຂອງສ.ປ.ປ ລາວຈາກເມື່ອກ່ອນທີ່ເຄີຍຂາດແຄນດ້ານສະບຽງອາຫານແລ້ວສາມາດກຸ້ມກິນ ແລະ ສາມາດສົ່ງອອກ

ເປັນສິນຄ້າໄດ້ 326,631,000 ໂດລາ (USD) ໃນປີ 2006. ການຈຳລະຈອນສິນຄ້າຂອງລາວມີ ຢູ່ 2 ປະເພດໃຫຍ່ຄື: ສິນຄ້າທັນຍາຫານ ແລະ ສິນຄ້າຫັດຖະກຳ-ອຸດສາຫະກຳ.

- **ສິນຄ້າທັນຍາຫານ:** ແມ່ນສິນຄ້າທີ່ມີພາລະບົດບາດສຳຄັນທີ່ສຸດ ແລະ ມີຄວາມຈຳເປັນ ແກ່ການດຳລົງຊີວິດຂອງຄົນ ແລະ ສັດກໍຄືທົ່ວສັງຄົມເຊັ່ນ: ເຂົ້າ, ສາລີ, ຖົ່ວຕ່າງໆ, ກາເຟ, ໝາກ ແໜ່ງ, ງົວ, ຄວາຍ, ແບ້, ສັດປີກ...

- **ສິນຄ້າຫັດຖະກຳ-ອຸດສາຫະກຳ:** ແມ່ນສິນຄ້າຂະແໜງການໜຶ່ງທີ່ມີບົດບາດສຳຄັນສູງ ຕໍ່ກັບຊີວິດປະຈຳວັນຂອງສັງຄົມລາວ, ໂດຍສະເພາະວັດຖຸໃຊ້ສອຍສຳເລັດຮູບຕ່າງໆຖືວ່າມີ ຄວາມຈຳເປັນຫຼາຍທີ່ສຸດຕໍ່ກັບຊີວິດການເປັນຢູ່ຂອງປະຊາຊົນລາວ ແຕ່ສ່ວນໃຫຍ່ກໍຍັງນຳເຂົ້າ ຈາກຕ່າງປະເທດເຊັ່ນ: ປະເທດໄທ, ຈີນ, ຫວຽດນາມ...ຜະລິດຕະພັນອຸດສາຫະກຳທີ່ສ.ປ.ປ ລາວ ສາມາດຜະລິດໄດ້ມີ: ຊີມັງ, ຢາປົວພະຍາດ, ຄຳ, ທອງແດງ...



ອຸດສາຫະກຳຜະລິດຄຳ ແລະ ທອງແດງຢູ່ເມືອງວິລະບູລີແຂວງສະຫວັນນະເຂດ

ເຖິງຢ່າງໃດກໍຕາມ ໂດຍລວມແລ້ວທົ່ວປະເທດເຫັນວ່າ: ການເຄື່ອນໄຫວຊື້ຂາຍຈຳລະຈອນ ສິນຄ້າ, ການຜະລິດຜະລິດຕະພັນຕ່າງໆຍັງບໍ່ສາມາດຕອບສະໜອງໄດ້ຕາມຄວາມຕ້ອງການ ຂອງຜູ້ຊົມໃຊ້ ແລະ ຍັງບໍ່ທັນເປັນຂະບວນການທີ່ພັດພື້ນເທົ່າທີ່ຄວນ ຍັງຕ້ອງໄດ້ນຳເຂົ້າສິນຄ້າ

ທັນຍາຫານ ແລະ ຜະລິດຕະພັນອຸດສາຫະກຳ ແລະ ວັດຖຸໃຊ້ສອຍປະຈຳວັນເປັນຈຳນວນ
ຫຼວງຫຼາຍຈາກຕ່າງປະເທດ ເຊິ່ງເຮັດໃຫ້ເງິນຕາຕ່າງປະເທດໄຫຼອອກຈາກປະເທດດ້ວຍປັດໄຈ
ສຳຄັນເຊັ່ນ: ລະດັບການຜະລິດຢູ່ລາວຍັງບໍ່ທັນຂະຫຍາຍຕົວ ຜູ້ບໍລິໂພກມີໜ້ອຍ, ລາຍໄດ້ໜ້ອຍ
ແລະ ຄວາມສາມາດຊື້ມີໜ້ອຍ, ປະເພດສິນຄ້າມີໜ້ອຍ ແລະ ສິນຄ້າທີ່ຈຳເປັນຍັງມີຂີດຈຳກັດ
ໃນການຜະລິດ; ປະເພດສິນຄ້າມີໜ້ອຍບໍ່ພຽງພໍກັບຄວາມຕ້ອງການຂອງຕະຫຼາດ, ປະລິມານ
ແລະ ຄຸນນະພາບຍັງຕໍ່າ; ສະພາບທາງດ້ານການຄົມມະນາຄົມຍັງບໍ່ທັນສະດວກເທົ່າທີ່ຄວນ ເຊິ່ງ
ບໍ່ທັນສາມາດເປັນຂົວຕໍ່ລະຫວ່າງເຂດຜະລິດ ແລະ ເຂດສະໜອງສູ່ຜູ້ບໍລິໂພກເທົ່າທີ່ຄວນ.

3. ການຄ້າ ແລະ ການລົງທຶນຂອງຕ່າງປະເທດ

ການຄ້າກັບຕ່າງປະເທດ ໝາຍເຖິງການຊື້ຂາຍສິນຄ້າກັບພາຍນອກປະເທດທີ່ເປັນຮູບ
ແບບການຈຳລະຈອນສິນຄ້າໃນຮູບການຊື້ຂາຍຍົກ ເຊິ່ງຂະບວນການດັ່ງກ່າວແມ່ນການໄຫຼເຂົ້າ-
ອອກຂອງເງິນຕາຕ່າງປະເທດໂດຍເອົາເງິນໂດລາສະຫະລັດເປັນສື່ກາງເງິນຕາສາກົນ.

ນັບແຕ່ປີ 1975 ເປັນຕົ້ນມາການຄ້າຕ່າງປະເທດຂອງສ.ປ.ປ ລາວໄດ້ມີການປ່ຽນແປງທາງ
ດ້ານໂຄງປະກອບ ແລະ ດ້ານປະເພດສິນຄ້າທີ່ນຳເຂົ້າ ແລະ ສົ່ງອອກເປັນຈຳນວນຫຼວງຫຼາຍ
ແລະ ມາເຖິງປີ 1986 ລະບົບການຄ້າຂອງ ສ.ປ.ປ ລາວ ກໍມີການປ່ຽນແປງຕາມແນວທາງການ
ປ່ຽນແປງໃໝ່ທາງດ້ານເສດຖະກິດ-ສັງຄົມຂອງລາວ. ການເປີດປະຕູສູ່ໂລກພາຍນອກຂະຫຍາຍ
ຕົວຢ່າງກວ້າງຂວາງກາຍເປັນປັດໄຈການຈຳລະຈອນສິນຄ້າຂອງ ສ.ປ.ປ ລາວກັບຕ່າງປະເທດ
ຢ່າງຕໍ່ເນື່ອງ.

3.1 ການຄ້າພາຍໃນ

ໃນໄລຍະ2006-2010 ການພັດທະນາຂະແໜງການຄ້າໄດ້ເລັ່ງໃສ່ການພັດທະນາຕະຫຼາດ
ພາຍໃນ ແລະ ໄດ້ນຳໃຊ້ຫຼາຍມາດຕະການເພື່ອຊຸກຍູ້ສິ່ງເສີມການເຄື່ອນໄຫວດ້ານການຄ້າໃນ
ຂອບເຂດທົ່ວປະເທດ ເພື່ອເຮັດໃຫ້ສາມາດຈຳໜ່າຍບັນດາສິນຄ້າທີ່ໄດ້ຜະລິດອອກໃຫ້ສັງຄົມ
ລວມທັງຕົວເມືອງ ແລະ ຊົນນະບົດທັງສາມາດສ້າງພື້ນຖານໃຫ້ຕະຫຼາດຈຳໜ່າຍຜະລິດຕະພັນ.
ການພັດທະນາໂຄງລ່າງພື້ນຖານການຄ້າເຊັ່ນ: ລະບົບຕະຫຼາດ (ລວມທັງຕະຫຼາດຊາຍແດນ)
ເຂດການຄ້າຊາຍແດນ, ສູນການຄ້າ, ລະບົບການຈຳໜ່າຍ (ຂາຍຍົກ-ຂາຍຍ່ອຍ), ຮ້ານຈຳໜ່າຍ,
ລະບົບສາງ, ສະຖານີຈອດລົດ, ທ່າເຮືອໄດ້ຮັບການປັບປຸງ. ມີການຈັດຕັ້ງການວາງສະແດງສິນ
ຄ້າ ແລະ ຈັດຕັ້ງການຈຳໜ່າຍສິນຄ້າກະສິກຳໃຫ້ປະຊາຊົນຢູ່ເຂດພູດອຍ. ສິ່ງດັ່ງກ່າວນີ້ໄດ້ເຮັດ
ໃຫ້ຕະຫຼາດພາຍໃນໄດ້ຮັບການເປີດກ້ວາງ ແລະ ພັດທະນາຂຶ້ນເປັນກ້າວໆ. ປະລິມານ ແລະ

ອັດຕາເພີ່ມຂອງການຈໍລະຈອນສິນຄ້າແຕ່ລະປີເພີ່ມຂຶ້ນເລື້ອຍໆ ລວມມູນຄ່າຈໍລະຈອນສິນຄ້າພາຍໃນໄລຍະ 5 ປີ 2006-2010 ບັນລຸໄດ້ 29,395 ຕື້ກີບ, ເພີ່ມຂຶ້ນສະເລ່ຍ 11% ຕໍ່ປີ.

ການກໍ່ສ້າງພື້ນຖານໂຄງລ່າງການຄ້າໄດ້ມີການຂະຫຍາຍຕົວຢ່າງກວ້າງຂວາງ, ມາເຖິງປັດຈຸບັນ ທົ່ວປະເທດນັບທັງຕົວເມືອງໃຫຍ່ຈົນເຖິງເຂດຫ່າງໄກສອກຫຼີກມີຕະຫຼາດທັງໝົດ 628 ແຫ່ງ, ໃນນີ້ຕະຫຼາດໃຫຍ່ 73 ແຫ່ງ, ລະດັບກາງ 156 ແຫ່ງ, ລະດັບນ້ອຍ ແລະ ຕະຫຼາດນັດ 429 ແຫ່ງ. ນອກຈາກນັ້ນ ຍັງມີສູນການຄ້າ, ຮ້ານສັບພະສິນຄ້າ ແລະ ຕະຫຼາດກາງຄືນທີ່ມີການພັດທະນາຢ່າງເປັນລະບົບຄົບຊຸດຢູ່ໃນ 4 ແຂວງໃຫຍ່ເຊັ່ນ: ນະຄອນຫຼວງວຽງຈັນ; ແຂວງຫຼວງພະບາງ, ແຂວງສະຫວັນນະເຂດ ແລະ ແຂວງຈຳປາສັກ.

ການລົງທຶນກໍ່ສ້າງຕະຫຼາດ ແລະ ສູນການຄ້າສ່ວນໃຫຍ່ແມ່ນທັນໄປໃນຮູບແບບໃຫ້ພາກສ່ວນເອກະຊົນພາຍໃນ ແລະ ຕ່າງປະເທດເປັນຜູ້ລົງທຶນກໍ່ສ້າງ ແລະ ຈັດສັນເອງດ້ວຍຮູບການສຳປະທານຕາມອາຍຸການສັນຍາກັບລັດຖະບານ ແລະ ບັນດາແຂວງຕ່າງໆຕາມລະບຽບການ.

ເວົ້າລວມແລ້ວຕະຫຼາດຢູ່ບັນດາຕົວເມືອງໃຫຍ່ຕ່າງໆໃນທົ່ວປະເທດ ໄດ້ຮັບການຂະຫຍາຍເຮັດໃຫ້ການແລກປ່ຽນຊື້ຂາຍ ແລະ ຈໍລະຈອນແຈກຢາຍສິນຄ້າສາມາດລົງສູ່ຊຸມນະບົດ ແລະ ບ່ອນຫ່າງໄກສອກຫຼີກ. ນອກນີ້, ຍັງມີດ່ານຊາຍແດນສາກົນ 17 ແຫ່ງ, ດ່ານທ້ອງຖິ່ນ 43 ແຫ່ງ, ຈຸດຊື້-ຂາຍແລກປ່ຽນຂອງປະຊາຊົນ 63 ແຫ່ງ. ມາຮອດທ້າຍປີ 2009 ທົ່ວໜ່ວຍວິສະຫະກິດ, ທຸລະກິດ, ຜູ້ປະກອບການທີ່ຂຶ້ນທະບຽນທີ່ສາມາດເຄື່ອນໄຫວເປັນປົກກະຕິມີ 122.182 ທົ່ວໜ່ວຍ.

3.2 ການເຊື່ອມໂຍງເສດຖະກິດເຂົ້າກັບພາກພື້ນ ແລະ ສາກົນ

ການເຊື່ອມໂຍງເສດຖະກິດຂອງສ.ປ.ປ ລາວເຂົ້າກັບພາກພື້ນ ແລະ ສາກົນ ໂດຍຜ່ານການປະຕິບັດນະໂຍບາຍເປີດກວ້າງການຮ່ວມມືເສດຖະກິດກັບຕ່າງປະເທດບົນພື້ນຖານຫຼັກການຄວາມເປັນເອກະລາດຕ່າງຝ່າຍຕ່າງມີຜົນປະໂຫຍດ, ໄດ້ເພີ່ມທະວີການພົວພັນຮ່ວມມືເສດຖະກິດ- ການຄ້າ ການເຈລະຈາວຽກງານການຄ້າຕ່າງປະເທດໃນຂອບສອງຝ່າຍ, ພາກພື້ນ, ອະນຸພາກພື້ນ ແລະ ຫຼາຍຝ່າຍນັບມື້ນັບກວ້າງຂວາງ ແລະ ແໜ້ນແຟ້ນ. ສິ່ງທີ່ພົ້ນເດັ່ນແມ່ນວຽກງານການຮ່ວມມືການຄ້າຫຼາຍຝ່າຍ, ການຮ່ວມມືເສດຖະກິດອາຊຽນ ແລະ ພາກພື້ນອື່ນໆ, ການຮ່ວມມືໃນຂອບເຂດເຈລະຈາລະຫວ່າງອາຊຽນກັບປະເທດຄູ່ເຈລະຈາ, ການຈັດຕັ້ງປະຕິບັດສັນຍາການຄ້າອາຊີປາຊີຟິກ (APTA).

3.3 ການເປີດກວ້າງການຄ້າກັບສາກົນ

ການພົວພັນຮ່ວມມືການຄ້າໄດ້ຊຸກຍູ້ສິ່ງເສີມເປີດກວ້າງ ແລະ ພັດທະນາຕະຫຼາດໃຫ້ມີ ຫຼາຍຮູບແບບການເຂົ້າເຖິງຕະຫຼາດໃນຂົງເຂດ ແລະ ພາກພື້ນເຫັນໄດ້ວ່າມີການຂະຫຍາຍຕົວ ຢ່າງຕໍ່ເນື່ອງ. ມູນຄ່າການສົ່ງອອກ ແລະ ການນຳເຂົ້າມີການເພີ່ມຂຶ້ນ ແລະ ສິ່ງຜົນເຮັດໃຫ້ລະ ດັບການເປີດກວ້າງທາງການຄ້າໃນໄລຍະປີ 2006-2010 ຢູ່ໃນລະດັບ 83% ເຊິ່ງໃນປີ 2010 ເພີ່ມຈາກ 41,5% ໃນປີ 2005. ເຖິງຢ່າງໃດກໍຕາມອັດຕາສ່ວນການຄ້າສາກົນຕໍ່ລວມຍອດ ຜະລິດຕະພັນພາຍໃນ (GDP) ແມ່ນຍັງຕ່ຳຫຼາຍເມື່ອທຽບໃສ່ບັນດາປະເທດສະມາຊິກອາຊຽນ ອື່ນໆ ຍົກເວັ້ນປະເທດມຽນມາດັ່ງຕາຕະລາງລຸ່ມນີ້:

ສົມທຽບການເປີດປະເທດທາງດ້ານການຄ້າ ການເຊື່ອມໂຍງໃນໄລຍະ 2006-2010

ລ/ດ	ປະເທດ	ອັດຕາສ່ວນການຄ້າສາກົນ (ການສົ່ງອອກ+ການນຳເຂົ້າ) ຕໍ່ລວມຍອດຜະລິດຕະພັນພາຍໃນ (GDP)
1.	ສ.ປ.ປ ລາວ	83,2
2.	ຫວຽດນາມ	159,1
3.	ກຳປູເຈຍ	105,6
4.	ໄທ	151,1
5.	ຟິລິບປິນ	85,1
6.	ຈີນ	406,5
7.	ມາເລເຊຍ	205,9
8.	ສິງກະໂປ	443,2
9.	ມຽນມາ	52,8

ແຫຼ່ງຂໍ້ມູນ: ກົມສະຖິຕິ, ກະຊວງແຜນການ ແລະ ການລົງທຶນ ແລະ ອົງການຄ້າໂລກ

3.4 ຕະຫຼາດສົ່ງອອກ ແລະ ໂຄງປະກອບຂອງຕະຫຼາດສົ່ງອອກ

ໃນປີ 2010 ມູນຄ່າການສົ່ງອອກປະຕິບັດໄດ້ 1.789 ລ້ານໂດລາສະຫະລັດ ແລະ ນຳເຂົ້າ ມີ 1.670 ລ້ານໂດລາສະຫະລັດ ໃນນີ້ສົ່ງອອກແຮ່ທາດຕ່າງໆກວມເອົາ 58%, ພະລັງງານສົ່ງ ອອກກວມ 16% ຂອງການສົ່ງອອກທັງໝົດ; ສຳລັບປີ 2008 ສ.ປ.ປ ລາວໄດ້ພົວພັນການຄ້າ ກັບບັນດາປະເທດຄູ່ຄ້າທີ່ຢູ່ໃນເຂດພາກພື້ນ ແລະ ສາກົນຫຼາຍກວ່າ 90 ປະເທດໃນໂລກ ເຊິ່ງມີ

ມູນຄ່າການຄ້າທັງໝົດປະມານ 2.495 ລ້ານໂດລາສະຫະລັດ (ນໍາເຂົ້າ ແລະ ສົ່ງອອກ) ຫຼື ເທົ່າກັບ 47,28% ຂອງຜະລິດຕະພັນພາຍໃນ (GDP), ໂດຍສະເພາະຢ່າງຍິ່ງສ.ປ.ປ ລາວໄດ້ສົ່ງສິນຄ້າອອກໄປຕະຫຼາດໂລກປະມານ 48 ປະເທດ (ພາກພື້ນ ແລະ ສາກົນ) ເຊິ່ງລວມມູນຄ່າການສົ່ງອອກໃນປີດັ່ງກ່າວປະມານ 1.091,92 ລ້ານໂດລາສະຫະລັດ ຫຼື ເທົ່າກັບ 20,69% ຂອງຜະລິດຕະພັນພາຍໃນ (GDP); ໃນນັ້ນ ຕະຫຼາດສົ່ງອອກຕົ້ນຕໍແມ່ນປະເທດໄທກວມອັດຕາສ່ວນການສົ່ງອອກທັງໝົດແມ່ນ 59,60% ຫຼືເທົ່າກັບ 650,78 ລ້ານໂດລາ; ຮອງລົງມາແມ່ນ ຫວຽດນາມ 13,37%, ອິດສະຕຣາລີ 6,19%, ຈີນ 1,85%, ເບິ່ງຕາຕະລາງລຸ່ມນີ້:

ລ/ດ	ປະເທດ	ມູນຄ່າ (ລ້ານໂດລາ)	ສັດສ່ວນ (%)
1.	ໄທ	650.78	59.60
2.	ຫວຽດນາມ	145.99	13.37
3.	ອິດສະຕຣາລີ	67.59	6.19
4.	ຈີນ	20.20	1.85
5.	ສະວິດເຊີແລນ	10.05	0.92
6.	ໂປໂລຍ	9.61	0.88
7.	ສາທາລະນະລັດເກົາຫຼີ	9.50	0.87
8.	ສະຫະລັດອາເມຣິກາ	4.04	0.37
9.	ເຢຍລະມັນ	5.13	0.47
10.	ເນເທີແລນ	4.37	0.4
11.	ອື່ນໆ	164.66	15.08
ລວມ		1,091.92	100

ແຫຼ່ງຂໍ້ມູນ: ການຄິດໄລ່ຂອງກົມສະຖິຕິ ໂດຍອີງໃສ່ຂໍ້ມູນຈາກ ກົມພາສີ, ກະຊວງການເງິນ ແລະ ທະນາຄານແຫ່ງ ສ.ປ.ປ ລາວ.

ສະຫຼຸບແລ້ວໂຄງປະກອບຕະຫຼາດສົ່ງອອກຂອງ ສ.ປ.ປ ລາວໃນ 5 ປີຜ່ານມາ (2011-2015) ໄດ້ແກ່ຕະຫຼາດອາຊີກວມອັດຕາສ່ວນ 67,54%, ອີຢູກວມ 20,40%, ໂອເຊອານີ (ອິດສະຕຣາລີ) 10,4% ແລະ ອາເມຣິກາເໜືອ 2,02%. ໃນນັ້ນອາຊຽນ 10 ປະເທດກວມ 53,54%, ອາຊຽນ+3 ກວມ 63,06%. ສະເພາະໃນຕະຫຼາດອາຊຽນ 10 ປະເທດກວມ 79,29%.

ສໍາລັບໂຄງປະກອບຕະຫຼາດນໍ້າເຂົ້າເຫັນວ່າຕະຫຼາດກຸ່ມປະເທດອາຊີກວມ 96,00%, ອີຢູ 2,3% ເຫຼືອນັ້ນແມ່ນການນໍາເຂົ້າຈາກທະວີບອາເມຣິກາເໜືອ (ການາດາ ແລະ ສະຫະລັດອາເມຣິກາ) ແລະ ທະວີບໂອເຊອານີ (ນິວຊີແລນ ແລະ ອົດສະຕຣາລີ). ສໍາລັບຕະຫຼາດອາຊີ ສ.ປ.ປ ລາວ ນໍາເຂົ້າຈາກບັນດາປະເທດອາຊຽນ 10 ປະເທດ ກວມອັດຕາສ່ວນ 81,34% ຫຼາຍກວ່າໝູ່ແມ່ນ ນໍາເຂົ້າຈາກປະເທດໄທ 67,26%, ຫວຽດນາມ 12,25%, ຈີນ 8,3%, ຍີ່ປຸ່ນ 2,60%, ເກົາຫຼີໃຕ້ 1,88% ແລະ ມາເລເຊຍ 0,6%. ສໍາລັບຕະຫຼາດອີຢູ ນໍາເຂົ້າຈາກປະເທດເຢຍລະມັນ 1,04%, ຝຣັ່ງ 0,70% ແລະ ບັນດາປະເທດອື່ນ ເຊິ່ງເປັນມູນຄ່າບໍ່ຫຼາຍປານໃດ.



ເຂື່ອນໄຟຟ້ານໍ້າເທີນຫີນບູນ

4. ການບໍລິການ

ຂະແໜງການບໍລິການຂະຫຍາຍຕົວໃນລະດັບທີ່ຊ້າກວ່າຂະແໜງອຸດສາຫະກຳ ເຊິ່ງມີ ອັດຕາການຂະຫຍາຍຕົວໂດຍສະເລ່ຍ 8,4% ຕໍ່ປີໃນໄລຍະ 2006-2010. ການບໍລິການເປັນ ຂົງເຂດໜຶ່ງທີ່ສໍາຄັນໃນການພັດທະນາເສດຖະກິດ-ສັງຄົມ ເຊິ່ງຜ່ານມາການບໍລິການສາມາດ ປະກອບສ່ວນເຂົ້າໃນເສດຖະກິດປະມານ 37,2% ຂອງລາຍໄດ້ສະເລ່ຍແຫ່ງຊາດ (GDP); ໃນ ນັ້ນສ່ວນໃຫຍ່ແມ່ນການຄ້າຂາຍຍົກ-ຍ່ອຍ ແລະ ສ້ອມແປງກວມເອົາອັດຕາສ່ວນປະມານ 51%, ການບໍລິການຂອງລັດກວມ 17%, ການຂົນສົ່ງສາຍ-ໄປສະນີ ແລະ ໂທລະຄົມກວມ 12,5% ແລະ ທີ່ເຫຼືອແມ່ນການບໍລິການດ້ານການເງິນ, ການເຊົ່າຊື້, ບໍລິການທຸລະກິດ, ການບໍລິການ ມວນຊົນ, ສັງຄົມ ແລະ ສ່ວນບຸກຄົນ, ໂຮງແຮມ, ຮ້ານອາຫານ ແລະ ອື່ນໆ.



ແຫຼ່ງທ່ອງທ່ຽວນ້ຳຕົກເມືອງວຽງພູຄາ

ຄໍາຖາມ:

1. ການຄ້າມີບົດບາດ ແລະ ຄວາມສໍາຄັນແນວໃດໃນການພັດທະນາເສດຖະກິດຂອງລາວ?
2. ການຄ້າພາຍໃນປະເທດຂອງລາວເປັນຄືແນວໃດ?
3. ການຄ້າຕ່າງປະເທດຂອງລາວມີລັກສະນະແນວໃດ?
4. ຈົ່ງຍົກສິນຄ້າທີ່ນໍາເຂົ້າ ແລະ ສົ່ງອອກຂອງລາວມາ 3-4 ຢ່າງ.

ພາກທີ IV ການພົວພັນ ແລະ ການຮ່ວມມືກັບສາກົນ

ບົດທີ 16

ການພົວພັນ ແລະ ການຮ່ວມມືກັບສາກົນ

1. ການພົວພັນ ແລະ ຮ່ວມມືກັບສາກົນ

ປະຫວັດຄວາມເປັນມາ

ພາຍຫຼັງການສິ້ນສຸດສົງຄາມເຢັນ, ສະພາບການຂອງໂລກໄດ້ມີການປ່ຽນແປງໄປຢ່າງສັບສົນເຊິ່ງສາເຫດຕົ້ນຕໍແມ່ນເນື່ອງມາຈາກຂະບວນການໂລກາພິວັດ (ນະໂບຍາຍກວມໂລກຂອງສະຫະລັດອາເມຣິກາ ແລະ ພັນທະມິດ) ເຊິ່ງໄດ້ເຮັດໃຫ້ແຕ່ລະພາກພື້ນຕ້ອງໄດ້ມີການຈັບກັນເປັນກຸ່ມເພື່ອຊ່ວຍເຫຼືອເຊິ່ງກັນ ແລະ ກັນ ເພື່ອເພີ່ມທ່າແຮງ ແລະ ເຮັດໃຫ້ການຮ່ວມມືພັດທະນາຢ່າງຮອບດ້ານມີຄວາມສະດວກຂຶ້ນ. ນັບແຕ່ປີ 1986 ເປັນຕົ້ນມາ ສ.ປ.ປ ລາວ ກໍໄດ້ດໍາເນີນກິນໄກເສດຖະກິດໃໝ່ (ຈົນຕະນາການໃໝ່) ເພື່ອຫັນເສດຖະກິດລັດທີ່ມີການວາງແຜນໄປສູ່ເສດຖະກິດການຕະຫຼາດ ໂດຍເຫັນໄດ້ຄວາມສໍາຄັນຂອງການເພີ່ມທ່າແຮງເພື່ອຮ່ວມມືພັດທະນາດັ່ງກ່າວ ແລະ ເປັນການສອດຄ່ອງກັບທ່າອ່ຽງລວມ.

ລັດຖະບານໄດ້ຕັດສິນໃຈເຂົ້າຮ່ວມປະຊາຄົມອາຊຽນ ໂດຍມີຈຸດປະສົງຕົ້ນຕໍແນໃສ່ສ້າງສະພາບແວດລ້ອມທີ່ອໍານວຍຄວາມສະດວກສໍາລັບການພັດທະນາເສດຖະກິດສັງຄົມ. ພາຍຫຼັງທີ່ໄດ້ເປັນຜູ້ສັງເກດການຂອງອາຊຽນໃນປີ 1992, ສ.ປ.ປ ລາວກໍໄດ້ເຂົ້າເປັນສະມາຊິກອາຊຽນຢ່າງເປັນທາງການໃນວັນທີ 23 ກໍລະກົດ 1997. ການເຂົ້າເປັນສະມາຊິກສົມບູນອາຊຽນໄດ້ກາຍເປັນປັດໄຈໃໝ່ສໍາລັບການເສີມຂະຫຍາຍການຮ່ວມມືລະຫວ່າງສ.ປ.ປ ລາວກັບບັນດາປະເທດເພື່ອນມິດໃນເວທີສາກົນ ແລະ ພາກພື້ນ.

ໂດຍປະຕິບັດຕາມແນວທາງຂອງພັກວາງອອກແຕ່ລະໄລຍະນັ້ນ, 30 ປີ ຜ່ານມາວຽກພົວພັນການຕ່າງປະເທດໄດ້ປະສົບຜົນສໍາເລັດຫຼາຍປະການເຊັ່ນ: ປັດຈຸບັນ ສ.ປ.ປ ລາວໄດ້ມີສາຍພົວພັນການທູດກັບ 135 ປະເທດໃນທົ່ວໂລກ ເຊິ່ງກ່ອນປີ 1976 ມີພຽງແຕ່ 44 ປະເທດເທົ່ານັ້ນ. ສ.ປ.ປ ລາວ ມີສະຖານເອກອັກຄະລັດຖະທູດປະຈຳຢູ່ 25 ປະເທດ, ມີສໍານັກງານຜູ້ຕາງໜ້າຖາວອນປະຈຳຢູ່ອົງການສະຫະປະຊາຊາດ 1 ແຫ່ງທີ່ນິວຢອກ ແລະ ມີສະຖານກົງສູນ 5 ແຫ່ງ ເຊິ່ງກ່ອນໜ້າປີ 1976 ມີສະຖານເອກອັກຄະລັດຖະທູດພຽງແຕ່ 12 ແຫ່ງ, ມີການພົວພັນກັບ 100 ກວ່າພັກການເມືອງ. ບົດບາດ ແລະ ອິດທິພົນຂອງ ສ.ປ.ປ ລາວໄດ້ສູງເດັ່ນຂຶ້ນໃນເວທີ

ສາກົນ ແລະ ໃນໂລກ. ປະເທດຕ່າງໆ ແລະ ອົງການຈັດຕັ້ງສາກົນໄດ້ເພີ່ມຄວາມສົນໃຈ ແລະ ໄດ້ມີຄວາມເຊື່ອໝັ້ນຕໍ່ ສ.ປ.ປ ລາວ ເຊິ່ງສະແດງອອກໃນການມາຢ້ຽມຢາມລາວຂອງຜູ້ນຳຂັ້ນ ສູງປະເທດຕ່າງໆ ແລະ ຫົວໜ້າອົງການຈັດຕັ້ງສາກົນ. ມີຫຼາຍປະເທດ ແລະ ຫຼາຍອົງການຈັດຕັ້ງ ສາກົນໄດ້ໃຫ້ການຊ່ວຍເຫຼືອລາວເພື່ອພັດທະນາເສດຖະກິດ-ສັງຄົມ. ລາວໄດ້ເຂົ້າເປັນສະມາຊິກ ຂອງອົງການເຄືອຂ່າຍ ແລະ ອົງການວິຊາສະເພາະຕ່າງໆຂອງສະຫະປະຊາຊາດຫຼາຍອົງການ ເຊັ່ນ: ອົງການສະຫະປະຊາຊາດເພື່ອວິທະຍາສາດ ແລະ ວັດທະນະທຳ (ອຸຍແນດສະໂກ. (UNESCO), ອົງການອະນາໄມໂລກ, ອົງການສະຫະປະຊາຊາດເພື່ອການພັດທະນາ (UNDP), ອົງການສະຫະປະຊາຊາດເພື່ອແມ່ ແລະ ເດັກ (UNICEF), ກອງທຶນສະຫະປະຊາຊາດເພື່ອ ປະຊາກອນ (UNFPA), ທະນາຄານໂລກ ແລະ ອື່ນໆ.

2. ການພົວພັນ ແລະ ການຮ່ວມມືກັບບັນດາປະເທດໃນກຸ່ມອາຊຽນ

2.1 ປະຫວັດຄວາມເປັນມາຂອງອາຊຽນ

ສະມາຄົມປະຊາຊາດແຫ່ງອາຊີຕາເວັນອອກສຽງໃຕ້ (Association of South East Asian Nations) ຫຼື ອາຊຽນ (ASEAN) ເປັນອົງການທາງພູມສາດການເມືອງ ແລະ ອົງການຮ່ວມມື ທາງເສດຖະກິດໃນພູມິພາກອາຊີຕາເວັນອອກສຽງໃຕ້.

ອາຊຽນໄດ້ຖືກສ້າງຕັ້ງຂຶ້ນໃນວັນທີ 6 ເດືອນ 8 ປີ 1967 ເຊິ່ງທຳອິດປະກອບມີ 5 ປະເທດ ຄື: ອິນໂດເນເຊຍ, ມາເລເຊຍ, ຟິລິບປິນ, ສິງກະໂປ ແລະ ໄທ. ປະເທດບຣູໄນເຂົ້າເປັນສະມາຊິກ ອາຊຽນປີ 1984, ຫວຽດນາມປີ 1995, ລາວ ແລະ ມຽນມາປີ 1997 ສ່ວນກຳປູເຈຍປີ 1999.

2.2 ຈຸດປະສົງຂອງອາຊຽນ

ແມ່ນເພື່ອຮ່ວມມືກັນໃນການເພີ່ມອັດຕາການຈະເລີນເຕີບໂຕທາງເສດຖະກິດການພັດທະ ນາສັງຄົມ, ການພັດທະນາວັດທະນະທຳໃນກຸ່ມປະເທດສະມາຊິກ ແລະ ການປົກປັກຮັກສາສັນ ຕິພາບ ແລະ ຄວາມໝັ້ນຄົງໃນພາກພື້ນ ທັງເປັນການເປີດໂອກາດໃຫ້ແກ່ການໄກ່ເກ່ຍຂໍ້ພິພາດ ລະຫວ່າງປະເທດສະມາຊິກຢ່າງສັນຕິ.



ສັນຍະລັກຂອງອາຊຽນ

ສັນຍະລັກຂອງອາຊຽນຄືຕົ້ນເຂົ້າສີເຫຼືອງ 10 ຕົ້ນມັດລວມກັນໄວ້, ໝາຍເຖິງປະເທດສະມາຊິກລວມກັນເພື່ອມິດຕະພາບ ແລະ ຄວາມເປັນນ້ຳໜຶ່ງໃຈດຽວກັນ. ສີຟ້າໝາຍເຖິງສັນຕິພາບ ແລະ ຄວາມໝັ້ນຄົງ, ສີແດງໝາຍເຖິງຄວາມກ້າຫານ ແລະ ຄວາມກ້າວໜ້າ, ສີຂາວໝາຍເຖິງຄວາມບໍລິສຸດ ແລະ ສີເຫຼືອງໝາຍເຖິງຄວາມຈະເລີນຮຸ່ງເຮືອງ.

ເປົ້າໝາຍຕົ້ນຕໍຂອງກຸ່ມອາຊຽນແມ່ນສັນຍາຄວາມສາມັກຄີ ແລະ ຄວາມຮ່ວມມືໃນອາຊີຕາເວັນອອກສຽງໃຕ້, ມີການສະຫຼຸບແນວທາງຂອງສະມາຄົມປະຊາຊາດແຫ່ງອາຊີຕາເວັນອອກສຽງໃຕ້ໄວ້ທັງໝົດ 6 ຂໍ້ຄື:

- 1) ໃຫ້ຄວາມເຄົາລົບແກ່ເອກະລາດອຳນາດອະທິປະໄຕ ຄວາມເທົ່າທຽມກັນ-ຄວາມເປັນຊາດ ແລະ ເອກະລັກຂອງຊາດສະມາຊິກທັງໝົດ.
- 2) ລັດສະມາຊິກແຕ່ລະລັດມີສິດຈະປອດຈາກການແຊກແຊງຈາກພາຍນອກ ການຮຸກຮານດິນແດນ ແລະ ການຊູ່ເຊັ່ນ.
- 3) ຈະບໍ່ເຂົ້າໄປຫຍຸ້ງກ່ຽວກັບກົດຈະການພາຍໃນຂອງລັດສະມາຊິກອື່ນ.
- 4) ຍອມຮັບໃນຄວາມແຕກຕ່າງລະຫວ່າງກັນ.
- 5) ປະນາມ ຫຼື ບໍ່ຍອມຮັບການຄຸກຄາມ ຫຼື ການໃຊ້ກຳລັງ.
- 6) ໃຫ້ຄວາມຮ່ວມມືລະຫວ່າງກັນຢ່າງມີປະສິດທິພາບ ແລະ ອື່ນໆ.

3. ການພົວພັນ ແລະ ການຮ່ວມມືກັບອາຊຽນ

3.1 ຍຸດທະສາດຂອງສ.ປ.ປ ລາວຕໍ່ອາຊຽນ

- ຍ້ອນທີ່ຕັ້ງຂອງປະເທດເປັນບ້ອມດ່ານໜ້າຂອງຄ້າຍສັງຄົມນິຍົມ ແລະ ທຶນນິຍົມ.
- ທາງດ້ານການທະຫານສ.ປ.ປ ລາວບໍ່ເປັນໄພຂົ່ມຂູ່ແກ່ປະເທດສະມາຊິກອື່ນທັງເປັນການສະດວກໃນການໄດ້ຮັບຄວາມໄວ້ເນື້ອເຊື່ອໃຈຈາກບັນດາປະເທດຕ່າງໆ.
- ມີທ່າແຮງທາງດ້ານຊັບພະຍາກອນທຳມະຊາດອຸດົມສົມບູນໂດຍສະເພາະແມ່ນພະລັງງານໄຟຟ້ານໍ້າຕົກ.
- ມີທີ່ຕັ້ງທີ່ເປັນຈຸດເຊື່ອມຕໍ່ທາງດ້ານການຄົມມະນາຄົມລະຫວ່າງປະເທດສະມາຊິກອາຊຽນ ແລະ ລະຫວ່າງອາຊຽນກັບສ.ປ ຈີນ.
- ມີທ່າແຮງທາງດ້ານອຸດສາຫະກຳທ່ອງທ່ຽວທາງດ້ານທຳມະຊາດເຊິ່ງມີຄວາມສາມາດພັດທະນາໃຫ້ເຊື່ອມຕໍ່ກັບລະບົບການທ່ອງທ່ຽວຂອງປະເທດສະມາຊິກອື່ນໆ ເພື່ອເປັນທ່າແຮງລວມຂອງພາກພື້ນໃນການດຶງດູດການທ່ອງທ່ຽວ.

3.2 ເປົ້າໝາຍອາຊຽນຂອງ ສ.ປ.ປ ລາວ

ດ້ານການເມືອງ: ຍົກສູງຖານະບົດບາດທາງດ້ານການເມືອງຂອງສ.ປ.ປ ລາວໃນເວທີພາກພື້ນ ແລະ ສາກົນ ເພື່ອເປັນບ່ອນອີງໃຫ້ແກ່ປະເທດຕ່າງໆໃນຖານະຜູ້ຊ່ວຍແກ້ໄຂບັນຫາຕ່າງໆໄດ້, ປະຕິບັດພັນທະຕ່າງໆທີ່ມີຕໍ່ອາຊຽນ ແລະ ຕໍ່ຄູ່ເຈລະຈາເພື່ອໃຫ້ເປັນທີ່ຍອມຮັບຂອງເພື່ອນສະມາຊິກອາຊຽນ ແລະ ປະເທດຄູ່ເຈລະຈາ.

ດ້ານເສດຖະກິດ: ອີງໃສ່ແຜນພັດທະນາເສດຖະກິດ ແລະ ສັງຄົມຂອງປະເທດຕ້ອງສ້າງທຸກເງື່ອນໄຂເພື່ອໃຫ້ເສດຖະກິດຂະຫຍາຍຕົວໂດຍການພັດທະນາຂະແໜງການກະສິກຳ ແລະ ປ່າໄມ້, ການອຸດສາຫະກຳ ແລະ ການບໍລິການເປັນຕົ້ນຕໍ.

4. ນະໂຍບາຍອາຊຽນ

ນະໂຍບາຍອາຊຽນທີ່ມີຕໍ່ສ.ປ.ປ ລາວ

ຍ້ອນວ່າປະເທດລາວເປັນປະເທດສະມາຊິກທີ່ມີລະດັບການພັດທະນາຍັງບໍ່ທັນສູງຈຶ່ງຕ້ອງການຄວາມຊ່ວຍເຫຼືອ ແລະ ການຮ່ວມມືຫຼາຍດ້ານກັບບັນດາປະເທດສະມາຊິກອ້ອມຂ້າງ.

ນະໂຍບາຍຂອງສ.ປ.ປ ລາວຕໍ່ອາຊຽນ:

- ສົ່ງເສີມບົດບາດເຂົ້າຮ່ວມເປັນແກນນຳດ້ານການເມືອງ ແລະ ຄວາມໝັ້ນຄົງ, ຊຸກຍູ້ການຮ່ວມມືກັບບັນດາປະເທດອາຊຽນ ເພື່ອຍາດແຍ່ງຄວາມຊ່ວຍເຫຼືອໃນແຕ່ລະດ້ານເຊັ່ນ: ດ້ານເສດ

ຖະກິດສ້າງເປັນທາງຜ່ານສໍາລັບເຊື່ອມໂຍງທາງບົກ (ເລກທີ 8,12,1...) ເປັນແຫຼ່ງພະລັງງານ ໄຟຟ້າຂອງພາກພື້ນ ແລະ ອື່ນໆ.

- ນໍາໃຊ້ເສັ້ນທາງຜ່ານຫວຽດນາມ-ໄທເພື່ອຊຸກຍູ້ແຮງງານ, ບໍລິການ, ການຄ້າ ແລະ ການ ທ່ອງທ່ຽວ, ເຂດການຄ້າເສລີ, ການຄ້າຊາຍແດນ.

- ເນັ້ນຈຸດສຸມການຮ່ວມມືເຊື່ອມໂຍງພາກພື້ນກັບປະເທດທີ່ມີຊາຍແດນຕິດກັບລາວເຊັ່ນ: ດ້ານການຄົມມະນາຄົມ, ດ້ານການທ່ອງທ່ຽວ, ດ້ານການຄ້າຊາຍແດນ ແລະ ດ້ານການພັດທະນາ ຊັບພະຍາກອນມະນຸດ ດ້ວຍການກໍານົດແລວເສດຖະກິດເພີ່ມເຕີມ, ຫຼຸ້ມພັດທະນາ, ເຂດການ ຄ້າເສລີ ແລະ ເຂດເສດຖະກິດພິເສດ.

- ພະຍາຍາມຊຸກຍູ້ ແລະ ຂົນຂວາຍເພື່ອສ້າງໂຄງການຮ່ວມມື ແລະ ຊ່ວຍເຫຼືອຂອງອາຊຽນ ເຊິ່ງຈະນໍາຜົນປະໂຫຍດຕົວຈິງມາສູ່ປະເທດເຮົາ, ທັງນໍາຜົນປະໂຫຍດມາສູ່ອາຊຽນໂດຍລວມ ເຊັ່ນ: ໂຄງການພັດທະນາລະບົບໂຄງລ່າງຂອງອາຊຽນ.

- ອີງໃສ່ແຜນພັດທະນາເສດຖະກິດ ແລະ ສັງຄົມຂອງປະເທດຕ້ອງສ້າງທຸກເງື່ອນໄຂເພື່ອ ເຮັດໃຫ້ເສດຖະກິດຂະຫຍາຍຕົວໂດຍການພັດທະນາຂະແໜງກະສິກໍາ ແລະ ປ່າໄມ້ບວກກັບ ອຸດສາຫະກໍາ ແລະ ການບໍລິການ ເຊິ່ງເປົ້າໝາຍຫຼັກແມ່ນສ້າງເສດຖະກິດທີ່ອີງໃສ່ທໍາມະຊາດ ໄປສູ່ເສດຖະກິດການຜະລິດເທື່ອລະກ້າວ. ສະນັ້ນ ເປົ້າໝາຍຍາດແຍ່ງຂອງພວກເຮົາໃນຂອບ ເຂດອາຊຽນແມ່ນ: ຍາດແຍ່ງເອົາສິດທິພິເສດໃຫ້ແກ່ສິນຄ້າຂອງປະເທດເຮົາ ເຊິ່ງມີທ່າແຮງສົ່ງ ອອກຢ່າງຫຼວງຫຼາຍ.

ການມີທີ່ຕັ້ງເປັນທາງຜ່ານຂອງພວກເຮົາກໍເປັນອີກທ່າແຮງໜຶ່ງເຊິ່ງພວກເຮົາສາມາດຍົກ ລະດັບການບໍລິການຈຸດຜ່ານແດນ, ສິນຄ້າຕ່າງໆ ລວມທັງການໃຫ້ການບໍລິການຕ່າງໆໃນການ ເປັນທາງຜ່ານ.

ຍາດແຍ່ງການຊ່ວຍເຫຼືອຈາກບັນດາປະເທດຄູ່ເຈລະຈາໃຫ້ຫຼາຍຂຶ້ນເພາະອາຊຽນເອງກໍ ຍັງມີຂໍ້ຈຳກັດຫຼາຍດ້ານ.

5. ການປະຊຸມສຸດຍອດຜູ້ນໍາອາຊຽນ

ປະເທດສະມາຊິກກຸ່ມອາຊຽນໄດ້ຈັດການປະຊຸມຂຶ້ນເອີ້ນວ່າ: ການປະຊຸມສຸດຍອດຜູ້ນໍາ ອາຊຽນ ເຊິ່ງປະມຸກຂອງລັດຖະບານຂອງແຕ່ລະປະເທດສະມາຊິກຈະມາອະທິບາຍ ແລະ ແກ້ໄຂ ປະເດັນບັນຫາທີ່ເກີດຂຶ້ນໃນພື້ນທີ່ລວມໄປເຖິງການຈັດການປະຊຸມຮ່ວມກັບປະເທດນອກກຸ່ມ ສະມາຊິກເພື່ອເຊື່ອມຄວາມສໍາພັນລະຫວ່າງປະເທດ.

ການປະຊຸມສຸດຍອດຜູ້ນຳອາຊຽນຄັ້ງທຳອິດຈັດຂຶ້ນທີ່ເມືອງບາຫຼີປະເທດອິນໂດເນເຊຍ
ໃນປີ1979. ການປະຊຸມອາຊຽນເປັນທາງການມີກຳນົດການ 3 ວັນດັ່ງນີ້:

- ປະມຸກຂອງລັດສະມາຊິກຈະຈັດການປະຊຸມພາຍໃນ
- ປະມຸກລັດສະມາຊິກຈະປຶກສາຮ່ວມກັນກັບລັດຖະມົນຕີວ່າການກະຊວງການຕ່າງປະເທດໃນທີ່ປະຊຸມກຸ່ມອາຊຽນ.
- ການປະຊຸມທີ່ເອີ້ນວ່າອາຊຽນບວກສາມ (Asean plus 3) ປະມຸກຂອງລັດສະມາຊິກຈະມາປະຊຸມຮ່ວມກັບປະມຸກຂອງສາທາລະນະລັດປະຊາຊົນຈີນ, ຍີ່ປຸ່ນ ແລະ ເກົາຫຼີໃຕ້ໂດຍຈັດຂຶ້ນພ້ອມກັບການປະຊຸມຜູ້ນຳອາຊຽນ.
- ການປະຊຸມທີ່ເອີ້ນວ່າ: ອາຊຽນເຊີ (ASEAN-CER) ປະມຸກຂອງລັດສະມາຊິກຈະມາປະຊຸມຮ່ວມກັບປະມຸກຂອງອົດສະຕຣາລີ ແລະ ນິວຊີແລນ.

ການປະຊຸມສຸດຍອດຜູ້ນຳອາຊຽນຕາເວັນອອກເປັນການຈັດການປະຊຸມທີ່ວ່າອາຊີ ເຊິ່ງຈັດຂຶ້ນທຸກປີ ໂດຍຜູ້ນຳອາຊີຕາເວັນອອກ 16 ປະເທດ ເຊິ່ງຫົວຂໍ້ການປະຊຸມນັ້ນ ກ່ຽວຂ້ອງກັບການຄ້າ, ພະລັງງານ ແລະ ຄວາມໝັ້ນຄົງ. ຈາກການປະຊຸມດັ່ງກ່າວຖືໄດ້ວ່າມີບົດບາດສຳຄັນໃນການສ້າງປະຊາຄົມອາຊີຕາເວັນອອກ ຈັດຂຶ້ນເປັນຄັ້ງທຳອິດໃນປີ 2005 ແລະ ຈັດຂຶ້ນເປັນປະຈຳທຸກໆປີ.



6. ການຮ່ວມມືໃນຂອບເຂດອາຊຽນ

ສູ້ຊົນກະກຽມຄວາມພ້ອມເພື່ອບັນລຸເປົ້າໝາຍໃນການສ້າງປະຊາຄົມເສດຖະກິດອາຊຽນໃຫ້ໄດ້ໃນປີ 2015 ເຊິ່ງມີບັນດາວຽກງານສໍາຄັນດັ່ງນີ້:

- ສ້າງລະບົບນິຕິກຳທີ່ສະໜັບສະໜູນການສ້າງຕະຫຼາດຮ່ວມ ແລະ ຮາກຖານການຜະລິດດຽວຂອງອາຊຽນເຊັ່ນ: ສ້າງຄວາມສະດວກໃຫ້ແກ່ການເຄື່ອນຍ້າຍສິນຄ້າ, ການໃຫ້ການບໍລິການ, ການລົງທຶນ, ການໄຫຼຂອງທຶນ, ການເຄື່ອນຍ້າຍແຮງງານ.

- ປັບປຸງຈຸດປະສານງານອາຊຽນໃຫ້ມີປະສິດທິພາບຍິ່ງຂຶ້ນ.

- ຈັດລຽງບັນດາຂະແໜງການບູລິມະສິດທີ່ຈະເຊື່ອມໂຍງກັບອາຊຽນ ແລະ ສືບຕໍ່ຂະຫຍາຍການເຊື່ອມໂຍງໃນຂະແໜງກະສິກໍາ.

- ສ້າງສະພາບແວດລ້ອມທີ່ເອື້ອອໍານວຍໃຫ້ເກີດການແຂ່ງຂັນເປັນຕົ້ນແມ່ນການພັດທະນາຊັບພະຍາກອນມະນຸດ ໂດຍສະເພາະຄວາມອາດສາມາດໃຫ້ພະນັກງານຂະແໜງທີ່ກ່ຽວຂ້ອງດ້ານວິຊາສະເພາະ, ພາສາຕ່າງປະເທດ ແລະ ຖອດຖອນບົດຮຽນໃນການຮ່າງ ແລະ ຈັດຕັ້ງປະຕິບັດນະໂຍບາຍການແຂ່ງຂັນ, ສົ່ງເສີມຊັບສິນທາງປັນຍາ, ສືບຕໍ່ພັດທະນາພື້ນຖານໂຄງລ່າງໃນການຄົມມະນາຄົມເພື່ອສ້າງສ.ປ.ປ ລາວ ເປັນເຂດເຊື່ອມຕໍ່ທາງບົກລວມທັງເສັ້ນທາງລົດໄຟ, ທາງນໍ້າ ແລະ ທາງອາກາດທັງໃນຂອບສອງຝ່າຍກໍຄືຂອບອາຊຽນ. ປັບປຸງວຽກງານການເກັບອາກອນ ແລະ ສ້າງຄວາມເຂັ້ມແຂງໃຫ້ແກ່ວຽກງານການຄ້າແບບເອເລັກໂຕຣນິກ (E-commerce).

- ສະໜັບສະໜູນການພັດທະນາທີ່ມີຄວາມສະເໝີພາບ ໂດຍສະເພາະແມ່ນການຈັດຕັ້ງປະຕິບັດເປົ້າໝາຍຍຸດທະສາດຂອງການພັດທະນາທຸລະກິດຂະໜາດນ້ອຍ ແລະ ກາງຂອງອາຊຽນ ແລະ ກອບວຽກງານຂອງຂໍ້ລິເລີ່ມເພື່ອເຊື່ອມໂຍງອາຊຽນ (Initiative for ASEAN Integration ຫຼື IAI).

- ຂະຫຍາຍການເຊື່ອມໂຍງລະຫວ່າງອາຊຽນ ແລະ ເສດຖະກິດໂລກເຊັ່ນ: ການສ້າງຄວາມສອດຄ່ອງກັນລະຫວ່າງນະໂຍບາຍການພົວພັນກັບພາຍນອກຂອງປະເທດສະມາຊິກ ແລະ ລະດົມການຊ່ວຍເຫຼືອໃນການສ້າງຄວາມເຂັ້ມແຂງໃຫ້ແກ່ພາກອຸດສາຫະກຳຂອງບັນດາສະມາຊິກອາຊຽນໃໝ່ເຊັ່ນ: ກຳປູເຈຍ, ສ.ປ.ປ ລາວ, ມຽນມາ ແລະ ຫວຽດນາມເພື່ອໃຫ້ສາມາດເຂົ້າຮ່ວມຕ່ອງໂສ້ການຜະລິດຂອງສາກົນ.

- ເຜີຍແຜ່ວຽກງານອາຊຽນໃຫ້ພາກລັດ ແລະ ພາກທຸລະກິດລວມທັງພາກເອກະຊົນເພື່ອສ້າງປະໂຫຍດ ແລະ ຄວາມພ້ອມໃນການເຂົ້າຮ່ວມປະຊາຄົມອາຊຽນໃນປີ 2015.

ສຸມໃສ່ປະຕິບັດພັນທະຜູກພັນໃນການສ້າງເຂດການຄ້າເສລີອາຊຽນ (AFTA) ເຊິ່ງມີໜ້າ
ວຽກຕົ້ນຕໍຄື:

- ຍົກເລີກພາສີນໍາເຂົ້າທຸກສິນຄ້າໃຫ້ໄດ້ 80% ໃນໄລຍະ 2012-2013, ຍົກເລີກລາຍການ
ສິນຄ້າທີ່ອ່ອນໄຫວ (Sensitive List) ເຖິງປີ 2015 ແລະ ຄົ້ນຄວ້າການໂຍະຍານໃຫ້ບາງລາຍ
ການສິນຄ້າທີ່ອ່ອນໄຫວເຖິງປີ 2018.

- ຍົກເລີກສິ່ງກົດຂວາງທີ່ບໍ່ແມ່ນພາສີໃຫ້ໄດ້ພາຍໃນປີ 2015 ແລະ ມີການໂຍະຍານໃຫ້
ບາງລາຍການສິນຄ້າທີ່ອ່ອນໄຫວເຖິງປີ 2018.

- ລາວໄດ້ເຂົ້າເປັນປະເທດສະມາຊິກປະຊາຄົມອາຊຽນໃນວັນທີ 31/12/2015.

ມາດຕະການເພື່ອຈັດຕັ້ງປະຕິບັດມີດັ່ງນີ້:

- ເອົາໃຈໃສ່ປັບປຸງຂັ້ນຕອນການນໍາເຂົ້າ-ສົ່ງອອກໃຫ້ມີຄວາມສະດວກ, ໂປ່ງໄສມີຄວາມ
ເຊື່ອຖື ແລະ ຈຳກັດເວລາໃນການດໍາເນີນການໃຫ້ໜ້ອຍລົງ.

- ສ້າງຄວາມເປັນເອກະພາບ ແລະ ປັບປຸງມາດຖານກ່ຽວກັບຂັ້ນຕອນການຄ້າ ແລະ ດ່ານ
ພາສີອາກອນ, ການສ້າງສິ່ງອໍານວຍຄວາມສະດວກໃນການໝູນວຽນຂໍ້ມູນຂ່າວສານ ເພື່ອສ້າງ
ຄວາມສະດວກໃນການຊໍາລະສະສ້າງໃຫ້ແກ່ຜູ້ຊື້ ແລະ ຜູ້ຂາຍ.

7. ການຮ່ວມມືກັບບັນດາຄູ່ຮ່ວມພັດທະນາ

ສືບຕໍ່ຍຶດໝັ້ນໃນແນວທາງການຕ່າງປະເທດ ສັນຕິພາບ ເອກະລາດ ມິດຕະພາບ ແລະ
ຮ່ວມມືຢ່າງສະເໝີຕົ້ນສະເໝີປາຍ ແລະ ເປີດກວ້າງການພົວພັນກັບບັນດາປະເທດ, ເຂດແຄວ້ນ
ແບບຫຼາຍທິດ-ຫຼາຍຝ່າຍ ແລະ ຫຼາຍລະດັບບົນພື້ນຖານຍຶດໝັ້ນຜົນປະໂຫຍດຂອງຊາດ; ສ້າງ
ສະພາບແວດລ້ອມພາຍນອກທີ່ອໍານວຍໃຫ້ແກ່ການພັດທະນາເສດຖະກິດສັງຄົມ ແລະ ການ
ປົກປັກຮັກສາປະເທດຊາດດ້ວຍການຍຶດໝັ້ນໃນທັດສະນະເປັນເຈົ້າການ ແລະ ມີທ່າທີອັນຕັ້ງໜ້າ
ເພື່ອເຊື່ອມໂຍງເຂົ້າກັບສາກົນ ແລະ ພາກພື້ນ, ເສີມຂະຫຍາຍກໍາລັງແຮງພາຍໃນຊາດ ແລະ
ກໍາລັງແຮງຂອງຍຸກສະໄໝ ເຂົ້າໃນການພັດທະນາປະເທດເຮົາ; ສືບຕໍ່ປັບປຸງ ເພີ່ມທະວີການ
ພົວພັນມິດຕະພາບ, ຄວາມສາມັກຄີ ແລະ ການຮ່ວມມືກັບບັນດາປະເທດສັງຄົມນິຍົມ ໃນນັ້ນ
ສືບຕໍ່ຄວາມສາມັກຄີແບບພິເສດ ແລະ ການຮ່ວມມືຮອບດ້ານກັບ ສ.ສ ຫວຽດນາມ, ເສີມຂະ
ຫຍາຍສາຍພົວພັນທີ່ເປັນມູນເຊື້ອກັບສ.ປຈີນບົນຈິດໃຈບ້ານໃກ້ເຮືອນຄຽງທີ່ດີ. ເປັນເພື່ອນມິດທີ່
ດີ ແລະ ເປັນຄູ່ຮ່ວມມືທີ່ໄວ້ໃຈໄດ້; ເສີມຂະຫຍາຍການພົວພັນທີ່ດີກັບປະເທດອ້າຍນ້ອງອື່ນໆ
ຮັດແໜ້ນການພົວພັນຮ່ວມມືກັບບັນດາປະເທດໃກ້ຄຽງທີ່ມີຊາຍແດນຮ່ວມກັນ; ສືບຕໍ່ພົວພັນກັບ

ບັນດາປະເທດພັດທະນາແລ້ວ ແລະ ບັນດາປະເທດທີ່ກຳລັງພັດທະນາກຸ່ມປະເທດທີ່ໃຊ້ພາສາ ຝຣັ່ງ, ກຸ່ມປະເທດກຳລັງພັດທະນາທີ່ບໍ່ຕິດກັບທະເລ ແລະ ກັບບັນດາອົງການຈັດຕັ້ງສາກົນອື່ນໆ ໂດຍແນໃສ່ເຮັດໃຫ້ບັນດາປະເທດ ແລະ ອົງການຈັດຕັ້ງສາກົນກາຍເປັນຄູ່ຮ່ວມທີ່ເຂັ້ມແຂງໝັ້ນ ຄົງ ແລະ ຍາວນານ ໂດຍລະດົມທຶນຈາກຄູ່ຮ່ວມພັດທະນາທີ່ສຳຄັນເຊັ່ນ:

- ຄູ່ຮ່ວມພັດທະນາສອງຝ່າຍເປັນຕົ້ນແມ່ນ: ຍີ່ປຸ່ນ, ຈີນ, ຝຣັ່ງ, ສ.ເກົາຫຼີ, ສະຫະພາບຢູໂຣບ, ກູເວດ, ບັນດາປະເທດໃນຕາເວັນອອກກາງ ແລະ ບັນດາປະເທດສັງຄົມນິຍົມອ້າຍນ້ອງ ເຊັ່ນ: ສ.ປ ຈີນ, ສ.ສ ຫວຽດນາມ, ອະດີດປະເທດສັງຄົມນິຍົມ, ສາທາລະນະລັດຮົງກາຣີ ແລະ ອື່ນໆ.

- ບັນດາກອງທຶນລະຫວ່າງຊາດ ແລະ ບັນດາສະຖາບັນການເງິນສາກົນເປັນຕົ້ນແມ່ນ ທະນາຄານພັດທະນາອາຊີ, ທະນາຄານໂລກ, ກອງທຶນສາກົນເພື່ອການພັດທະນາກະສິກຳ ແລະ ອື່ນໆ.

- ຄູ່ຮ່ວມພັດທະນາຫຼາຍຝ່າຍ

- ອົງການຈັດຕັ້ງສາກົນທີ່ບໍ່ຂຶ້ນກັບລັດຖະບານ

ຄໍາຖາມ:

1. ຈົ່ງອະທິບາຍປະຫວັດຄວາມເປັນມາ ແລະ ຈຸດປະສົງຂອງອາຊຽນ.
2. ເປົ້າໝາຍຕົ້ນຕໍຂອງກຸ່ມອາຊຽນມີຄືແນວໃດ?
3. ນະໂບຍາຍຂອງສ.ປ.ປ ລາວຕໍ່ອາຊຽນສະແດງອອກແນວໃດແດ່?
4. ຈົ່ງອະທິບາຍກ່ຽວກັບການພົວພັນ ແລະ ການຮ່ວມມືໃນຂອບເຂດອາຊຽນ.

ພາກທີ V ພູມສາດສິ່ງແວດລ້ອມ

ບົດທີ 17

ສິ່ງແວດລ້ອມທາງທຳມະຊາດ

1. ຄວາມໝາຍ

+ **ສິ່ງແວດລ້ອມ:** ໝາຍເຖິງທຸກສິ່ງທຸກຢ່າງທີ່ມີຊີວິດ ແລະ ບໍ່ມີຊີວິດທີ່ຢູ່ອ້ອມຕົວມະນຸດເຮົາ ເຊິ່ງເກີດຂຶ້ນ ແລະ ຂະຫຍາຍຕົວໄປຕາມທຳມະຊາດ ແລະ ມະນຸດເປັນຜູ້ສ້າງຂຶ້ນ ໂດຍພົວພັນ ສະໜິດແໜ້ນ ແລະ ມີຜົນສະທ້ອນເຖິງການດຳລົງຊີວິດ, ການຂະຫຍາຍຕົວຂອງມະນຸດເຮົາ ໂດຍກົງ ແລະ ທາງອ້ອມ.

+ **ສິ່ງແວດລ້ອມທຳມະຊາດ:** ໝາຍເຖິງທຸກສິ່ງທີ່ມີຊີວິດ ແລະ ບໍ່ມີຊີວິດທີ່ຢູ່ອ້ອມຕົວມະນຸດ ເຮົາ ເຊິ່ງເກີດຂຶ້ນ ແລະ ຂະຫຍາຍຕົວໄປຕາມກົດເກນຂອງທຳມະຊາດ ເຊິ່ງເພິ່ນໄດ້ແບ່ງອອກ ເປັນ 2 ປະເພດດັ່ງນີ້:

- ① ສິ່ງແວດລ້ອມທີ່ມີຊີວິດເຊັ່ນ: ຈຳພວກພືດ, ສັດ ແລະ ນັບທັງມະນຸດເຮົາ.
- ② ສິ່ງແວດລ້ອມທີ່ບໍ່ມີຊີວິດ ຫຼື ເອີ້ນວ່າ ສິ່ງແວດລ້ອມທາງກາຍະພາບເຊັ່ນ: ອຸນຫະພູມ, ແສງສະຫວ່າງ, ຄວາມຊຸ່ມຊື່ນ, ດິນ, ອາກາດ, ນ້ຳ, ແຮ່ທາດຕ່າງໆ.

2. ການປາກົດຕົວຂອງສິ່ງແວດລ້ອມ

- ປະມານ 4,5 ພັນລ້ານປີ, ໜ່ວຍໂລກໄດ້ກຳເນີດຂຶ້ນ ແຕ່ບໍ່ເປັນຄືດັ່ງທຸກວັນນີ້ ເພາະວ່າ ໃນເວລານັ້ນມັນເຕັມໄປດ້ວຍຝຸ່ນລະອອງປະສົມດ້ວຍທາດອາຍທີ່ເປັນພິດ ຍ້ອນມີປາກົດການພູ ໄຟລະເບີດ, ແຜ່ນດິນໄຫວ, ພາຍຸຮ້າຍແຮງ, ພ້າແມບເຫຼື້ອມ ແລະ ບັນດາສານອະນິງຄະທາດ ປະປົນກັບທາດເມຕານເກີນຄວາມສາມາດ ທີ່ສິ່ງມີຊີວິດຮັບໄດ້. ຈາກນັ້ນກໍມີທາດອົງຄະທາດ ເຊິ່ງເປັນຈຸດເລີ່ມຕົ້ນ ຫຼື ການກຳເນີດສິ່ງທີ່ມີຊີວິດຂຶ້ນມາ.

- ປະມານ 1 ພັນລ້ານປີຕໍ່ມາ (ຫຼືກ່ອນໜ້ານີ້ ປະມານ 3,5 ພັນລ້ານປີ) ສິ່ງທີ່ມີຊີວິດໄດ້ ກຳເນີດຂຶ້ນ ເຊິ່ງຢູ່ໃນສະພາບຂອງຈຸລິນຊີ (ບັກເຕີເລຍ) ທີ່ບໍ່ຕ້ອງການອົກຊີ ໝາຍຄວາມວ່າໃນ ຊ່ວງເວລານັ້ນຍັງບໍ່ທັນມີອົກຊີ ແລະ ທາດອາຍໃນຊັ້ນບັນຍາກາດ, ການສັງເຄາະແສງຂອງພືດ ກໍຍັງບໍ່ທັນມີເທື່ອ, ແຕ່ອາຍນ້ຳໄດ້ເກີດມາຈາກພູໄຟລະເບີດ ເຊິ່ງໄດ້ຄ່ອຍໆເປັນເມັດນ້ຳນ້ອຍໆ ກະຈາຍຢູ່ທົ່ວໄປ.

- ປະມານ 1 ພັນລ້ານປີຕໍ່ມາ (ຫຼັກອນໜ້ານີ້ປະມານ 2,5 ພັນລ້ານປີ) ໂລກໄດ້ກາຍມາເປັນທະເລ ເຊິ່ງເກີດຈາກອາຍນ້ຳຂອງການລະເບີດພູໄຟ ແລະ ໄດ້ຕົກທອດມາເຖິງທຸກວັນນີ້. ນ້ຳເປັນບ່ອນທີ່ເຮັດໃຫ້ສິ່ງທີ່ມີຊີວິດເກີດຂຶ້ນ ແລະ ຂະຫຍາຍຕົວໄດ້ເປັນກ້າວໆມາ; ຈາກນັ້ນສິ່ງທີ່ມີຊີວິດກໍໄດ້ຄ່ອຍໆເຄື່ອນຍ້າຍອອກຈາກທະເລຂຶ້ນມາອາໄສຢູ່ໜ້າດິນ.

- ປະມານ 2 ພັນລ້ານປີ (ຫຼັກອນໜ້ານີ້ປະມານ 500-600 ລ້ານປີ) ຂະບວນການຂອງສັດຂັ້ນຕົ້ນ ເຊິ່ງເປັນສັດທີ່ບໍ່ມີກະດູກໄດ້ອາໄສຕາມທະເລ ແລະ ເກີດມີຈຳພວກເຫັດ (ພືດ) ຢູ່ເທິງໜ້າດິນ. ໃນເວລານັ້ນ ໂລກຂອງພວກເຮົາເຕັມໄປດ້ວຍນ້ຳຈາກການສັງເຄາະແສງຂອງພືດຕ່າງໆ ຈຶ່ງເຮັດໃຫ້ເລີ່ມມີອົກຊີເກີດຂຶ້ນໃນຊັ້ນບັນຍາກາດ ແລະ ກ້າວໄປເຖິງສັດທີ່ມີຊີວິດໃໝ່ໆໄດ້ເກີດຂຶ້ນຫຼາຍຊະນິດ ແລະ ມີບາງຊະນິດສາມາດປັບຕົວໄດ້ໄວເຂົ້າກັບສະພາບດີ ກໍສາມາດຂະຫຍາຍຕົວຂຶ້ນມາເລື້ອຍໆ ແລະ ກົງກັນຂ້າມ ມີບາງຊະນິດທີ່ບໍ່ສາມາດປັບຕົວເຂົ້າກັບສະພາບການປ່ຽນແປງຂອງສິ່ງແວດລ້ອມໄດ້ກໍສູນພັນໄປ.

- ປະມານ 250 ລ້ານປີຕໍ່ມາ (ຫຼັກອນໜ້ານີ້ປະມານ 250 ລ້ານປີ) ໂລກເຮົາໄດ້ກາຍເປັນອານາຈັກຂອງໄດໂນເສົາ ແລະ ມີປ່າໄມ້ອັນດົກໜາ; ແຕ່ໜ້າເສຍດາຍ ໄດໂນເສົາ ແລະ ປ່າໄມ້ໃຫຍ່ດັ່ງກ່າວນັ້ນໄດ້ຖືກສູນຫາຍຈາກໂລກເຮົາໄປຢ່າງໄວວາ ໂດຍທີ່ບໍ່ຄາດຄິດເລີຍ ແລະ ສິ່ງເຫຼົ່ານັ້ນໄດ້ສະສົມເນົາເປື້ອນກາຍມາເປັນອາຍແກັດທຳມະຊາດ, ຖ່ານຫີນ, ນ້ຳມັນເຊື້ອໄຟໃຫ້ພວກເຮົາໄດ້ນຳໃຊ້ໃນປັດຈຸບັນນີ້ ແລະ ສິ່ງເຫຼົ່ານີ້ກໍເລີ່ມສູນຫາຍໄປອີກແລ້ວຖ້າພວກເຮົາຂາດສະຕິໃນການຊຸດຄົ້ນມານຳໃຊ້.

- ປະມານ 10 ລ້ານປີຕໍ່ມາສິ່ງທີ່ມີຊີວິດ ແລະ ພືດອື່ນໆກໍໄດ້ມີການຂະຫຍາຍຕົວໃໝ່, ສັດລ້ຽງລູກດ້ວຍນ້ຳນົມກໍໄດ້ແຜ່ພັນຢ່າງຫຼວງຫຼາຍ ແລະ ທະນີຄົນໄດ້ເກີດຂຶ້ນມາໃນທຸກມູມໂລກ.

- ປະມານ 8 ລ້ານປີຕໍ່ມາ ໄດ້ເກີດມີສັດທີ່ມີລັກສະນະຄ້າຍຄືມະນຸດປາກົດຕົວຂຶ້ນມາອາໄສຢູ່ເທິງໜ້າໂລກ.

ເຖິງຢ່າງໃດກໍຕາມ ມະນຸດຍຸກໃໝ່ທີ່ແທ້ຈິງໄດ້ປາກົດຕົວຂຶ້ນມາກ່ອນໜ້ານີ້ 3 ແສນປີເທົ່ານັ້ນ ເຊິ່ງເປັນໄລຍະເວລາບໍ່ດົນປານໃດທີ່ມະນຸດເຮົາໄດ້ດຳລົງຊີວິດ ແລະ ກໍໄດ້ມີການພັດທະນາເປັນກ້າວໆມາເຖິງສູ່ນີ້.


3. ລະບົບນິເວດວິທະຍາ

ໝາຍເຖິງລະບົບໜຶ່ງເຊິ່ງໃນນັ້ນມີການພົວພັນ, ເພິ່ງພາອາໄສເຊິ່ງກັນ ແລະ ກັນ ແລະ ໄດ້ສົ່ງຜົນສະທ້ອນຕໍ່ກັນລະຫວ່າງສິ່ງທີ່ມີຊີວິດກັບສິ່ງແວດລ້ອມຂອງມັນ, ສິ່ງແວດລ້ອມດ້ານວັດຖຸ,


ເຄມີ ແລະ ຊີວະສາດ. ອີກດ້ານໜຶ່ງສາມາດເວົ້າໄດ້ວ່າ: ລະບົບນິເວດວິທະຍາແມ່ນຂະບວນການ ໝູນວຽນຢ່າງໜຶ່ງຂອງສິ່ງແວດລ້ອມທຳມະຊາດທີ່ປະກອບດ້ວຍສິ່ງທີ່ມີຊີວິດ ແລະ ບໍ່ມີຊີວິດຢູ່ ພາຍໃນຂອບເຂດໃດໜຶ່ງ. ໂຄງສ້າງລະບົບນິເວດປະກອບຂຶ້ນດ້ວຍສ່ວນສຳຄັນ 2 ຢ່າງຄື:

① ສິ່ງທີ່ບໍ່ມີຊີວິດ: ໝາຍເຖິງສິ່ງແວດລ້ອມດ້ານກາຍະພາບ ເຊິ່ງປະກອບດ້ວຍທຸກໆສິ່ງທີ່ ບໍ່ມີຊີວິດເຊັ່ນ: ພະລັງງານຈາກແສງຕາເວັນ, ຄວາມຮ້ອນ, ລົມ, ນ້ຳ, ດິນ, ອາກາດ ແລະ ວັດຖຸ ທາດຕ່າງໆທີ່ເປັນອົງປະກອບອັນສຳຄັນຂອງສິ່ງທີ່ມີຊີວິດ.

② ສິ່ງທີ່ມີຊີວິດ: ໝາຍເຖິງຈຳພວກພືດ, ສັດ ແລະ ເຊື້ອຈຸລິນຊີ... ເຊິ່ງທັງໝົດນີ້ໄດ້ພົວພັນ ເຊິ່ງກັນ ແລະ ກັນແບບຜູ້ຜະລິດ ແລະ ເປັນທັງຜູ້ບໍລິໂພກໂດຍສະເພາະອາຫານ ແລະ ພະລັງງານ.



ແຜນວາດ ການພົວພັນລະຫວ່າງອົງປະກອບທີ່ສຳຄັນ ແລະ ລະບົບນິເວດ



ລະບົບນິເວດວິທະຍາ

4. ຊັບພະຍາກອນທຳມະຊາດ

ຊັບພະຍາກອນທຳມະຊາດໝາຍເຖິງທຸກໆສິ່ງຢ່າງທີ່ເກີດຂຶ້ນຕາມທຳມະຊາດ ເຊິ່ງສິ່ງທີ່ມີຊີວິດໄດ້ນຳໃຊ້ເພື່ອຕອບສະໜອງຄວາມຕ້ອງການຂອງພວກເຂົາເຊັ່ນ: ອາກາດ, ດິນ, ນ້ຳ, ແຮ່ທາດ, ປ່າໄມ້, ພະລັງງານ, ເຊື້ອໄຟ, ເຄື່ອງປ່າຂອງດົງ...



ປ່າໄມ້ໃນລາວ

ຊັບພະຍາກອນທຳມະຊາດມີຜົນກະທົບຕໍ່ການດຳລົງຊີວິດຂອງມະນຸດຫຼາຍທີ່ສຸດ. ຍ້ອນມະນຸດມີຄວາມຕ້ອງການຊົມໃຊ້ຊັບພະຍາກອນທຳມະຊາດ ໃນການດຳລົງຊີວິດປະຈຳວັນນັບມື້ເພີ່ມຂຶ້ນ ແລະ ອາດຈະເຮັດໃຫ້ຊັບພະຍາກອນດັ່ງກ່າວຫຼຸດໜ້ອຍຖອຍລົງ ຫຼື ຖືກຊຸດໂຊມ ແລະ ສູນຫາຍໄປໃນທີ່ສຸດ. ດັ່ງນັ້ນ ມະນຸດເຮົາຈະຕ້ອງໄດ້ອະນຸລັກຊັບພະຍາກອນທຳມະຊາດໃຫ້ໄດ້ນຳໃຊ້ຍືນຍົງຕະຫຼອດໄປ. ປະເທດໃດທີ່ມີຊັບພະຍາກອນທຳມະຊາດທີ່ອຸດົມສົມບູນ ແລະ ປະຊາກອນຮູ້ຈັກນຳໃຊ້ ແລະ ຮູ້ຮັກສາ, ປະເທດນັ້ນກໍຈະມີຄວາມຈະເລີນສີວິໄລ ແລະ ຂະຫຍາຍຕົວຢ່າງບໍ່ຢຸດຢັ້ງ; ແຕ່ກົງກັນຂ້າມກັບປະເທດທີ່ມີຊັບພະຍາກອນທຳມະຊາດໜ້ອຍ ແລະ ປະຊາກອນບໍ່ຮູ້ວິທີການນຳໃຊ້ຢ່າງມີປະສິດທິຜົນ ແລະ ຮູ້ຮັກສາຟື້ນຟູແລ້ວປະເທດນັ້ນອາດຈະປະເຊີນໜ້າກັບຄວາມຫຍຸ້ງຍາກໃນການດຳລົງຊີວິດຕໍ່ໄປ.



ການຂຸດຄົ້ນຄຳຂອງປະຊາຊົນລາວ

ຊັບພະຍາກອນທຳມະຊາດໄດ້ແບ່ງອອກເປັນ 2 ປະເພດຄື:

① ຊັບພະຍາກອນທີ່ທົດແທນໄດ້: ໝາຍເຖິງຊັບພະຍາກອນທີ່ສາມາດຟື້ນຟູຄືນໃໝ່ໄດ້ ພາຍໃນໄລຍະເວລາສັ້ນ ຫຼື ໃນຊ່ວງອາຍຸຂອງຄົນ (ນ້ອຍກວ່າ 100 ປີ) ໂດຍຜ່ານຂະບວນການ ທາງທຳມະຊາດເຊັ່ນ: ອາກາດ, ນ້ຳ, ດິນ, ປ່າໄມ້.




ການຊົມໃຊ້ເນື້ອທີ່ປ່າໄມ້ເພື່ອເຮັດໄຮ່



ການປູກໄມ້ທົດແທນ

② ຊັບພະຍາກອນທີ່ທົດແທນບໍ່ໄດ້: ໝາຍເຖິງຊັບພະຍາກອນທີ່ບໍ່ສາມາດຟື້ນຕົວ ຫຼື ເກີດຄືນໃໝ່ໄດ້ໃນຊ່ວງໄລຍະເວລາອາຍຸຂອງຄົນ (ຫຼາຍກວ່າ 100 ປີ) ຖ້າຫາກມັນຖືກນຳໃຊ້ເຊັ່ນ: ຊັບພະຍາກອນແຮ່ທາດຕ່າງໆ.



ເພັດ



ຖ່ານຫີນ

ຄຳຖາມ:

1. ຈົ່ງອະທິບາຍຄວາມໝາຍຂອງສິ່ງແວດລ້ອມ.
2. ການປາກົດຕົວຂອງສິ່ງແວດລ້ອມແຕ່ລະໄລຍະເປັນຄືແນວໃດ?
3. ລະບົບນິເວດວິທະຍາມີຄວາມໝາຍແນວໃດ?
4. ຊັບພະຍາກອນທຳມະຊາດມີຈັກປະເພດ ແຕ່ລະປະເພດມີຄວາມໝາຍແນວໃດ?

ບົດທີ 18

ສິ່ງແວດລ້ອມທາງສັງຄົມ

1. ຄວາມໝາຍ

ສິ່ງແວດລ້ອມທາງສັງຄົມ ຫຼື ສິ່ງແວດລ້ອມທີ່ມະນຸດສ້າງຂຶ້ນ: ໝາຍເຖິງທຸກສິ່ງທີ່ມີຊີວິດ ແລະ ບໍ່ມີຊີວິດທີ່ຢູ່ອ້ອມຕົວມະນຸດເຮົາ ເຊິ່ງເກີດຂຶ້ນ ແລະ ຂະຫຍາຍຕົວໄປຕາມກົດເກນຂອງ ສັງຄົມໂດຍແມ່ນມະນຸດເປັນຜູ້ສ້າງຂຶ້ນເຊັ່ນ: ການປະສົມພັນພືດ, ພັນສັດ, ການສ້າງສັດ, ຮີດຄອງ ປະເພນີ, ແບບແຜນການດຳລົງຊີວິດ, ສິລະປະ, ວັດທະນະທຳ, ສິ່ງກໍ່ສ້າງດ້ານສະຖາປັດຕະຍະ ກຳ, ປະຕິມາກຳຕ່າງໆ, ສາສະໜາ, ຊົນເຜົ່າ, ເສດຖະກິດ ແລະ ການເມືອງເຫຼົ່ານີ້ເປັນຕົ້ນ.

2. ປະຫວັດການຂະຫຍາຍຕົວຂອງສັງຄົມມະນຸດ

ມະນຸດໄດ້ຂະຫຍາຍຕົວມາແລ້ວເປັນເວລາສາມແສນກວ່າປີ ໂດຍເລີ່ມຈາກສະໄໝທະນິ ຄົນ ແລະ ຂ້າມຜ່ານ 5 ລະບອບການປົກຄອງເຊັ່ນ: ລະບອບສະຫະຊົບປະຖົມບູຮານ, ລະບອບ ຂ້າທາດ, ລະບອບສັກດີນາ, ລະບອບນາຍທິນ ແລະ ລະບອບສັງຄົມນິຍົມ; ໃນນີ້ການຂະຫຍາຍ ຕົວຂອງສັງຄົມມະນຸດ ໄດ້ກວມເອົາ 3 ສັງຄົມມະນຸດທີ່ມີການພົວພັນກັບການປ່ຽນແປງຂອງສິ່ງ ແວດລ້ອມທຸກຢ່າງທີ່ສຸດຄື:

2.1. ສິ່ງແວດລ້ອມໃນສັງຄົມສະຫະຊົບປະຖົມບູຮານ (ລະບອບສັງຄົມສະຫະຊົບປະຖົມບູຮານ)

ໃນສັງຄົມດັ່ງກ່າວໄດ້ເລີ່ມກຳເນີດຂຶ້ນໃນໄລຍະກ່ອນໜ້ານີ້ປະມານ 3 ແສນປີ ເຊິ່ງມະນຸດ ໃນສະໄໝນີ້ແມ່ນຂຶ້ນກັບສິ່ງແວດລ້ອມ ແລະ ແຕະຕ້ອງສິ່ງແວດລ້ອມໜ້ອຍທີ່ສຸດ. ສັງຄົມສະຫະ ຊົບປະຖົມບູຮານໄດ້ໃຊ້ເວລາຢູ່ປະມານ 290.000 ປີ ແລະ ລັກສະນະການດຳລົງຊີວິດຂອງຄົນ ປະຖົມບູຮານສ່ວນໃຫຍ່ແມ່ນ:

- ການດຳລົງຊີວິດແບບບໍ່ຄົງທີ່ ແລະ ອາໄສຢູ່ເປັນກຸ່ມນ້ອຍໆດ້ວຍການລ່າສັດ ແລະ ເກັບ ເດັດເຄື່ອງປ່າຂອງດົງເປັນອາຫານ.

- ຄົນ ແລະ ສິ່ງແວດລ້ອມມີການຕິດພັນກັນຢ່າງສະໜິດແໜ້ນ ແລະ ສອດຄ່ອງກັນ.

- ພວກເຂົາມີຄວາມເຊື່ອຖືສິ່ງສັກສິດຈາກທຳມະຊາດ ແລະ ສິ່ງແວດລ້ອມເປັນຜູ້ສະໜອງ ທັງເປັນສິ່ງສັກກາລະບູຊາພວກເຂົາເລີ່ມມີຄວາມສະຫຼາດ ແລະ ສາມາດປະດິດເຄື່ອງມື-ອາວຸດ ໃນໄລຍະຕໍ່ມາ.

- ຄົນເຮົາສາມາດເຂົ້າໃຈກ່ຽວກັບສິ່ງແວດລ້ອມ ໂດຍຮູ້ອາຫານ ແລະ ນ້ຳໃຊ້ ເພື່ອການມີຊີວິດຢູ່ລອດໄດ້, ມະນຸດຮູ້ຈັກນ້ຳໃຊ້ໄຟເຂົ້າໃນການດຳລົງຊີວິດໃນຍຸກສະໄໝທົນຕ່ອຍ.

- ຜົນກະທົບຕໍ່ສິ່ງແວດລ້ອມໃນສະໄໝນີ້ແມ່ນມີໜ້ອຍ ເພາະວ່າຄວາມໜ້າແທ້ຂອງປະຊາກອນຕ່ຳຫຼາຍ ຄວາມຕ້ອງການຍັງຈຳກັດ, ຄວາມເຊື່ອຖື ແລະ ເພິ່ງພາອາໄສທຳມະຊາດຍັງສູງ ພ້ອມທັງເຄື່ອງມືທີ່ນຳໃຊ້ຍັງແບບປະຖົມປະຖານ.

- ຈາກການຮູ້ນ້ຳໃຊ້ໄຟ ແລະ ຫັນຈາກການກິນດິບມາກິນສຸກໃນທ້າຍຍຸກທົນຕ່ອຍນັ້ນ ຈຶ່ງເປັນສາເຫດໜຶ່ງທີ່ເຮັດໃຫ້ມະນຸດເລີ່ມມີສະຕິປັນຍາ ຮູ້ພັດທະນາຕົນເອງ ແລະ ອອກຈາກຖ້ຳມາຕັ້ງຖິ່ນຖານຢູ່ຕາມທົ່ງພຽງແຄມທະເລ ຫຼື ແຄມແມ່ນ້ຳສາຍຕ່າງໆ.

- ຈາກການອອກມາຕັ້ງຖິ່ນຖານນັບມື້ຂະຫຍາຍກວ້າງອອກ ຈຶ່ງເປັນອີກສາເຫດໜຶ່ງທີ່ສົ່ງຜົນໃນການເລີ່ມຕົ້ນທຳລາຍສິ່ງແວດລ້ອມໃນຫຼາຍບ່ອນ ແລະ ນັບມື້ເປັນບໍລິເວນກວ້າງອອກ.

2.2 ສິ່ງແວດລ້ອມໃນສັງຄົມກະສິກຳ (ລະບອບຂ້າທາດ-ສັກດິນາ)

ຍ້ອນມະນຸດມີການພັດທະນາຫຼາຍຂຶ້ນ, ລະບອບສັງຄົມໃໝ່ໄດ້ກຳເນີດຂຶ້ນ ແລະ ໃຊ້ເວລານານປະມານ 9.000-10.000 ປີ ເຊິ່ງການດຳລົງຊີວິດໄດ້ມີການປ່ຽນແປງຢ່າງຫຼວງຫຼາຍເຊັ່ນ: ໄດ້ມີການປູກຝັງ, ລ້ຽງສັດ ແລະ ສາມາດເຕົ້າໂຮມກັນຢູ່ເປັນບ້ານ, ເປັນເມືອງ ເຊິ່ງຮ່ອງຮອຍກະສິກຳຫຼາຍຢ່າງໄດ້ຖືກຄົ້ນພົບຢູ່ເຂດອາຊີຕາເວັນອອກສຽງໃຕ້, ອາຟຣິກາ... ຈຸດພິເສດຂອງສັງຄົມດັ່ງກ່າວໄດ້ສະແດງໃຫ້ເຫັນດັ່ງນີ້:

- ຊາວກະສິກອນ ສາມາດຫາລ້ຽງກຸ້ມຕົນເອງໄດ້ ແລະ ຢູ່ຮ່ວມກັນເປັນເມືອງໃຫຍ່, ມີລະບຽບກົດໝາຍເພື່ອປົກຄອງກັນ.

- ມີເຄື່ອງມືທັນສະໄໝ ເພື່ອປັບປຸງການຜະລິດໃຫ້ໄດ້ດີ.


- ມີຄວາມຮູ້ກ່ຽວກັບການປູກຝັງ ແລະ ລ້ຽງສັດ.

- ມີຄວາມສາມາດຊຸດຄົ້ນຊັບພະຍາກອນທຳມະຊາດໄດ້ຢ່າງຫຼວງຫຼາຍ.

- ຜົນກະທົບຂອງວຽກງານກະສິກຳມີໜ້ອຍ ແລະ ຜົນເສຍຫາຍຂອງທຳມະຊາດບໍ່ທັນແຜ່ຂະຫຍາຍຕົວ ເຊິ່ງຜົນກະທົບດັ່ງກ່າວຍັງຢູ່ບໍລິເວນແຄບເພາະການເພີ່ມປະຊາກອນຢູ່ໃນເນື້ອທີ່ຈຳກັດ.

- ການຄຸ້ມຄອງເນື້ອທີ່ດິນປູກຝັງເໝາະສົມ ເພາະການນຳໃຊ້ເຕັກໂນໂລຊີປະຖົມປະຖານການພັດທະນາຍັງຢູ່ໃນລະດັບເລີ່ມຕົ້ນ.

- ໃນໄລຍະທ້າຍຂອງຍຸກສະໄໝນີ້ການກະສິກໍາ ແລະ ການທຳລາຍປ່າໄມ້ໄດ້ຂະຫຍາຍຕົວກວ້າງອອກ ແລະ ໄດ້ສົ່ງຜົນສະທ້ອນນັບມື້ໜັກໜ່ວງຕໍ່ສິ່ງແວດລ້ອມ.



2.3 ສິ່ງແວດລ້ອມໃນສັງຄົມອຸດສາຫະກຳ (ລະບອບທຶນນິຍົມ ແລະ ສັງຄົມນິຍົມ)

ສັງຄົມກະສິກຳໄດ້ສິ້ນສຸດລົງເມື່ອກ່ອນໜ້ານີ້ປະມານ 300-400 ປີ ເຊິ່ງໃນເວລານີ້ເອງກໍໄດ້ມີຂະບວນການປ່ຽນແປງໃຫຍ່ຫຼວງໃນປະຫວັດສາດແຫ່ງການຜະລິດຂອງສັງຄົມມະນຸດ. ລະບົບສັງຄົມໃໝ່ໄດ້ກຳເນີດຂຶ້ນມາແທນດ້ວຍຈັງວະການນຳໃຊ້ຊັບພະຍາກອນທຳມະຊາດຢ່າງຫຼວງຫຼາຍ ແລະ ໄດ້ຕົກທອດມາເຖິງຮຸ່ນຄົນຂອງພວກເຮົາທຸກວັນນີ້ ເຊິ່ງເພິ່ນເອີ້ນວ່າ ລະບົບສັງຄົມອຸດສາຫະກຳ. ຮູບແບບວິທີການຜະລິດສ່ວນໃຫຍ່ຂອງສັງຄົມອຸດສາຫະກຳແມ່ນ:

- ສັງຄົມທີ່ມີການຂຸດຄົ້ນ ແລະ ນຳໃຊ້ຊັບພະຍາກອນທຳມະຊາດຢ່າງຟຸມເຟືອຍ.
- ສັງຄົມທີ່ນຳໃຊ້ເຕັກໂນໂລຊີທັນສະໄໝ ເພື່ອຂຸດຄົ້ນຊັບພະຍາກອນທຳມະຊາດ ແລະ ນຳໃຊ້ພະລັງງານຢ່າງຫຼວງຫຼາຍ; ຄວາມຕ້ອງການແຮງງານກຳມະກອນໃນສັງຄົມແມ່ນນັບມື້ຫຼຸດໜ້ອຍລົງ.

- ຂະບວນການຜະລິດອຸດສາຫະກຳທັນສະໄໝໄດ້ແຜ່ຂະຫຍາຍທົ່ວສັງຄົມມະນຸດ ເພາະມີຄວາມຕ້ອງການຊົມໃຊ້ຜົນຜະລິດນັບມື້ຫຼາຍຂຶ້ນ.

- ຜົນກະທົບຕໍ່ສິ່ງແວດລ້ອມແມ່ນເພີ່ມທະວີຄູນ, ເກີດມີມົນລະພິດ ແລະ ພຶດພັນຕ່າງໆໄດ້ຖືກດັບສູນ, ເກີດມີຂີ້ເຫຍື້ອ, ສິ່ງເສດເຫຼືອຕ່າງໆຫຼາຍຂຶ້ນ ແລະ ຄວາມມີມະນຸດສະທຳຂອງສັງຄົມໄດ້ຫຼຸດລົງ.



ຂີ້ເຫຍື້ອໃນສິ່ງແວດລ້ອມ

ຜົນກະທົບຈາກການກະສິກຳ, ອຸດສາຫະກຳ ແລະ ການເພີ່ມຂຶ້ນຂອງຈຳນວນປະຊາກອນແມ່ນໄດ້ແຜ່ລາມອອກໄປຢ່າງກວ້າງຂວາງ ທັງຂະຫຍາຍຕົວຢ່າງວ່ອງໄວຈົນເກີດມີບັນຫາຕ່າງໆມາກະທົບຕໍ່ປະຊາກອນທັງໝົດ ເຊິ່ງມີຄວາມຈຳເປັນທີ່ຈະຕ້ອງຊອກຫາວິທີການແກ້ໄຂໃນຍຸກປັດຈຸບັນກໍຄືໃນອະນາຄົດ.



ມົນລະພິດຈາກອຸດສາຫະກຳ

ເວົ້າລວມແລ້ວ ສິ່ງທີ່ມີຊີວິດໃນໂລກໄດ້ເກີດຂຶ້ນມາກ່ອນໜ້ານີ້ປະມານ 3.500 ລ້ານປີມາແລ້ວ ແລະ ມະນຸດຍຸກໃໝ່ໄດ້ເກີດຂຶ້ນພຽງແຕ່ 3 ແສນປີມານີ້ເທົ່ານັ້ນ. ໃນຊ່ວງເວລາດັ່ງກ່າວນີ້, ສິ່ງທີ່ມີຊີວິດຫຼາຍຊະນິດໄດ້ປາກົດຂຶ້ນ ແລະ ມີບາງຊະນິດກໍໄດ້ສູນພັນໄປ. ໄພພິບັດດ້ານທຳມະຊາດໄດ້ເກີດຂຶ້ນຕະຫຼອດມາໃນຊ່ວງເວລາດັ່ງກ່າວ; ແຕ່ໜ່ວຍໂລກເຮົາກໍຍັງບໍ່ທັນໄດ້ຢູ່ໃນໄພອັນຕະລາຍພໍເທົ່າໃດ ເຊິ່ງຊັບພະຍາກອນທຳມະຊາດ ແລະ ສິ່ງແວດລ້ອມມີເວລາພຽງພໍເພື່ອຟື້ນຕົວ, ປັບຕົວ, ປ່ຽນແປງ ແລະ ກັບຄືນໄປສູ່ຄວາມສົມດູນຢູ່ເລື້ອຍໆ. ນັບແຕ່ມະນຸດໄດ້ເກີດຂຶ້ນ ແລະ ດຳລົງຊີວິດຢູ່ໃນສັງຄົມສະຫະຊົບປະຖົມບູຮານເປັນເວລານານປະມານ 290.000ປີ. ທັດສະນະຂອງມະນຸດໃນເວລານັ້ນຕໍ່ກັບທຳມະຊາດ ແລະ ສິ່ງແວດລ້ອມແມ່ນອີງໃສ່ຄວາມເຊື່ອຖືວ່າທຳມະຊາດ ແລະ ສິ່ງແວດລ້ອມແມ່ນພະຜູ້ເປັນເຈົ້າບັນແຕ່ງໃຫ້ມະນຸດໄດ້ດຳລົງຊີວິດຢູ່, ສະນັ້ນສິ່ງທຳມະຊາດຕ່າງໆ ຈຶ່ງກາຍເປັນສິ່ງທີ່ສັກກາລະບູຊາສຳລັບພວກເຂົາເປັນຕົ້ນແມ່ນເຊື່ອຖືສັດ, ຕົ້ນໄມ້, ນ້ຳ, ພູຜາ... ແລະ ເຂົ້າໃຈວ່າສິ່ງທັງໝົດນີ້ຖ້າຊຸດຄົ້ນເກີນຂອບເຂດກໍຈະມີສິ່ງທີ່ບໍ່ດີເກີດຂຶ້ນກັບຊີວິດ ແລະ ຄອບຄົວຂອງພວກເຂົາ. ໃນຍຸກສະໄໝນັ້ນການຖາງປ່າເຮັດໄຮ່ເປັນກິດຈະການທີ່ມີລັກສະນະຍືນຍົງທີ່ສຸດຕໍ່ກັບຊີວິດຂອງມະນຸດເອງ, ແຕ່ມະນຸດກໍຮູ້ຈັກຂອບເຂດຄວາມສາມາດຂອງສິ່ງແວດລ້ອມທຳມະຊາດ ແລະ ການປັບຕົວເຂົ້າກັບເງື່ອນໄຂທຳມະຊາດດັ່ງກ່າວ.



ສ່ວນໜຶ່ງຂອງການຖາງປ່າເຮັດໄຮ

ນັບແຕ່ໄລຍະຕົ້ນຂອງສັງຄົມກະສິກໍາ (ປະມານ 10.000 ປີຜ່ານມາ) ການເຄື່ອນໄຫວຂອງມະນຸດເຮົາໄດ້ແຕະຕ້ອງສິ່ງທີ່ມີຊີວິດຕ່າງໆໃນໂລກ. ຄວາມນັບຖື, ຄວາມຍໍາເຖງ ແລະ ການພົວພັນທີ່ເຄີຍມີມາແບບສັງຄົມສະຫະຊົບປະຖົມບູຮານຂອງມະນຸດໄດ້ຖືກທໍາລາຍຢ່າງມະຫາສານ. ປະມານ 200-300 ປີ ຜ່ານມາ, ມະນຸດໄດ້ເກີດມີແນວຄວາມຄິດທີ່ເຊື່ອກັນວ່າ ມະນຸດເປັນຜູ້ປະເສີດ, ແມ່ນຕົວແທນຂອງເທວະດາ ແລະ ເທວະດາໄດ້ເຜີຍໃຫ້ທຸກສິ່ງທຸກຢ່າງໃນໂລກນີ້ໃຫ້ມະນຸດໄດ້ນໍາໃຊ້ໂດຍທີ່ບໍ່ຮູ້ໝົດເປັນຈັກເທື່ອ. ດັ່ງນັ້ນ, ທໍາມະຊາດ ແລະ ສິ່ງແວດລ້ອມໃນເວລານັ້ນໄດ້ຖືກຂຸດຄົ້ນ ແລະ ນໍາໃຊ້ຢ່າງຫຼວງຫຼາຍ ເພື່ອການດໍາລົງຊີວິດຂອງມະນຸດເອງສິ່ງເຫຼົ່ານີ້ເປັນທັດສະນະທີ່ເຫັນແກ່ຕົວຂອງມະນຸດ.



ສະຖານທີ່ການຂຸດຄົ້ນຄໍາຢູ່ເຊໂປນ

ຄໍາຖາມ:

1. ສິ່ງແວດລ້ອມທາງສັງຄົມມີຄວາມໝາຍຄືແນວໃດ?
2. ຈຶ່ງອະທິບາຍກ່ຽວກັບສິ່ງແວດລ້ອມທາງສັງຄົມ ພ້ອມຍົກຕົວຢ່າງ.

ບົດທີ 19

ການຄຸ້ມຄອງສິ່ງແວດລ້ອມ ແລະ ການພັດທະນາແບບຍືນຍົງ

ການຄຸ້ມຄອງສິ່ງແວດລ້ອມແບບຍືນຍົງແມ່ນການພັດທະນາທີ່ມີການວາງແຜນຢ່າງລະອຽດ ໂດຍເອົາການປົກປັກຮັກສາສິ່ງແວດລ້ອມໄປພ້ອມກັບການສ້າງສາພັດທະນາເສດຖະກິດຢ່າງມີ ການໄລ່ລຽງ, ວິທີການນຳໃຊ້ຊັບພະຍາກອນທຳມະຊາດຢ່າງລະມັດລະວັງຈຳກັດຜົນກະທົບຕໍ່ ລະບົບນິເວດໃຫ້ໜ້ອຍທີ່ສຸດ ແລະ ໃຫ້ມີການນຳໃຊ້ໄດ້ຢ່າງຍາວນານ.

1. ການຄຸ້ມຄອງສິ່ງແວດລ້ອມ

1.1 ຄວາມໝາຍ

ແມ່ນວຽກງານໜຶ່ງທີ່ໄດ້ແຊກຊ້ອນເຂົ້າຢູ່ໃນຫຼາຍຮູບແບບການຈັດຕັ້ງ ແລະ ຄວາມນຶກຄິດ ຕ່າງໆຂອງສັງຄົມ ເຊິ່ງມີຈຸດປະສົງເພື່ອເຮັດໃຫ້ຊັບພະຍາກອນ ແລະ ສິ່ງແວດລ້ອມຕ່າງໆມີສະ ພາບສົມດູນ ຫຼື ຢູ່ໃນລະດັບມາດຕະຖານທີ່ດີ.

ການຄຸ້ມຄອງແມ່ນການວາງແຜນ, ການຈັດຕັ້ງປະຕິບັດ, ການກວດກາປະເມີນຜົນເພື່ອ ເຮັດໃຫ້ວຽກງານຕ່າງໆໄດ້ຮັບຜົນດີສາມາດບັນລຸຕາມຈຸດປະສົງທີ່ວາງໄວ້.

1.2 ຮູບແບບການພົວພັນ ແລະ ການຄຸ້ມຄອງ

ການຄຸ້ມຄອງຊັບພະຍາກອນ ແລະ ສິ່ງແວດລ້ອມເປັນວຽກງານທີ່ສັບສົນຫຍຸ້ງຍາກ ເພາະ ມັນຮຽກຮ້ອງໃຫ້ແຕ່ລະພາກສ່ວນມີການປະສານສົມທົບກັນລະອຽດລະຫວ່າງວຽກງານຕ່າງໆຢ່າງ ເປັນລະບົບ.

ການຄຸ້ມຄອງສິ່ງແວດລ້ອມ ເປັນສິ່ງທີ່ຈຳເປັນເມື່ອຄົນເຮົາມີການນຳໃຊ້ຊັບພະຍາກອນ ທຳມະຊາດທີ່ເຮັດໃຫ້ມີຜົນກະທົບຕໍ່ສິ່ງແວດລ້ອມນັບມື້ນັບຫຼາຍຂຶ້ນ ເຊິ່ງບັນຫານີ້ໄດ້ມີຜົນກະທົບ ທາງກົງ ແລະ ທາງອ້ອມ. ການນຳໃຊ້ຊັບພະຍາກອນທຳມະຊາດນັ້ນຕ້ອງໄດ້ຜ່ານຮູບແບບການ ຜະລິດ ຫຼື ທຸກຮູບແບບການກະທຳຂອງມະນຸດ ແລະ ການຄຸ້ມຄອງນັ້ນຕ້ອງໄດ້ຮັບການປະຕິບັດ ຢ່າງຕໍ່ເນື່ອງ ທັງມີການຕິດຕາມກວດກາ ແລະ ມີມາດຕະການໃນການສະກັດກັ້ນ ຫຼື ເປັນການ ປົກປັກຮັກສາເພື່ອບໍ່ໃຫ້ເປັນການທຳລາຍຄວາມສົມດູນຂອງສິ່ງແວດລ້ອມທັງປວງ. ເພື່ອຢາກຄຸ້ມ ຄອງສິ່ງແວດລ້ອມໄດ້ຕ້ອງມີຮູບແບບ ແລະ ວິທີການຄຸ້ມຄອງທີ່ເປັນທິດທາງສຳຄັນຕົ້ນຕໍຄື:

- ການຄຸ້ມຄອງດ້ານກົດໝາຍ, ລະບຽບຫຼັກການທີ່ເໝາະສົມ.
- ສ້າງຕາໜ່າງລະບົບການຈັດຕັ້ງຄຸ້ມຄອງ.

- ພັດທະນາຊັບພະຍາກອນມະນຸດໃຫ້ມີຄວາມຮູ້, ຄວາມສາມາດ ແລະ ຊຳນານງານໃນການຈັດການແຕ່ລະເປົ້າໝາຍສິ່ງແວດລ້ອມ (ນ້ຳ, ດິນ, ອາກາດ, ປ່າໄມ້, ສັດ...)

2. ມາດຕະການອະນຸລັກສິ່ງແວດລ້ອມ

ມາດຕະການອະນຸລັກສິ່ງແວດລ້ອມ ແມ່ນຂອບເຂດຄວາມຕ້ອງການໃຫ້ສິ່ງແວດລ້ອມມີລະດັບປະລິມານ ແລະ ຄຸນນະພາບທີ່ດີ ເຊິ່ງສາມາດຕອບສະໜອງແກ່ການດຳລົງຊີວິດຂອງຄົນ ແລະ ສິ່ງທີ່ມີຊີວິດອື່ນໆເປັນຢ່າງດີ.

3. ຂອບເຂດຮັບຜິດຊອບໃນວຽກງານສິ່ງແວດລ້ອມ

ໃນວຽກງານສິ່ງແວດລ້ອມໄດ້ພົວພັນກັບໝົດທຸກກະຊວງ, ທຸກຂະແໜງການ, ທຸກລະດັບທັງພາກລັດ ແລະ ເອກະຊົນ, ພົວພັນກັບໝົດທຸກຄົນເພາະວ່າທຸກພາກສ່ວນໃນສັງຄົມລ້ວນແຕ່ມີການນຳໃຊ້ຊັບພະຍາກອນ ແລະ ມີສ່ວນກ່ຽວຂ້ອງກັບສິ່ງແວດລ້ອມທັງໝົດ, ສາມາດເຮັດໃຫ້ສິ່ງແວດລ້ອມມີການເສຍຫາຍໄດ້ທັງໝົດ; ດັ່ງນັ້ນ ເພື່ອຢາກໃຫ້ສິ່ງແວດລ້ອມໄດ້ຮັບການປົກປັກຮັກສາເປັນຢ່າງດີ ມີຄວາມຍືນຍົງຕະຫຼອດໄປທຸກພາກສ່ວນ-ທຸກຄົນຕ້ອງໄດ້ເປັນເຈົ້າການຕົ້ນຕໍວ່າປົກປັກຮັກສາ ຮັບຜິດຊອບຕໍ່ທຸກການເຄື່ອນໄຫວຂອງຕົນເອງທີ່ເຫັນວ່າຈະເປັນຜົນກະທົບທີ່ບໍ່ດີຕໍ່ສິ່ງແວດລ້ອມ ໂດຍສະເພາະໃນວຽກງານໃຫຍ່ຄື:

- ການວາງແຜນນຳໃຊ້ຊັບພະຍາກອນ ເພື່ອພັດທະນາເສດຖະກິດແຫ່ງຊາດໃນອະນາຄົດ (ການນຳໃຊ້ທີ່ດິນ, ການສ້າງເຂື່ອນໄຟຟ້າ, ການຂຸດຄົ້ນໄມ້, ການຂຸດຄົ້ນບໍ່ແຮ່...).
- ການວາງແຜນກໍ່ສ້າງຕົວເມືອງ, ໂຮງຮຽນ, ໂຮງງານ.
- ການສ້າງເສັ້ນທາງ
- ການນຳເອົາສິນຄ້າເຂົ້າ-ອອກ ໂດຍຂາດການກວດກາ.
- ການຄ້າຂາຍສັດປ່າ
- ການຂັບຂີ່ຍານພາຫະນະ
- ການປ່ອຍຖິ້ມສິ່ງໂສໂຄກ
- ການໃຊ້ສານເຄມີ
- ການຈູດເຜົາສິ່ງຕ່າງໆ



ແຜນທີ່ ຈຸດສ້າງການສ້າງເຂື່ອນໄຟຟ້າໃນ ສ.ປ.ປ ລາວ

ເພື່ອຢາກໃຫ້ວຽກງານການຄຸ້ມຄອງສິ່ງແວດລ້ອມ ຖືກປະຕິບັດໄດ້ເປັນຢ່າງດີນັ້ນ ໃນກົດໝາຍສິ່ງແວດລ້ອມໄດ້ລະບຸຂອບເຂດ-ສິດ ແລະ ໜ້າທີ່ໃຫ້ແຕ່ລະພາກສ່ວນຄຸ້ມຄອງຄື:

+ ມາດຕາ 35: ວ່າດ້ວຍອົງການຄຸ້ມຄອງ ແລະ ກວດກາສິ່ງແວດລ້ອມ ເຊິ່ງປະກອບດ້ວຍ:

- ອົງການວິທະຍາສາດ ແລະ ເຕັກໂນໂລຊີ
- ອົງການຊັບພະຍາກອນນ້ຳ ແລະ ສິ່ງແວດລ້ອມ
- ໜ່ວຍງານຄຸ້ມຄອງ ແລະ ກວດກາສິ່ງແວດລ້ອມຂອງກະຊວງ
- ໜ່ວຍງານຄຸ້ມຄອງ ແລະ ກວດກາສິ່ງແວດລ້ອມຂອງແຂວງ, ນະຄອນຫຼວງ.
- ໜ່ວຍງານຄຸ້ມຄອງ ແລະ ກວດກາສິ່ງແວດລ້ອມຂອງແຕ່ລະເມືອງ.
- ອຳນາດການປົກຄອງບ້ານ. (ສ່ວນສິດ ແລະ ໜ້າທີ່ຂອງແຕ່ລະອົງການໃຫ້ເບິ່ງກົດໝາຍສິ່ງແວດລ້ອມ.

4. ການສ້າງໂຄງການພັດທະນາສິ່ງແວດລ້ອມ

4.1 ຄວາມໝາຍ

ການພັດທະນາທີ່ມີລັກສະນະຕັ້ງໜ້າ ມີຈຸດໝາຍຈະເຮັດໃຫ້ວຽກງານສຳເລັດຕາມຄວາມຄາດຫວັງທີ່ຢາກໃຫ້ສຳເລັດ ສິ່ງສຳຄັນກໍຕ້ອງມີໂຄງການພັດທະນາທີ່ເໝາະສົມ.

ໂຄງການເປັນວຽກງານທີ່ມີລັກສະນະການຈັດຕັ້ງຄົບຊຸດ, ມີແຜນການ, ແຜນງານ, ແຜນຄົນ, ງົບປະມານ, ວັດຖຸ, ອຸປະກອນ, ສະຖານທີ່ ແລະ ເວລາ.

4.2 ຂັ້ນຕອນການດຳເນີນໂຄງການ

- ຕ້ອງກຳນົດໂຄງການ: ຊອກຫາບັນຫາ, ສາເຫດ, ຜົນກະທົບ, ວາງຈຸດປະສົງ-ເປົ້າໝາຍໃຫ້ຈະແຈ້ງ, ຊອກຫາທິດທາງ ແລະ ວິທີການແກ້ໄຂທີ່ສອດຄ່ອງເໝາະສົມ.

- ຊຽນແຜນໂຄງການ: ຊອກຫາບ່ອນອີງ, ວາງຈຸດປະສົງ-ເປົ້າໝາຍ, ມີວິທີການທີ່ດີ, ວາງຂອບເຂດວຽກງານຂອງໂຄງການ, ບັນດາໜ້າວຽກທີ່ຕ້ອງເຮັດ, ຄາດຄະເນຜົນທີ່ໄດ້ຮັບ, ພາກສ່ວນ ແລະ ບຸກຄົນເຂົ້າຮ່ວມ, ກຳນົດເວລາປະຕິບັດ, ສ້າງແຜນງົບປະມານ.

5. ການພັດທະນາແບບຍືນຍົງ

5.1 ຄວາມໝາຍ

- ການພັດທະນາແບບຍືນຍົງ ແມ່ນການພັດທະນາເສດຖະກິດ ທີ່ສາມາດຕອບສະໜອງຄວາມຕ້ອງການຂອງຮຸ່ນຄົນໃນປັດຈຸບັນ ໂດຍທີ່ບໍ່ແຕະຕ້ອງເຖິງຄວາມສາມາດໃນການນຳໃຊ້ຊັບພະຍາກອນຂອງຄົນຮຸ່ນຕໍ່ໄປ ທີ່ຈະຕອບສະໜອງຄວາມຕ້ອງການຂອງຕົນເອງ⁽¹⁾.

¹, ແປຈາກນິຍາມຂອງສະຫະປະຊາຊາດ




ສະພາບປ່າໄມ້ໃນລາວ

5.2 ສະພາບຂອງການພັດທະນາແບບຍືນຍົງ

- ຕະຫຼອດໄລຍະ 2 ທົດສະວັດຜ່ານມາ, ປະຊາຊົນເລີ່ມມີຄວາມເຂົ້າໃຈວ່າ ພວກເຮົາບໍ່ສາມາດມີສັງຄົມ ຫຼື ເສດຖະກິດທີ່ດີໄດ້ໃນໂລກ ຖ້າຍັງມີຄວາມທຸກຈົນ ແລະ ການເສື່ອມໂຊມຂອງສິ່ງແວດລ້ອມຍັງສືບຕໍ່ແບບໜັກໜ່ວງຄືປັດຈຸບັນ.

ໃນຊຸມປີ 1990 ນັກວິທະຍາສາດໄດ້ຊອກຫາຊ່ອງທາງໃໝ່ ແລະ ສະຫຼຸບໄດ້ວ່າການພັດທະນາເສດຖະກິດແມ່ນບໍ່ສາມາດຢຸດຕິລົງໄດ້ ແຕ່ມະນຸດເຮົາສາມາດປ່ຽນແປງວິທີການດຳລົງຊີວິດແບບໃໝ່ໄດ້. ດັ່ງນັ້ນ ມັນມີຄວາມຈຳເປັນຕ້ອງໄດ້ຜັນຂະຫຍາຍຄວາມເຂົ້າໃຈນີ້ໄປສູ່ການປະຕິບັດຕົວຈິງ ແລະ ເຮັດໃຫ້ການພັດທະນາ ແລະ ແບບແຜນການດຳລົງຊີວິດມີລັກສະນະຍືນຍົງໄດ້. ດັ່ງນັ້ນ, ລະບົບການຊຸດຄົ້ນຊັບພະຍາກອນທຳມະຊາດໃນໄລຍະໃໝ່ນີ້ຕ້ອງໃຫ້ມີຄວາມດຸ່ນດ່ຽງກັບຄວາມຮຽກຮ້ອງຕ້ອງການອັນຈຳເປັນຂອງສິ່ງທີ່ມີຊີວິດໃນໄລຍະຍາວ; ຈາກນັ້ນບຸລິມະສິດຂອງການພັດທະນາແບບຍືນຍົງໃນບັນດາປະເທດກຳລັງພັດທະນາ ຈຶ່ງແມ່ນການລົບລ້າງຄວາມທຸກຍາກຂອງຮຸ່ນຄົນໃນປັດຈຸບັນ ເພື່ອສ້າງເງື່ອນໄຂອັນດີສຳລັບ ຮຸ່ນຄົນໃນອະນາຄົດຕາມທັດສະນະອັນໃໝ່ຂອງການພັດທະນາແບບຍືນຍົງ.




ຮູບແບບການພັດທະນາແບບຍືນຍົງ.

- ການເຕີບໂຕທາງດ້ານເສດຖະກິດໃນບັນດາປະເທດກຳລັງພັດທະນາ ແມ່ນບັນຫາສຳຄັນ ພິເສດຕໍ່ສິ່ງແວດລ້ອມ. ບໍ່ພຽງແຕ່ເອົາໃຈໃສ່ຮຸ່ນຄົນໃນອະນາຄົດ ແຕ່ຕ້ອງເອົາໃຈໃສ່ຮຸ່ນຄົນໃນ ປັດຈຸບັນເຊັ່ນດຽວກັນ. ການເຕີບໂຕດ້ານເສດຖະກິດແມ່ນສຳຄັນເພື່ອບັນເທົາຄວາມທຸກຍາກຢູ່ ໃນປະເທດກຳລັງພັດທະນາ ແລະ ປະເທດດ້ອຍພັດທະນາ.

ຄວາມທຸກຍາກແມ່ນປັດໄຈຕົ້ນຕໍທີ່ເຮັດໃຫ້ສິ່ງແວດລ້ອມເສື່ອມໂຊມ; ແຕ່ມັນຕ້ອງແມ່ນ ບັນຫາບຸລິມະສິດຂອງຄົນຮຸ່ນປັດຈຸບັນທີ່ຕ້ອງໄດ້ຕົກຕອງໃນການຕອບສະໜອງຄວາມຕ້ອງການ ຂອງຕົນ ກ່ອນຄົນໃນອະນາຄົດ. ຖ້າບໍ່ດັ່ງນັ້ນ, ຮຸ່ນຄົນໃນອະນາຄົດຈະເປັນແນວໃດ?

- ການບັນເທົາຄວາມທຸກຍາກ ແລະ ຄວາມດຸ່ນດ່ຽງໃນການແຈກຢາຍຄວາມຮັ່ງມີລະຫວ່າງ ປະຊາຊົນໃນຕົວເມືອງ ແລະ ຊົນນະບົດເປັນບຸລິມະສິດໃນບັນດາປະເທດກຳລັງພັດທະນາ. ຢູ່ ຊົນນະບົດ, ຄົນທຸກຍາກທັງຊາຍ-ຍິງ ຍ້ອນຄວາມບໍ່ເຂົ້າໃຈໃນການນຳໃຊ້ທີ່ດິນເພື່ອການກະສິກຳ, ບຸກເບີກເນື້ອທີ່ປ່າໄມ້ ແລະ ເປັນພູທີ່ນັບມື້ນັບຊັນ ເພື່ອດຳເນີນການປູກຝັງ ແລະ ລ້ຽງສັດ. ຜົນສຸດທ້າຍຊັບພະຍາກອນທຳມະຊາດຖືກເສື່ອມໂຊມ ແລະ ໝົດໄປໃນທີ່ສຸດ. ດ້ວຍເຫດນີ້, ພວກເຂົາຈຳເປັນຕ້ອງອົບພະຍົບໄປຕັ້ງຖິ່ນຖານຢູ່ເຂດອື່ນ ທີ່ມີທຳມະຊາດອຸດົມສົມບູນ ເພື່ອເໝາະສົມແກ່ການດຳລົງຊີວິດໃໝ່ ຫຼື ວ່າເຄື່ອນຍ້າຍເຂົ້າໄປສູ່ຕົວເມືອງໃຫຍ່ ເຊິ່ງທັງໝົດນັ້ນລ້ວນແຕ່ເພີ່ມຄວາມກົດດັນໃຫ້ສິ່ງແວດລ້ອມຖືກລົບກວນ ແລະ ຖືກທຳລາຍໄປໃນຕົວ ເພື່ອຮອງຮັບເຂົາເຈົ້າ ແລະ ເພື່ອບັນເທົາຄວາມທຸກຈົນ.

- ຂະບວນການຜະລິດໄດ້ເຮັດໃຫ້ເກີດມີການປ່ຽນແປງເລື້ອຍໆລະຫວ່າງເສດຖະກິດສັງຄົມ, ສິ່ງແວດລ້ອມ ເພື່ອຕອບສະໜອງຄວາມຕ້ອງການຂອງມະນຸດ. ໃນຂະບວນການດັ່ງກ່າວອາດຈະມີບາງກຸ່ມໄດ້ຮັບຜົນປະໂຫຍດຫຼາຍ ຫຼື ບາງກຸ່ມອາດຈະເສຍຜົນປະໂຫຍດດ້ານເສດຖະກິດ... ຖ້າເປັນແນວນີ້, ຄວາມຍຸຕິທຳໃນສັງຄົມກໍຕ່ຳລົງ, ສ້າງໃຫ້ເກີດມີຄວາມຂັດແຍ່ງກັນຫຼາຍດ້ານ ແລະ ລະບົບທຳມະຊາດກໍຖືກທຳລາຍເຊັ່ນ: ຈາກການຂຸດຄົ້ນວັດຖຸດິບ ພາໃຫ້ເກີດການເສື່ອມໂຊມຂອງລະບົບສິ່ງແວດລ້ອມຕາມມາ ຖ້າຂະບວນການຜະລິດຫາກເບິ່ງພຽງແຕ່ຜົນປະໂຫຍດດ້ານເສດຖະກິດ-ສັງຄົມດ້ານດຽວ ເຊິ່ງບັນຫານີ້ໄດ້ກາຍເປັນສາເຫດຕົ້ນຕໍເຮັດໃຫ້ທຳມະຊາດຖືກທຳລາຍໂດຍບໍ່ຮູ້ສຶກຕົວເຊັ່ນ: ພືດພັນ, ຕົ້ນໄມ້, ສັດ... ທີ່ມີຄຸນຄ່າລາຄາສູງຖືກສູນພັນ ຫຼື ຍ້າຍໄປຢູ່ທີ່ອື່ນ ແລະ ສິ່ງທີ່ມີຊີວິດ ອື່ນໆ ກໍອາດຈະຂະຫຍາຍຕົວບໍ່ໄດ້ດີ.



ພາບຈຳລອງຂອງການພັດທະນາອຸດສາຫະກຳ

- ການພັດທະນາອຸດສາຫະກຳ ໄດ້ນຳໃຊ້ເຕັກໂນໂລຊີທີ່ທັນສະໄໝນັບມື້ເພີ່ມຂຶ້ນ ເຊິ່ງອາດຈະບໍ່ສາມາດຊ່ວຍໃຫ້ຄົນທຸກຍາກປັບປຸງຊີວິດການເປັນຢູ່ຂອງຕົນໃຫ້ດີຂຶ້ນໄດ້ ຫຼື ຈະບໍ່ຊ່ວຍໃຫ້ມີວຽກເຮັດງານທຳໄດ້...

ໃນບັນດາປະເທດກຳລັງພັດທະນາ, ບັນຫາໂຄງລ່າງດ້ານການສຶກສາ, ດ້ານການຮັກສາສຸຂະພາບພະລະນາໄມ, ຄວາມດຸ່ນດ່ຽງຂອງລາຍຮັບຕໍ່ຫົວຄົນ ທົ່ວປະເທດ... ແມ່ນບາດກ້າວທີ່ສຳຄັນທີ່ຕ້ອງໄດ້ເອົາໃຈໃສ່ໄປພ້ອມໆກັນ.

5.3 ການພັດທະນາທີ່ມີການສຶກສາຄົ້ນຄວ້າຄົບຊຸດ

ການພັດທະນາທີ່ມີການສຶກສາຄົບຊຸດ ແມ່ນມີຄວາມຈຳເປັນທີ່ສຸດເພື່ອຮັບປະກັນການພັດທະນາໃຫ້ມີຜົນປະໂຫຍດສູງທາງດ້ານເສດຖະກິດ, ປະຊາຊົນບັນດາເຜົ່າໃນຂອບເຂດດັ່ງກ່າວໄດ້ຮັບການປົວແປງຊີວິດການເປັນຢູ່ຢ່າງທົ່ວເຖິງ ແລະ ຊັບພະຍາກອນທຳມະຊາດ-ສິ່ງແວດລ້ອມບໍ່ຖືກແຕະຕ້ອງ ຫຼື ແຕະຕ້ອງໜ້ອຍທີ່ສຸດ, ມີແຕ່ເຮັດແນວນີ້ຈຶ່ງຈະສາມາດພັດທະນາແບບຍືນຍົງໄດ້.

ໃນດ້ານສັງຄົມ ແລະ ສິ່ງແວດລ້ອມ, ໂຄງການພັດທະນາທີ່ສໍາຄັນຄວນໃຫ້ມີການສຶກສາ ແລະ ມີບົດລາຍງານກ່ຽວກັບການຕີລາຄາຜົນກະທົບສິ່ງແວດລ້ອມໃຫ້ຄົບຖ້ວນ ແລະ ວາງແຜນ ການຄຸ້ມຄອງສິ່ງແວດລ້ອມໃຫ້ລະອຽດ. ເພື່ອເຮັດໃຫ້ມີປະສິດທິພາບ, ບົດລາຍງານ ແລະ ແຜນ ການດັ່ງກ່າວ ຕ້ອງໄດ້ເອົາໄປປຶກສາຫາລືກັບປະຊາຊົນທີ່ໄດ້ຮັບຜົນກະທົບໂດຍກົງລວມທັງອໍານາດການປົກຄອງທ້ອງຖິ່ນ ແລະ ທຸກພາກສ່ວນທີ່ກ່ຽວຂ້ອງເພື່ອຮັບເອົາຄວາມຄິດເຫັນນັບທັງ ຄວາມໄຜ່ຜັນຂອງປະຊາຊົນໃນຂະບວນການພັດທະນາດັ່ງກ່າວເພື່ອໄປປັບປຸງແຜນການຄຸ້ມຄອງ ສິ່ງແວດລ້ອມໃຫ້ແທດເໝາະດີຂຶ້ນກວ່າເກົ່າ, ຈາກນັ້ນຈຶ່ງນໍາໄປຈັດຕັ້ງປະຕິບັດໄດ້ຢ່າງມີປະສິດ ທິພາບ.

6. ສະພາບສິ່ງແວດລ້ອມໃນ ສ.ປ.ປ ລາວ

ສ.ປ.ປ ລາວ ເປັນປະເທດພັດທະນາໜ້ອຍ ແຕ່ຍັງມີທໍາມະຊາດທີ່ອຸດົມສົມບູນພໍສົມຄວນ ເປັນຕົ້ນແມ່ນຊັບພະຍາກອນປ່າໄມ້, ນໍ້າ, ດິນ, ບໍ່ແຮ່... ອັນເປັນພື້ນຖານເພື່ອຮັບໃຊ້ໃຫ້ແກ່ການ ພັດທະນາເສດຖະກິດ-ສັງຄົມຂອງປະເທດ. ເຖິງແມ່ນວ່າໃນໄລຍະຜ່ານມາ, ຊັບພະຍາກອນທໍາມະຊາດບາງຊະນິດເປັນຕົ້ນແມ່ນປ່າໄມ້ ເຊິ່ງໄດ້ຖືກນໍາໃຊ້ໄປຢ່າງຫຼວງຫຼາຍແລ້ວກໍຕາມແຕ່ຊັບພະຍາກອນອື່ນໆເຊັ່ນ: ນໍ້າ ແລະ ບໍ່ແຮ່ ແມ່ນຫາກໍມີການຂຸດຄົ້ນ ແລະ ຍັງຈະມີບົດບາດສໍາຄັນ ໃນການພັດທະນາເສດຖະກິດ-ສັງຄົມໃນອະນາຄົດ. ພົນລະເມືອງຂອງ ສ.ປ.ປ ລາວ ມີຈໍານວນ ໜ້ອຍ ເຊິ່ງປະມານກວ່າ 80% ອາໄສຢູ່ໃນຊົນນະບົດ ແລະ ດໍາລົງຊີວິດດ້ວຍການປູກຝັງເປັນ ຕົ້ນຕໍ ແລະ ອີກເກືອບ 20% ອາໄສຢູ່ໃນຕົວເມືອງ ເຊິ່ງໃນນັ້ນສ່ວນໜຶ່ງກໍຍັງປະກອບອາຊີບ ເປັນຊາວກະສິກອນຄືກັບຊາວຊົນນະບົດ. ວຽກງານກະສິກໍາ-ປ່າໄມ້ ແລະ ໄຟຟ້ານໍ້າຕົກເປັນແຫຼ່ງ ລາຍຮັບດ້ານເງິນຕາຕ່າງປະເທດຂອງຊາດ. ການພັດທະນາເສດຖະກິດ ແລະ ການດໍາລົງຊີວິດ ຂອງຊາວລາວລ້ວນແຕ່ຕິດພັນກັບຊັບພະຍາກອນທໍາມະຊາດ.

ກ່ຽວກັບບັນຫາຕ່າງໆທາງສິ່ງແວດລ້ອມເຊັ່ນ: ອາກາດເປັນພິດ, ນໍ້າເນົາເສຍ ແລະ ດິນ ເສື້ອມໂຊມ... ເຫຼົ່ານີ້ ຜ່ານມາຍັງບໍ່ທັນມີແຜ່ຫຼາຍປານໃດ ແຕ່ກໍເຫັນວ່າມັນຄ່ອຍໆມີທ່າອ່ຽງເກີດ ຫຼາຍຂຶ້ນເລື້ອຍໆ. ບັນຫາສິ່ງແວດລ້ອມທີ່ເກີດຂຶ້ນແລ້ວເຊັ່ນ: ຢູ່ຕາມຕົວເມືອງຕ່າງໆນັ້ນໄດ້ແກ່ ບັນຫາການຖິ້ມຂີ້ເຫຍື້ອຊະຊາຍ, ບັນຫາຕະຄອງຮ່ອງນ້ຳອັດຕັນ ແລະ ບັນຫາອື່ນໆ ເຊິ່ງຕິດພັນ ກັບການເພີ່ມຂຶ້ນຫຼາຍຂອງປະຊາກອນ, ຕິດພັນກັບການຜະລິດ ແລະ ທຸລະກິດທີ່ຂະຫຍາຍຕົວ ໄວ, ຕິດພັນກັບການອຸປະໂພກ-ບໍລິໂພກເປັນຈໍານວນຫຼາຍ, ຕິດພັນກັບການວາງຜັງເມືອງ ແລະ ການຈັດສັນພື້ນທີ່ບໍ່ລະອຽດ ແລະ ອື່ນໆອີກ. ໃນປັດຈຸບັນ, ບັນຫາສິ່ງແວດລ້ອມທີ່ສໍາຄັນທີ່ສຸດຂອງ

ສ.ປ.ປ ລາວ ແມ່ນບັນຫາການຫຼຸດໜ້ອຍຖອຍລົງຂອງເນື້ອທີ່ປ່າໄມ້ ເຊິ່ງເກີດຈາກຫຼາຍສາເຫດ, ໃນນັ້ນ ບັນຫາຕົ້ນຕໍແມ່ນການຕັດໄມ້ຊະຊາຍ ແລະ ການຖາງປ່າເຮັດໄຮ່ຂອງປະຊາຊົນບັນດາ ເຜົ່າ ຍ້ອນຄວາມທຸກຍາກຂາດເຂີນຂອງເຂົາເຈົ້ານັ້ນເອງ.



ໄມ້ທ່ອນທີ່ເປັນຜົນຜະລິດຈາກປ່າ




ການສົ່ງໄມ້ອອກຕ່າງປະເທດ

7. ການບໍລິຫານສິ່ງແວດລ້ອມໃນ ສ.ປ.ປ ລາວ

ນັບແຕ່ປີ 1993 ເປັນຕົ້ນມາ, ວຽກງານປົກປັກຮັກສາສິ່ງແວດລ້ອມໃນ ສ.ປ.ປ ລາວກໍໄດ້ກ້າວຂຶ້ນສູ່ບາດກ້າວໃໝ່ ແລະ ຕິດພັນກັບການພັດທະນາເສດຖະກິດ-ສັງຄົມຂອງຊາດຢ່າງສະໝິດແໝ້ນ. ບາດລ້ຽວດັ່ງກ່າວ ໄດ້ສະແດງອອກໃນການສ້າງຕັ້ງອົງການຮັບຜິດຊອບວຽກງານສິ່ງແວດລ້ອມໃນຂອບເຂດທົ່ວປະເທດຂຶ້ນໃນປີ 1993 (ອົງການວິທະຍາສາດເຕັກໂນໂລຊີ ແລະ ສິ່ງແວດລ້ອມ), ການສ້າງແຜນດຳເນີນງານດ້ານສິ່ງແວດລ້ອມແຫ່ງຊາດ, ການຮັບຮອງເອົາແຜນງານບຸລິມະສິດແຫ່ງຊາດ ແລະ ບັນດາກົດໝາຍທີ່ກ່ຽວພັນກັບການປົກປັກຮັກສາ ແລະ ຄຸ້ມຄອງສິ່ງແວດລ້ອມຕ່າງໆເປັນຕົ້ນ. ດັ່ງນັ້ນ, ການປົກປັກຮັກສາສິ່ງແວດລ້ອມ ຈຶ່ງໄດ້ກາຍເປັນເນື້ອໃນ ແລະ ເງື່ອນໄຂໃນການພັດທະນາເສດຖະກິດ-ສັງຄົມຂອງປະເທດເຮົາເຊັ່ນ: ໃນກາງປີ 1995 ໄດ້ມີການສ້າງຕັ້ງໜ່ວຍປະສານງານດ້ານສິ່ງແວດລ້ອມຂຶ້ນເພື່ອຮັບປະກັນໃນການປະສານງານສິ່ງແວດລ້ອມລະຫວ່າງກະຊວງ, ອົງການ, ສະຖາບັນຕ່າງໆກັບອົງການວິທະຍາສາດເຕັກໂນໂລຊີ ແລະ ສິ່ງແວດລ້ອມ (ອ.ວ.ຕ.ສ). ໜ່ວຍປະສານງານດັ່ງກ່າວມີໜ້າທີ່ໃນການສຶກສາຄົ້ນຄວ້າຊອກຫາວິທີທາງທີ່ເໝາະສົມ ໃນການແກ້ໄຂບັນຫາສິ່ງແວດລ້ອມທີ່ເກີດຂຶ້ນໃນລາວ ໂດຍມີຜູ້ຕາງໜ້າຂອງກະຊວງ, ອົງການ, ສະຖາບັນຕ່າງໆເຂົ້າຮ່ວມ. ໃນປີ 1997 ກໍມີການລິເລີ່ມສ້າງຕັ້ງຂະແໜງການສິ່ງແວດລ້ອມຂັ້ນທ້ອງຖິ່ນຂຶ້ນ ແລະ ກໍຈະມີການຂະຫຍາຍຕົວໄປເທື່ອລະກ້າວໃນຂອບເຂດທົ່ວປະເທດ. ເພື່ອສ້າງເງື່ອນໄຂໃຫ້ວຽກງານຄຸ້ມຄອງສິ່ງແວດລ້ອມດຳເນີນໄປຢ່າງເປັນລະບົບເອກະພາບໃນທົ່ວປະເທດ, ລັດຖະບານແຫ່ງ ສ.ປ.ປ ລາວ ໄດ້ປະກາດໃຊ້ບັນດາຂໍ້ກຳນົດ, ດຳລັດ ແລະ ກົດໝາຍຕ່າງໆເຊັ່ນ:

- + ດຳລັດວ່າດ້ວຍການເກືອດຫ້າມການຄ້າສັດປ່າ, ປີ 1986
- + ດຳລັດວ່າດ້ວຍການຄຸ້ມຄອງ ແລະ ປົກປັກຮັກສາສັດປ່າ, ປາ ແລະ ກ່ຽວກັບການລ່າເນື້ອ ແລະ ຫາປາ (ກຳນົດປະເພດສັດທີ່ປົກປັກຮັກສາ ແລະ ລະບຽບການຄຸ້ມຄອງສັດດັ່ງກ່າວ), ປີ 1989.
- + ດຳລັດວ່າດ້ວຍການສ້າງຕັ້ງປ່າສະຫງວນ, ປີ 1993.
- + ກົດໝາຍປ່າໄມ້ (ການນຳໃຊ້ທີ່ດິນ ສຳລັບວຽກງານປ່າໄມ້, ກຳນົດປະເພດປ່າໄມ້, ສິ່ງເສີມການຟື້ນຟູປ່າໄມ້, ມອບສິດການນຳໃຊ້ປ່າໄມ້ໃຫ້ແກ່ຊາວບ້ານ), ປີ 1996.



ແຜນທີ່ ປະຊາກອນແຫ່ງຊາດ

+ ກົດໝາຍທີ່ດິນ (ມອບສິດການກວດກາທີ່ດິນໃຫ້ແກ່ປະຊາຊົນ), ປີ 1997.


+ ກົດໝາຍວ່າດ້ວຍບໍ່ແຮ່ ແລະ ແຮ່ທາດ (ກຳນົດຄວາມຕ້ອງການສຳລັບການຟື້ນຟູພາຍຫຼັງການຂຸດຄົ້ນບໍ່ແຮ່, ກຳນົດຄວາມຮັບຜິດຊອບລະຫວ່າງຜູ້ພັດທະນາ ແລະ ລັດຖະບານ, ລະບົບການຕິລາຄາຜົນກະທົບດ້ານສິ່ງແວດລ້ອມ), ປີ 1997.

+ ກົດໝາຍການຂົນສົ່ງທາງບົກ (ກຳນົດຄວາມຕ້ອງການສຳລັບການຂົນສົ່ງສາກົນຜ່ານປະເທດລາວ ໂດຍໃຫ້ແທດເໝາະກັບຂໍ້ກຳນົດກົດລະບຽບຂອງລາວ, ກຳນົດຄວາມຮັບຜິດຊອບ ແລະ ຂໍ້ສະເໜີເຖິງການຂ້າມແດນສາກົນ, ການບໍລິການຫຸ້ມຫໍ່, ການເຊົ່າພາຫະນະ ແລະ ການບໍລິການຄຸ້ມຄອງອື່ນໆທີ່ກ່ຽວຂ້ອງ), ປີ 1997.


+ ກົດໝາຍວ່າດ້ວຍໄຟຟ້າ (ສ້າງຂໍ້ກຳນົດກ່ຽວກັບການສົ່ງອອກ, ການນຳເຂົ້າ ແລະ ການສົ່ງຜ່ານກະແສໄຟຟ້າສຳລັບການສຳປະທານ ແລະ ລະບຸຢ່າງຈະແຈ້ງວ່າໂຄງການຜະລິດກະແສໄຟຟ້າ ຕ້ອງສົ່ງຜົນກະທົບໜ້ອຍທີ່ສຸດຕໍ່ສິ່ງແວດລ້ອມ ແລະ ສັງຄົມ), ປີ 1997.

ຄຳຖາມ:


1. ການພັດທະນາແບບຍືນຍົງມີຄວາມໝາຍແນວໃດ?
2. ຈົ່ງອະທິບາຍສະພາບແວດລ້ອມໃນ ສ.ປ.ປ ລາວ.
3. ຈົ່ງອະທິບາຍສະພາບການພັດທະນາແບບຍືນຍົງ? ຍົກຕົວຢ່າງທີ່ເຫັນຕົວຈິງ.




ແຜນທີ່ປະເທດລາວໃນພາກພື້ນອາຊີອາຄະເນ




ແຜນທີ່ພູມສັນຖານຂອງປະເທດລາວ




ແຜນທີ່ ພູພຽງນາກາຍ



ແຜນທີ່ປະລິມານນ້ຳຝົນຂອງປະເທດລາວ



ແຫຼ່ງຂໍ້ມູນ: ກົມອຸຕຸນິຍົມ ແລະ ອຸທິກກະສາດ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ



ແຜນທີ່ແມ່ນ້ຳລຳເຊຂອງລາວ



ລາວ



ເມືອງ



ອີກໍ



ໂລໂລ



ມົ້ງ



ຕະໂອ້ຍ



ລະເວນ



ສີລາ



ໄຕ (ໄທ) ດໍາ



ຢ້າວ




ລື້



ຫໍ້

ຮູບສ່ວນໜຶ່ງຂອງຊົນເຜົ່າຕ່າງໆໃນລາວ

ແຜນທີ່ການປົກຄອງ ສາທາລະນະລັດ ປະຊາທິປະໄຕ ປະຊາຊົນລາວ ADMINISTRATIVE MAP OF LAO PEOPLE'S DEMOCRATIC REPUBLIC



ແຜນທີ່ການປົກຄອງຂອງ ສ.ປ.ປ ລາວ

